

UNIVERSAL
LIBRARY

OU_204615

UNIVERSAL
LIBRARY

శ్రీ
అభిజ్ఞాన

శాకుంతలనాటకము.



ఇది

శ్రీ కాళిదాస ప్రణీతమైన సంస్కృత గ్రంథమునుండి
గద్యపద్యాత్మకముగా

తెనుఁగున

చెన్నపురి రాజధానియందలి దొరతనపువారి కాలేజిలో

తెనుఁగుపండితుఁడుగా నుండిన

కందుకూరి-వీరేశలింగముచేత,

రచి యింపఁబడినది.

ఏడవకూర్పు 1000 పుటలు.

రాజమహేంద్రవరము:

శ్రీ సత్యానంద ప్రెస్ నందు

ముద్రింపఁబడినది.

1931

వెల 12 అణాలు.

మొదటికూర్పు పీఠిక.



ఈనాటకము మహాకవియైన కాళిదాసునిచే రచియింపఁబడినది. ఈతఁడు విక్రమాదిత్యుని యాస్థానకవీశ్వరులలో నెల్ల సంగ్రహణ్యుఁడు గనుక, ఈనాటకము రచియింపఁబడి యిప్పటికి రమారమి రెండువేల సంవత్సరములు కావచ్చినది. ఇదిసంస్కృతనాటకములలో బహుపురాతనమయినది. ఇప్పుడున్న నాటకములలో నొక్క మృచ్ఛకటిక మాత్రమే దీనికంటె ప్రాచీనమయినది. సంస్కృతకవిసార్వభౌముఁడని యెల్లవారిచేతను శ్లాఘింపఁబడు కాళిదాసునిగాని, ఒక్కహిందువులు మాత్రమేకాక నాగరికాగ్రేసరులయిన యూరపుఖండపండితులు సహితము నాటకరాజ మని శిరసావహించి గౌరవించు శాకుంతలనాటకమునుగాని, నేనిప్పు డిచ్చట శ్లాఘింపవలసిన యావశ్యకములేదు. గీర్వాణభాషలోఁగల నాటకములలో నెల్ల సర్వోత్కృష్టమయిన యీ యభిజ్ఞానశాకుంతలమును రసవంతముగా తెలియఁగల సామర్థ్యము నావద్దలేనిసంగతి పూర్ణముగా నెఱిగినవాఁడ నయ్యను, అట్టి నాటకమును జదివినమీఁదట దానిని తెలియఁగలవలయునని నామనస్సులో పుట్టినబుద్ధిచాపలమును మరలించుకోలేక నాశక్తిని విచారింపక సాహసము చేసి యీమహాకార్యమున కారంభించినాఁడను. ఒకవేళ జనుల కీపుస్తకము సంతోషజనకముగానే యున్నయెడల, ఇందు నాకల్పన మేమియు లేక సర్వమును కాళిదాసునిదే యగుటనలస నామహాకవిని మెచ్చవలయునేకాని నన్ను శ్లాఘింపవలసినపని యెంతమాత్రమును లేదు. ఇట్లని నాలోపమావలన తిన్నఁగా నుండనివిషయముల కెల్లను కాళిదాసునే యుత్తరవాదినిగాఁ జేసి తప్పించుకొన నెంచినట్లు దీనిం జదువువా రెంచఁగూడదు. దీనియందుఁగల దోషములన్నియు నావియే కనుక తమ కేవేలి లోపములు కనఁబడినచో పండితజనులు నాయన మర్థతనుమన్నింతురని ప్రార్థించుచున్నాను. మఱియునీ తెనుఁగునుబట్టియే కాళిదాసుని రచనానైపుణ్యమును నిర్ణయించుకొనక యిది యొకవేళ హృదయాహ్లాదకరముగా నుండకపోయినను మూలగ్రంథ మత్యంత శ్లాఘాప్రాత్రముగా నుండుననియే నమ్మి యామహాకవియొడ సర్వపూర్ణ గౌరవము నుంచుదురని నమ్ముచున్నాను. నేనీగ్రంథమును కొన్ని సంవ

తస్మిన్ములక్రిందట నారంభించి మొదటి రెండంకములనుమాత్ర మాం
 ద్రీకరించి తరువాత కొన్నికారణములచేత నప్పటికంతటితో నిలిపి
 నాడను. కాని రెండుమాసములక్రిందట నామిత్రులు కొంద టీనాట
 కమును తెనుఁగున నాడుట యుచితముగా నుండునని తెలిపినందున,
 అందునిమిత్తమయి మరల పనిపూని తక్కినయైదంకములను కొంత
 తొందరగా వ్రాయవలసినవాడ నై నాడను. అప్పుడు మొదటి
 రెండంకములను కొంచెము కఠినశైలితో వ్రాసినను నాటకమాడు
 నప్పుడందఱకురు దెలియుట యత్యంతావశ్యకమును సభిప్రాయముతో
 నిప్పుడియ్యిదంకములను మిక్కిలి సులభముగా వ్రాసినాడను. నేనీ
 గ్రంథమును తెనిఁగించుటలో బహుప్రతులనుజూచి మొట్టమొదట
 సన్నిప్రతులలో నున్న విశేషాంశములసన్నిటిని జేర్పవలయునని యెంచి
 ప్రథమ ద్వితీయాంకములయందు కలకత్తా ప్రతియందుఁగల యధిక
 శ్లోకములనుగూడ జేర్చితినిగాని, తరువాత పరిశీలింపఁగా నట్టివి ప్రక్షి
 ప్తములుగాఁ గానఁబడినందున తరువాత నట్టివానిని వదలివేసి బహు
 ప్రతులయం దున్నరీతినే తక్కినభాగమును తెనిఁగించిన వాడను.
 నాకు లభించిన నాలుగుభిన్నదేశప్రతులయందును కొన్నిభాగములు
 భిన్నభిన్నములుగానున్నవి. అటునఱకి స్థలములలో నాబుద్ధి కేసారము
 సరసముగానున్నట్లు శోచినదో దాని ననుసరించి తెనిఁగించుచు
 వచ్చినాడను. విద్వాంసులు దీనియందలి లోపములను గనఁబఱచిన
 యెడల మరల ముద్రించునప్పుడు వందనపూర్వకముగా సవరించెదను.

రాజమహేంద్రవరము.
 డి ౨౫ అక్టోబరు ౧౮౮౩ సం॥

కందుకూరి-వీరేశలింగము.

మూడవకూర్పు పేరిక.

నేనీనాటకమును తెనిఁగించి ౧౮౮౩ వ సంవత్సరాంతమునంద
 మొదటసారి ముద్రింపించినాడను. ఇది ౧౮౮౯ వ సంవత్సరమునంద
 రెండవసారి ముద్రింపఁబడినది. ఈసారిపుస్తకమునందు మూలగ్రంథాం
 సారముగా నక్కడక్కడఁ గొన్నిమార్పులను జేసియున్నాడను. ఇఁకనై
 ననుదెలుఁగువారుదీనియం దధికాదరమును జూపుదురినినమ్ముచున్నాన

రాజమహేంద్రవరము.
 డి ౧౫ ఏప్రిల్ ౧౮౯౬.

కందుకూరి-వీరేశలింగము.

ఈనాటకమునందు వచ్చుపాత్రములు.

—: 0 :—

పు రు షు లు.

దుష్యంతుడు—కథానాయకుడయిన పూరువంశపురాజు.

మాధవ్యుడు—రాజునకు వేడుక చెలికాడు.

కణ్వుడు—శకుంతలకు పెంపుడుతండ్రియగు మహర్షి.

వైఖానసులు—కణ్వశ్రమప్రాంతమునందలి ఋషులు.

శార్ఙ్గరవుడు—కణ్వశిష్యుడు.

శారద్యుడు—కణ్వశిష్యుడు.

మిత్రావసువు—రాజుబావమఱుది ; ఆరక్షకభటునిది.

రైవతకుడు—గాజద్వారపాలకుడు.

కరభకుడు—రాజుశిల్లి పంపిన భటుడు.

సోమరాతుడు—రాజపురోహితుడు.

జానుకుడు—ఆరక్షకభటుడు.

సూచకుడు—ఆరక్షకభటుడు.

వాతాయనుడు—అంతఃపురద్వారపాలకుడు.

మాతలి—ఇంద్రసారథి.

భరతుడు—దుష్యంతుని పుత్రుడు.

కశ్యపుడు—మరీచిపుత్రుడగుమహర్షి.

కుంభీలకుడు—బెస్తవాడు.

స్త్రీలు.

శకుంతల—కథానాయికయగు దుష్యంతునిభార్య.

అనసూయ—శకుంతల చెలికత్తె.

ప్రియవద—శకుంతల చెలికత్తె.

గౌతమి—ఒకవృద్ధతాపసస్త్రి.

వసుమతి—దుష్యంతుని మొదటిభార్య.

సానుమతి—శకుంతల చెల్లియైన యస్సరస.

తరళిక—వసుమతి పరిచారిక.

చతురిక—రాజుపరిచారిక.

పరభృతిక—ఉద్యానవనపాలకురాలు.

మధుకరిక—ఉద్యానవనపాలకురాలు.

అదితి—కశ్యపునిభార్య.

సువ్రత—ఒకతాపసస్త్రి.

వీరుగాక సారిధి మొదలగువారు మఱికొందరు వత్తురు.



శ్రీ

అభిజ్ఞాన

శాకుంతలనాటకము.



ప్రస్తావన.

నాంది.

ఉ. ఎయ్యది యాద్యమా నజునిస్పృశ్చికి, హవ్యము నేది తాల్చుఁ, దా
నెయ్యది సోమయాజి, మఱి యేయవి కాలవిభాగ మిచ్చు రెం,
డెయ్యది తాల్చి శబ్దగుణ మెల్లెడ నుండును, హేతుభూతమా
నెయ్యది సర్వభూతముల, కెయ్యది ప్రాణము ప్రాణికోటి కెం,
దయ్యతులాప్తదేహములసందు శివుం డిడు మీకు భద్రముల్.

సూత్రధారుడు—(నాందియెసతరువాత శైరవంకఁజూచి) ఓసీ!
అలంకరించుకొనుట పూర్ణముగానై నపక్షమన, నీ విటు రమ్మ.

నటి—(ప్రవేశించి) అయ్యా ! ఇదిగోవచ్చితిని. నే నేనియోగ
మును జేయనలయునో దేవర యాజ్ఞాపింతురుగాక !

సూత్ర—ఓసీ ! ఈసభ విద్వాంసులతో నిండియున్నది. ఇప్పు
డు మనము కాళిదాసిసుచేతఁ గ్రొత్తగా రచియింపఁబడిన యభిజ్ఞాన
శాకుంతల మనునాటకముచేత వీరిని నేవింపఁదగును. కాబట్టి సావ
ధానముగా దాని ప్రయోగమును నడపవలెను.

నటి—చక్కఁగా నాడుటయందు సమర్థులైన తమ కేలోపము
ను రాదు.

సూత్ర—ఓసీ ! నేను నీతో సత్యము పలికెదను.

గీ. తలఁప నాదు ప్రయోగకౌశలము మంచి

దంచుఁ, బండితుల్ సంతోషమందునఱకు ;

నెంతయుఁ బ్రవీణు లగు వారిహృదయ మైనఁ,

జాలనమ్మక మిడ దాత్మశక్తియందు.

నటి—(వినయముతో) అదియట్టిదే. తరువాతఁ జేయఁదగినపని
నిప్పుడు దేవర యాజ్ఞాపింపవలయును.

సూత్ర—ఈసభ వారి కర్ణరంజనమునకంటె మఱియొకటియేమున్నది?

నటి—ఇది నేనిప్పు డేముతువునిగుఱించి పాటపాడుదును ?

సూత్ర—ఓసీ ! ఇంతకుముందే వచ్చినదియు భోగములకుఁ దగినదియునైన యీగ్రీష్మసమయమునుగూర్చియే పాడవలెను. ఇప్పుడు—
గీ. హాయిగా స్నానములుచేయ సనువువడుచుఁ,

బాటలనుగంధయుతవనపవన మమర,

సులభముగ నీడలను నిద్రసుఖము కలిగి,

దివసమును రమ్యమగుఁజాలఁ జవరలందు.

నటి—అలాగే. (అని పాడుచున్నది.)

గీ. భ్రమరములచేతఁ జాంబింపఁబడియు, నింత

మృదువులగు కేసరంబులతుదలు కలుగు

నలశిరీషపుష్పంబుల సతులదయను

జెలువలు ధరించుచున్నారు శిరసులందు.

సూత్ర—ఓసీ ! చక్కఁగా బాఠితివి! ఆహా! రంగ మంతటను మనస్సులు రాగమందుఁ దగులఁ జిత్తరువువలెనున్నది ! కాఁబట్టి యిప్పు డేనాటకము నారంభించి నీని సంతోష పెట్టుదము ?

నటి—ఓయీ ! అభిజ్ఞానశాకుంతల మనుపేరుగల యపూర్వ నాటక ప్రయోగముచేత వ్యవహరింతమని మొదటనే యాజ్ఞ యిచ్చి యున్నావుగదా ?

సూత్ర—ఓసీ ! చక్కఁగా జ్ఞప్తికిఁ దెచ్చితివి ! ఈక్షణమున నేను మఱచిపోతినిసుమా ! ఎందుచేతనన—

గీ. రమ్యమగు నీదుమృదుగీత రాగమునను

బలిమిమెయి సమాకర్షింపఁబడినవాఁడ ;

లీల నతివేగవంతమా లేడిచేత

వడిగ దుష్కృంతనృపుఁ డీడ్వఁబడినయట్లు.

ఇది ప్రస్తావన.

శ్రీ

అభిజ్ఞాన

శాకుంతలనాటకము.



ప్రథమాంకము.

రంగము—కణాన్వితమారణ్యము.

[విల్లును అమ్మును, కేలఁదాలిచి, గధముపై నెక్కి, ఒకజింకనుదలుముచు సారిధితోడఁగూడ దుష్యంతమహారాజు ప్రవేశించుచున్నాఁడు.]

సూతుఁడు—(రాజునంకను, మృగమువంకను, జూచి) దేవా !

గీ. ఆమృగమును, సధిజ్యశరాసంబు,

గరిమున ధరించుమిమ్మును, గాంచ నాకు,

యజ్ఞమృగమును వెన్నంటియరుగునట్టి

యలపినాకపాణిని గన్నయట్లయ్యెయ్యె.

రాజు—సూతుఁడా ! మనల నీసారంగము బహుదూరముగొని వచ్చినది. చూడు. అది మఱియిప్పుడును—

చ. నడిఁ బటతెంచుతేరిదెసఁ బల్మలు మాఱ్ఱెడవెట్టి చూచుచుం,

గడు శరపాతభీతిఁ దనకాయము ముందుకుఁ గుంచి, యెంతయుం

బడలిక నోటినిందెఱచి, మార్గమునిండ సగంబుతిన్నద

ర్భలు పడ, మింటఁ బొత్తిడు ధరం బదమూనక, పెద్దదాఁటులన్.

(విస్మయముతో) ఆ ! ఏమిది! ఎంతవేగముగా వెంబడించు చున్నను, ఇంతలోనే యది కనఁబడుట ప్రయత్నసాధ్యమయ్యెను!

సూతు—దేవా! నేల మిట్టపల్లములుగా నున్నదని గుఱ్ఱముల పగ్గములు బిగియఁబట్టి రథవేగము మందమునొందించితిని; అందుచేతనే, మృగము మన కెడమయినది. ఇప్పుడు మనము సమప్రదేశమునఁ జనుచున్నాము కాఁబట్టి దేవరకది లభింపకపోదు.

రాజు—అట్లయినఁ బగ్గముల సడలవిడుపుము.

సూతు—దేవరవారాజ్ఞాపించినట్లకావించెద. (అని రథవేగము నిరూపించి) దేవా ! ఇప్పుడుచూడుండి ! చూడుండి !

ఉ. పగ్గముల స్పృహల్చుచును, వాజులు మేనులుసాచి పాఠెడున్
నిగ్గులు చామరాగ్రములు నిశ్చలత స్వహియింపఁగాఁ, జెవుల్
దిగ్గన నిక్కఁబెట్టి తమలేపినధూళికి నంటరానివై,
బెగ్గిలిపాటునామృగము వేగముపైఁపక కూడఁబాటునాన్.

రాజు—(సంతోషముతో) నిజముగా నీహరులు సూర్యాశ్వ
ములను, హరిణములను మించి పరుగెత్తుచున్నవి.

గీ. ఏది కడుఁజిన్నదై యుండు నివృఢదియ
క్షణములోపల గొప్పదై కానిపించు ;
నేది సదుమను నెడముండి యెసఁగుచుండు
నదియు నొకటిగాఁ గలిసియున్నట్ల తోచు ;

గీ. ప్రకృతిచేతను నెయ్యది వక్ర మగునొ
పరఁగ నయ్యది సమ కేళినలెనె యుండు ;
దూరమిది చేరువిది యని, తేలివడిని,
నిర్ణయింపఁగరా దేకనిమిషముననె.

సూతుఁడా ! ఇదిగో హరిణంబును మరణంబునొందించుచున్నాఁడఁ
జూడుము. (అని వింటబాణమును సంధించుచున్నాఁడు.)

(తెరిలోనుండి) ఓహూ ! రాజా ! ఇది యాశ్రమమృగము.
చంపఁదగినదికాదు. చంపఁదగినదికాదు.

సూతు—(ఆనందఁజూచి యాలకించి) దేవా ! ఇదిగో బాణ
పాతదూరముననున్న యీసారంగమునకును మనకును సదుచు
నెవ్వరో జడదారులు వచ్చుచున్నారు.

రాజు—(తొట్టునాటుతో) అట్లయిన గుట్టములనిలుపుము.

సూతు—అలాగుననె. (అని రథము నిలుపుచున్నాడు.)

[అప్స డిద్దఱుశిష్యులతో వైఖాసముని ప్రవేశించుచున్నాడు.]

వైఖా—(చేయెత్తి) రాజా! ఇది మాయాశ్రమమృగము.
చంపకు చంపకుము.

గీ. వలదు వల దల్లబాణంబు నదలబోకు
మృదువయినయీకురింగంబు మేనిమీఁద,
దారుణంబుగ మండెడుదహనశీఖను
విరులమొత్తంబుమీఁదను విడుచునట్లు.

గీ. వజ్రసారంబు నిశితనిపాతఘోర
మట్టిసీమార్గణంబేడ ? యక్కటకట !
యరసిచూడంగ నత్యంతతరళమైన
యీహరిణసోతజీవితం బిదియు నేడ ?

గీ. కాన నిప్పుడ, మనుజేంద్ర ! కార్ముకమునఁ
జక్కసంధంచినశరంబు సంహరింపు ;
ఆర్తులనుగావఁ బుట్టినయట్టిసీదు
శరము నిరపరాధులమీఁదఁ జనఁగఁదగునె ?

రాజు—ఇదిగో ! ఉపసంహరించినాడ. (అని చెప్పినట్లుచేయు
చున్నాడు.)

వైఖా—(హర్షముతో) ఇది పూరువంశవ్రదీపకుండవగు నీకే
చెల్లినది.

క. ధరఁ బూరువంశజుండగు
దొరకుం దగు నీక యిట్టిదొడ్డుగుణంబుల్ ;
మరిసీపుఁ బడయుమిటువలె
వరిగుణములుగలుగుచక్రవర్తిం బుత్రున్ !

శిష్యులు—(చేతులెత్తి) తప్పక చక్రవర్తి యగు కొడుకుం బడ
యుదువుగాత !

రాజు—(ప్రణమిల్లి) భూసురాశీర్వాదముంబ్రతిగ్రహించినాఁడ.

వైఖా—రాజా! మేమిప్పుడు సమిధలందేర బయలుదేరి నారము. మాలినీతీరమునఁ గులపతులును మాగురువులును నగుకణ్వ మహామునుల యాశ్రమమిదె కానఁబడుచున్నది. కార్యంతరభంగంబు వాటిలకుండునేని, అందుఁ బ్రవేశించియతిథిసత్కారంబుఁగై కొనఁదగును.

గీ. పుణ్యదములును నిర్విఘ్నములును నైన
యలతపోధనానుష్ఠానములను జూచి,
జ్యాకిణాంక మీభుజమె కా యరసి యింత
దవ్వు రక్షించునది? యని తనరఁగలవు.

రాజు—కులపతులగు కణ్వమహర్షు లిప్పు డాశ్రమముననే యున్నారకదా!

వైఖా—లేరు. అతిథిసత్కారార్థము తమకూఁతు శకుంతల నియోగించి, యామెయొక్క ప్రతికూలదేవతం బ్రశాంతి నొందించు నిమిత్తము వారిప్పుడే సోమతీర్థమునకుం బోయినవారు.

రాజు—కానిండు; ఆమెనేకాంచెద. ఆమెయైన నాభక్తి నమ్మ హర్షికి విన్నవింపఁగలదు.

వైఖా—ఇఁక మేము మాపనికింజనియెదము.

(అని శిష్యులతోఁగూడ నిష్క్రమించె.)

రాజు—సూతుఁడా! అశ్వంబులందోలుము. పుణ్యాశ్రమసందర్శనంబున మనగాత్రములం బనిత్రము గావించుకొందము.

సూతు—దేవర యాజ్ఞాప్రకారము చేసెద.

(అని రథమును వేగముగాఁ దోలుచున్నాఁడు)

రాజు—(అంతటఁ గలయంజూచి) సూతుఁడా! ఇది చెప్ప కున్నను, తపోవనముయొక్క పరిపూర్ణతయని తెలియవచ్చుచున్నది!

సూతు—ఏలాగున?

రాజు—నీవు చూడవా యేమి ? ఇదిగో—

నీ. చిలుకతొఱ్ఱల కందువులనోళ్లనుండి ని
 వ్వరిధాన్యములుజాతెఁ దరులక్రింద,
 నింగుదీఫలముల నిందందునూతిన
 పొలుపుఁ దెల్పెడు నూనెగలుగుశిలలు,
 విశ్వాసమునఁజేసి వింతశబ్దముపైఁచి
 మెదలకనిల్చె నీమృగచయంబు,
 వల్కలాంచలములవలన జాతినవారి
 ధారాంకితము లేటిదారు లొప్పె,
 పవనా ప్రిగదలుకాలువనీటఁదడిసిన
 మూలంబులనునొప్పె భూరుహములు,
 క్రమ్ముకొన్నట్టియాజ్యధూమమ్మచేతఁ
 జిగురుటాకులరాగంబు చెన్నుమాసె ;
 కుశలుకొసినకోసలఁ గొంకులేక
 మేసెడుఁ గురంగశాఖముల్ మెల్లమెల్ల.
 సూతు—సర్వమును సరిగానున్నది.

రాజు—(కొంచెముదూరముపోయి) సూతుడా ! తపోవన
 వాసులకు బాధకలుగరాదు. రథ మిక్కడనే నిలుపుము. నేను దిగి
 యెదను.

సూతు—పగ్గములం బట్టినాడను. ఇక దేవరదిగవచ్చును.

రాజు—(దిగి తనవేషముఁజూచుకొని) సూతుడా ! తపోవనం
 బులకుం బోవునపుడు వినయవేషంబులతోడనే చనవలయునుగదా ?
 వీనింబట్టుకొమ్ము. (అని ధనుస్సును, ఆభరణములును, సూతునిచేత
 నిచ్చి) నేనాశ్రమవాసులంజూచి మరలి వచ్చునంతలోన గుఱ్ఱములం
 గడుగుము.

రాజు—(నడచి యిటునటుఁజూచి) ఇదే యాశ్రమద్వారము ;
లోనికింజనియెదను. (ప్రవేశించి నిమిత్తమును సూచించి)

గీ. ఇది ప్రశాంతమాయాశ్రమపదము చూడ ;
నదరెడు భుజంబు ; ఫలమెట్టులొదవు నిందు ?
అట్లనఁగనేల ? భాగ్యంబు లమరనున్న
కాలమందు, సర్వత్ర మార్గములు గలుగు.

(తెరమటుఁగున) నెచ్చెలులారా ! ఇక్కడ ఇక్కడ.

రాజు—(చెవియిచ్చివిని) ఇదిగో సమీపమునఁ జెట్లచాటునకు
దక్షిణమున మాటలవలె వినఁబడుచున్నవి. అచ్చటకుఁ బోయెదను.
(వెళ్లిచూచి) ఇదే యాతపస్వికన్నలు తమశక్తికిందగిన నీళ్లకుండలతో
లేతచెట్లకు నీళ్లుపోయి నీవైపునకే వచ్చుచున్నారు. (వారివంకఁ
బాటఁ జూచి) ఓహోహో ! వీరిదర్శన మెంతమనోహరముగా నున్నది !

గీ. ఆశ్రమంబున నున్న, నియతివజనము
లలితమూర్తి శుద్ధాంతదుర్లభము చూవె ;
ఔనుగా యెందునేని యుద్యానలతల
వనలతలె మించవే గుణగణముచేత ?

కానిమ్ము. నేనీ చెట్లనీడనునిలిచి వీరివ్యాపారముంగనిపెట్టెదను.

[పూర్వము చెప్పినపనియందే ప్రవర్తించుచు సఖులతో శకుంతల
ప్రవేశించుచున్నది.]

శకుం—నెచ్చెలులారా ! ఇక్కడ, ఇక్కడ.

అనసూయ—చెలియా ! శకుంతలా ! గురువులగు కాశ్యపులకు
నీకంటె నీవృక్షములే ప్రియతరంబులని నే ననుకొనియెదను. ఎందుచేత
నందువేని, ఈనవమల్లికాకుసుమకోమలి వగునిన్నను వీనిపాదులకు
నీళ్లుపోయనియమిఁచెను.

శకుం—ఓయనసూయా ! కేవలపితృనియోగమేగాదు. నాకును వీనియెడల సోదరస్నేహమే. (అని చెట్లదడుపుట నభినయించుచున్నది.)

ప్రియం—సఖీ ! శకుంతలా ! ఇంతదనుకనీళ్ళుపోసిన యాశ్రమ వృక్షము లీగ్రీష్మకాలమునం బుష్పించునవి. పుష్పించుకాలము గడచి పోయినవృక్షముల కిప్పుడు నీళ్ళు పోయినదము. అందుచే మనకధిక పుణ్యము వచ్చును.

శకుం—ఓప్రియంవదా ! చక్కగా నాలోచించితివి.

(అని మరలఁ జెట్లుదడుపుట నభినయించుచున్నది.)

రాజు—ఈమె నేలాగునఁ గణ్యపుత్రి యనుకొందును? (విస్మయముతో) ఓహూ ! ఈమె నిట్లాశ్రమధర్మమునందు నియోగించిన పూజ్యుడయినయాకాశ్యపుఁ డుచితాలోచన లేనివాఁడుగానున్నాఁడు !

గీ. ఈనిసర్గమనోహరం బైనమేని

నుగ్రతపములపాల్సేయ నొప్పు నిమ్మ

హర్షి నీలోత్పలదళమ్మునంచుచేత

తాఁ సమిల్లతలను గోయఁ దలఁపఁడెట్లు ?

బౌఁగాక ! చెట్లమఱుఁగున నుండియే వీరి కనుమానము పుట్టకుండ నీమెజాడలఁ గనిపెట్టుచుండెద. (అని యాప్రకారము చేయుచున్నాఁడు.)

శకుం—అనసూయా ! ప్రియంవద దయమాలి స్తనవల్కలమ్మును గట్టిగా బిగించినది. దీనిని సడలింపుమా.

అన—ఆలాగుననే. (అని వదులు చేయుచున్నది.)

ప్రియం—(నవ్వుచు) ఇప్పుడు నీగుబ్బల నుబ్బించిన నీయావన ప్రాదుర్భావమునే నిందించుకొమ్ము. ఊరకనన్నేలనిందించెదవు ?

రాజు—ప్రియంవద యధార్థము చెప్పినది.

గీ. పండుటాకులలోఁ గప్పఁబడినపూవు

భంగి, నిజశోభ నింతినవాంగకంబు

చూపలేదయ్యె, జిలుముడి మూపునొఱయఁ

గవచనులయుబ్బు మాటువల్కలముచేత.

ఏమి ? ఈమెశరీరమున కీవల్కలము తగనిదేయయినను, అలంకారశోభం బెంపుఁ జెందింపకున్నదికాదు.

చ. నలినము శైవలంబునఁ బెనంగొనియుండియు రమ్యమేయగున్ ;
మలినకళంకముం గలిగి మంజులతన్వహియించుఁ జంద్రుడున్ ;
చెలువునమించె నీజలజనేత్రయు వల్కలధారణంబునన్ ;
తలఁపఁగ సుందరాంగులకుఁ దాను విభూషణ మేదిగాదిలన్ ?

మఱియు నాడెందంబునందు—

గీ. కఠినమయ్యు మృగాక్షికిఁ గాంతవల్క
లమ్ము రుచిభంగ మీదయ్యె లవము, వికచ
కంజములుగల్గునల్లినికిఁ గంత మింత
విడువఁబడిన కర్కశవృంతవితతివోలె.

శకుం—(ముందువంకఁజూచి) సఖులారా ! ఈపొగడచెట్టు గా
లిచేఁ గదలు చిగురుఁగేల నన్నుఁ ద్వరపెట్టుచున్నట్టున్నది. దీనిం గార
వెంతము రండు. (అని యందలు నడుచుచున్నారు.)

ప్రియం—సఖీ ! శకుంతలా ! ఇచ్చటనే మఱి నిమిషము
నిలువుము.

శకుం—ఎందునిమిత్తము ?

ప్రియం—నీవు దాపున నిలుచుటంజేసి యీపొగడవృక్షము
లతతోడంగూడియున్నట్టు ప్రకాశించుచున్నది.

శకుం—ప్రియంవదా ! ఇందువల్లనేకదా నీవు ప్రియంవద
వైతివి.

రాజు—ప్రియంవదా ? ప్రియమయినను సత్యమేపలికినది.
ఈమెకు—

గీ. కిసలయంబుపగిదిఁ గెమ్మావి తనగారు ;

బాహువులు మృదువిటసములఁ బోలు ;

అంగకములనెల్ల నమరెను బరువంబు

వలపుగొలుపఁదగుచు నలరువోలె.

అన—సఖీ ! శకుంతలా ! , వనజ్యోత్స్న ' యని నీవు పేరు పెట్టు
కొన్న యీనవమాలిక యిప్పుడు బాలరసాలమునకు స్వయంవరవధు
వై నది. దీనింజూచితివా ?

శకుం—(లతయొద్దకుఁబోయిచూచి) చెలియా ! ఆహా ! ఈరమ
ణీయకాలమున, ఈలతాపాదపమిధునమునకు నొంపొరులం గలియుట
సంభవించినది ! నవకుసుమయావన యీవనజ్యోత్స్న ; పల్లవరాగం
బున నొప్పి భోగార్హమయినది యీక్రొమ్మావిగున్న.

(అని చూచుచు నిలుచున్నది.)

ప్రియం—(చిఱునవ్వుతో) అనసూయా ! ఎందుచేత శకుంతల
, వనజ్యోత్స్న ' ను దడపుగఁ జూచుచున్నదో నీవెఱుఁగుదువా ?

అన—నే నూహింపఁజాలను, నీవె తెలుపుము.

ప్రియం—ఈవనజ్యోత్స్న యేప్రకారముగాఁ దగిన పాదము
తోడఁ గూడినదో యాప్రకారముగాఁ దానును తనకుఁదగినవరునిఁ
బొందవలయునని.

శకుం—(అసూయతో) ఇది నిశ్చయముగా నీకు నీమనసులో
నున్నకొరిక. (అని జలకలశమును వంచుచున్నది.)

అన—ఓశకుంతలా ! జనకులగు కాశ్యపులచే నీవలెనే స్వహస్త
ముతోఁ బెంపఁబడిన మాధవీలత యిది. దీని న్మఱచిపోతివిగదా ?

శకుం—నన్ను నేను మఱతునేని, అప్పుడు దీని న్మఱతును.
(లతనుజూచి) ఆశ్చర్యము ! ఆశ్చర్యము ! ప్రియంవదా ! నీకొక్క
ప్రియము చెప్పెదను.

ప్రియం—సఖీ ! నాకుఁ బ్రియమేది ?

శకుం—అకాలమయినను, ఈమాధవీలత యిప్పు డామూలమును మొగ్గదొడిగినది.

ఉభయ—(సత్వరముగాఁ జనుచు) చెలియరో ! నిజముగానా? నిజముగానా ?

శకుం—నిజముకాదా ? మీరు చూడుండి. .

ప్రియం—(సంతోషముతోఁజూచి) సఖీ ! దీనిచేతనే నీకు నేనొక్క ప్రతిప్రియము చెప్పెదను.

శకుం—నాకుఁ బ్రతిప్రియమేది ?

ప్రియం—నీకుఁ బాణిగ్రహణము సమీపించుచున్నది—

శకుం—(అసూయతోఁగూడినట్టుగా) ఇది నీమనసులోని పిచ్చియూహ. కాఁబట్టి నీమాట నేను వినను.

ప్రియం—సఖీ ! నేను పరిహాసముగాఁ జెప్పుచున్నదానంగాను. ఇది నీకళ్యాణసూచకమయిన నిమిత్తమని పూజ్యులగు కణ్వమహర్షుల ముఖమువలననే విన్నదానను.

అన—ప్రియంవదా ! అందుచేతనేకదా శకుంతల యీమాధవీలత కంత ప్రేమతో నీళ్లుపోయుచున్నది.

శకుం—అది నాకుఁ దోఁబుట్టువు. కాఁబట్టి నేనెట్లు నీళ్లుపోయకుండఁగలను ? (అని కలశము వంచుచున్నది.)

రాజు—(మనసులో) నాయీమనోరథము దుర్లభమేమో ! ఈమె కులపతియగు కణ్వనకు స్వజాతీయయైన భార్యయందుఁ బుట్టినది కాకుండవచ్చునా ? తప్పు దలఁచితిని ; సందేహింపఁబనిలేదు.

గీ. నృపపరిగ్రహయోగ్య యీనెలఁత నిజము ;

కాక, నామది నిర్దోష మీకె నెట్లు

దవులు ? నొందు సందేహవస్తువులయందు
నాత్మగతులె ప్రమాణంబు లార్యులకును.

అయినను, ప్రత్యక్షముగానే యీమె నెఱింగెద.

శకుం—(తొట్టుపాటుతో) నీళ్లుపోయుటచే ద్రుల్లిపడి, యీ
తుమ్మెద నవమాలికాకుసుమమ్మును విడిచిపెట్టి నా నెమ్మోమున వ్రాల
వచ్చుచున్నది ! (అని భ్రమరబాధ నభినయించుచున్నది.)

రాజు—(ఆశమీఱ విలోకించి) మేలు ! ఈమెపీడయును రమణీ
యముగానేయున్నది.

క. ఎందెందుఁ దిరుగుఁ దుమ్మెద,
యందందే బెళుకుఁగనుల నడరింపు చని
చ్చం ద్రిప్పెడు బొమ లళుకున
మందగమన దృష్టివిభ్రమము నేర్చెనునో !

(అసూయ కలిగినట్టుగా)

చ. కదలెడుకల్కిబెళ్ళుఁగడకన్నుల నంటెదు మాటిమాటికిన్ ;
పదిగ రహస్యమాడుగతిఁ బల్కెదు కర్ణముచెంతఁజేరి ; బల్
ముదమున కాస్పదంబయినమోవిని గ్రోలెదు కేల్విదల్ప ; ప
ట్పద ! కృతివీవ ; మేమె చెడువారము తత్త్వవిచారమగ్నతన్.

శకుం—చెలులారా ! నీతిమాలిన యీతుమ్మెదచేత బాధిం
పఁబడుచున్న నన్ను రక్షింపుఁడు.

ఇద్దఱు—(చిఱునవ్వుతో) ఈతపోవనంబులు రాజుచే రక్షింపఁ
బడుచుండ, నిన్ను రక్షించుటకు మే మెవరము ? దుష్కర్మమునిం బిలు
వుము.

రాజు—(తనలో) బయల్పడుటకు నాకిదియ మంచినమయము.
(ప్రకాశముగా) భయపడవలదు—(అని సగముచెప్పి మనసులో)
ఇట్లయిన రాజభావము వెల్లడి యవును. అవుఁగాక ! ఇట్లుపలికెదను.

ప్రియం—సఖీ ! నాకుఁ బ్రియమేది ?

శకుం—అకాలమయినను, ఈమాధవీలత యిప్పు డామూలమును మొగ్గదొడిగినది.

ఉభయ—(నశ్వరముగాఁ జనుచు) చెలియరో ! నిజముగానా? నిజముగానా ?

శకుం—నిజముకాదా ? మీరు చూడుండి.

ప్రియం—(సంతోషముతోఁజూచి) సఖీ ! దీనిచేతనే నీకు నేనొక్క ప్రతిప్రియము చెప్పెదను.

శకుం—నాకుఁ బ్రతిప్రియమేది ?

ప్రియం—నీకుఁ బాణిగ్రహణము సమీపించుచున్నది—

శకుం—(అసూయతోఁగూడినట్టుగా) ఇది నీమనసులోని పిచ్చియూహ. కాఁబట్టి నీమాట నేను వినను.

ప్రియం—సఖీ ! నేను పరిహాసముగాఁ జెప్పుచున్నదానంగాను. ఇది నీకళ్యాణసూచకమయిన నిమిత్తమని పూజ్యులగు కణ్వమహర్షుల ముఖమువలననే విన్నదానను.

అన—ప్రియంవదా ! అందుచేతనేకదా శకుంతల యీమాధవీలత కంతప్రేమతో నీళ్లుపోయుచున్నది.

శకుం—అది నాకుఁ దోఁబుట్టువు. కాఁబట్టి నేనెట్లు నీళ్లుపోయకుండఁగలను ? (అని కలశము వంచుచున్నది.)

రాజు—(మనసులో) నాయీమనోరథము దుర్లభమేమో ! ఈమె కులపతియగు కణ్వనకు స్వజాతీయయైన భార్యయందుఁ బుట్టినది కాకుండవచ్చునా ? తప్పు దలఁచితిని ; సందేహింపఁబనిలేదు.

గీ. నృపపరిగ్రహయోగ్య యీనెలఁత నిజము ;

కాక, నామది నిర్దోష మీకె నెట్లు

దవులు ? నందు సందేహవస్తువులయందు

నాత్మగతులె ప్రమాణంబు లార్యులకును.

అయినను, ప్రత్యక్షముగానే యీమె నెఱింగెద.

శకుం—(తొట్టుపాటుతో) నీళ్లుపోయుటచేఁద్రుల్లిపడి, యీ
తుమ్మెద నవమాలికాకుసుమమ్మును విడిచిపెట్టి నా నెమ్మోమున వ్రాల
వచ్చుచున్నది ! (అని భ్రమరబాధ నభినయించుచున్నది.)

రాజు—(ఆశమీఱ విలోకించి) మేలు ! ఈమెపీడయును రమణీ
యముగానేయున్నది.

క. ఎందెందుఁ దిరుగుఁ దుమ్మెద,

యందందే బెళుకుఁగనుల నడరింపు చని

చ్చం ద్రిప్పెడు బొమ లళుకున

మందగమన దృష్టివిభ్రమము నేర్చెను !

(అసూయ కలిగినట్టుగా)

చ. కదలెడుకల్కిబెళ్ళుఁగడకన్నుల నంటెదు మాటిమాటికిన్ ;

పదిగ రహస్యమాడుగతిఁ బల్కెదు కర్ణముచెంతఁజేరి ; బల్

ముదమున కాస్పదంబయినమోవిని గ్రోలెదు కేల్విదల్ప ; ప

ట్పద ! కృతివీవ ; మేమె చెడువారము తత్త్వవిచారమగ్నతన్.

శకుం—చెలులారా ! నీతిమాలిన యీతుమ్మెదచేత బాధిం
పఁబడుచున్న నన్ను రక్షింపుఁడు.

ఇద్దఱు—(చిఱునవ్వుతో) ఈతపోవనంబులు రాజుచే రక్షింపఁ
బడుచుండ, నిన్ను రక్షించుటకు మే మెవరము ? దుష్కర్మంతునిం బిలు
వుము.

రాజు—(తనలో) బయల్పడుటకు నాకిదియ మంచినమయము.

(ప్రకాశముగా) భయపడవలదు—(అని సగముచెప్పి మనసులో)

ఇట్లయిన రాజభావము వెల్లడి యవును. అవుఁగాక ! ఇట్లుపలికెదను.

శకుం—ఈదుష్టపట్నదము నన్ను వదలకున్నది. మఱియొక చోటికేగెద. (మఱియొక యడుగునడచి నిలిచి చూపులు నిగిసించుచు) పో ! పో ! ఇదియేమి ! ఇక్కడకును వెంటఁబడుచున్నది !

రాజు—(సత్వరముగావచ్చి)

గీ. ఎవఁడవుర నీవు ? ముగ్ధతాయీతపస్వి

కన్యకల నేచ వచ్చితి కావరమున ;

దుర్విసీతుల దండించు చుర్విసెల్లఁ

బౌరవుం డేలుచుండంగ భయములేక.

(అందఱును రాజుంజూచి తత్తరపడుచున్నారు.)

అన—అయ్యా ! ఇప్పుడు విశేషోపద్రవము మఱేమియులేదు. మీప్రియసఖియైన యీకొమ్మ తుమ్మెదబాధవలన బెగఁగొందినది.

(అని శకుంతలం జూపుచున్నది.)

రాజు—(శకుంతలవంకఁ దిరిగి) చక్కఁగాఁ దపస్సు వర్ధిల్లు చున్నదా ?

శకుం—(సిగ్గుచేతఁ దలవంచుకొని యూరకొన్నది.)

అన—ఇప్పు డతిథిలాభముచేత మఱింతచక్కఁగా వర్ధిల్లుచున్నది.

ప్రియం—దేవరవారికి స్వాగతము. (అని శకుంతలవంకఁదిరిగి) సఖి ! శకుంతలా ! నీవు పర్ణశాలకుంబోయి, పండ్లతోడఁ గూడఁ బూజాద్రవ్యంబులం గొనిరమ్ము. ఇంతలో నీయుదకము పాదప్రక్షాళనంబున కుపయోగపడును.

రాజు—ఏమియు నక్కఱలేదు. ఇప్పుడు మీప్రియవాక్యముల చేతనే నాకాతిధ్యము జరిగినది.

అన—అట్లయిన ముహూర్తమాత్రము దేవర యీచల్లనినీడ గల యేడాకుల యరఁటిచెట్టుక్రింది వేదికమీఁదఁ గూరుచుండి యలయికం దీర్చుకొందగును.

రాజు—పనిచేసి మీరునునలసియున్నారు. ముహూర్తకాలము కూర్చుండుడు.

అన—సఖి ! శకుంతలా ! మన కతిథిసేవయే యర్హకృత్యము. కాబట్టి యిందుఁ గూర్చుందము. (అని నందఱుఁ గూరుచున్నారు.)

శకుం.—(ఆలోచించి మనసులో) ఇదియేమోకాని యాయనం జూచి తపోవనంబులం గారానియొకవికారంబునకు లోనయినదానను.

రాజు—(అందఱిని జూచి) ఓహూ ! మీన్నేహము సమా నమయినవయస్సు చేతను రూపముచేతను రమణీయముగానున్నది !

ప్రియం—(రహస్యముగా) అనసూయా ! ఈయన యెవరు ? చతురగంభీరాకారంబున, మధుర ప్రియవాక్యంబులం బలుకుచు రాజు వలెఁ గానవచ్చుచున్నాఁడు.

అన—నాకును గౌరూహలమగుచున్నది. ఈయననడిగెదను. (ప్రకాశముగా) దేవరవారిమధురాలాపంబులవలనం గలిగినవిశ్వాసము తమ్ముఁ గొన్నిసంగతుల నడుగ నన్నుఁ బ్రేరేచుచున్నది. తమచే నే రాజ్ఞురివంశ మలంకరింపఁబడుచున్నది? ఏదేశమందు జనులు దేవర వియోగమునకుం గుందుచున్నారు ? సుకుమారమయ్యు నీశరీరమెందు నిమిత్తము తపోవనగమనపరిశ్రాంతిపాలుచేయఁబడినది ?

శకుం—(మనసులో) హృదయమా ! ఆరాటమున్నానుము. నీవడుగఁదలఁచినదాని నీయనసూయయే యడుగుచున్నది.

రాజు—(మనసులో) నన్ను నేనేమని యిప్పుడు తెలుపు కొందును ? ఏలాగున నన్ను నే మఱుంగు పెట్టుకొనె న నేర్తును ? ఏమయినంగానిమ్ము ; ఈప్రకారముగాఁ జెప్పెదను. (ప్రకాశముగా) పూరువంశ సంభవుండయిన రాజుచేత ధర్మాధికారమునందు నియోగిం పఁబడినవాఁడనయి, యాశ్రమవాసులసత్క్రియానుష్ఠానములు నిర్విఘ్నములుగా నెగడుచుండుటం జెలిసికొన నీధర్మారణ్యంబునకు వచ్చి నాఁడను.

అన—ధర్మమార్గమునంజరించు నాశ్రమవాను లిప్పుడుగదా రక్షకునిఁగలవారైరి.

శకుం—(శృంగారలజ్జ నభినయించుచున్నది.)

సఖులు—(ఉభయులయూకారములందెలిసికొని రహస్యముగా)
సఖీ ! శకుంతలా ! పూజ్యులగుకణ్వమహామును లిప్పు డిచ్చటనుండి రేని—

శకుం—(రోషముతో) ఉండిన నేమి ?

సఖు—తమ ప్రాణతుల్యమైన ధనమొసంగి యాయతిథిం గృతార్థునిఁ గావింపఁగలరు.

శకుం—సఖులారా ! వేటొక్కటేదియో మనసుననుచుకొని గూఢముగా మాటలాడెదరు. మీపలుకు లాలింపను.

రాజు—మేము నించుక మీనెచ్చెలి వృత్తాంతము నడుగ వచ్చునా ?

సఖు—దేవర యిట్లు కోరుట మాకనుగ్రహమకదా !

రాజు—మహానుభావుఁడగు కాశ్యపుఁడు శాశ్వతబ్రహ్మనిష్ఠుఁ డని ప్రసిద్ధి. అట్టివాని కెట్లు మీనెచ్చెలి కూతురయ్యెను ?

అన—దేవర యాకర్ణింపవలయును. కౌశికుండనివంశనామము గల మహాప్రభావసంపన్నుఁ డయినరాజుర్ని యొకఁడు కలఁడుకదా ?

రాజు—కలఁడు ; వినియున్నాము. అనంతరము.

అన—అతఁడే మాచెలియఁ గన్నవాఁడు. కన్నవారిచే విడువం బడినయీమెను బెంచుట మొదలుగాఁ గల పనులు నిర్వర్తించుటఁజేసి పూజ్యులగుకణ్వలును నీమెకు జనకులయిరి.

రాజు—“విడువఁబడి” యను శబ్దశ్రవణముచేతనే వేడుక పొడముచున్నది. మొదటినుండియు వినఁగోరుచున్నాను.

అన—దేవర యవధింపవలయును. పూర్వ మారాజుర్ని యుగ్ర

తపస్సు చేయుచుండఁగా, దేవతలు భయపడి యానియమమునకు విఘ్నమాచరింప మేనక యనునచ్చరం బుచ్చిరి.

రాజు—దేవతల కీపరతపోభయశీలత యెప్పుడునున్నదియే. తర్వాత, తర్వాత.

అన—అంత నత్యంతరమణీయ మగువసంతకాలమున నున్నాడమును బుట్టించు నా పెరూపమునుజూచి—(అని సగము చెప్పి లజ్జచే నూరకున్నది.)

రాజు—ఆపయిని దెలియనే తెలియుచున్నది. తప్పక యీమె యవ్వరస్సంభవయే.

అన—సందేహమేమి ?

రాజు—స్పష్టమగుచునే యున్నది.

క. ఇటువంటిరూప మారయ

నెటుపుట్టును మర్త్యచంచలేక్షణలందున్ ?

చటుల ప్రభాతరశ మగు

తట్టిలత జనింపఁగలదె ధారుణి నందున్ ?

శకుం—(క్రిందుచూచుచుఁ గూరుచున్నది.)

రాజు—(మనసునొ) నామనోరథమున కవకాశమున్నది. అయినను, చెలిక తైయచేఁ బరిహాసముగా నుదాహరింపఁబడిన యీమెయొక్క వరవిషయకమైన ప్రార్థనను విని నాడెందము సందేహముచే నాం దోళించుచున్నది.

ప్రియం—(చిటునవ్వుతో శకుంతలవంకఁ జూచి, నాయకాభిముఖయై) దేవరవారు మఱియు నేమో పలుకఁ దలఁపు గలిగి యున్నట్టు కనుపట్టుచున్నారు.

శకుం—(అంగుళిచే నెచ్చెలిని బెదరించుచున్నది.)

రాజు—నీవు లెస్సగాఁ గనిపెట్టితివి. సచ్చరిత్ర శ్రవణమునందలి యపేక్షవలన మఱియు నొకప్రశ్న మడుగవలసియే యున్నది.

ప్రియం—సందేహింపవలదు. తపస్విజనులను సంకోచములేక యడుగఁ దగునుగదా ?

రాజు—మీసఖనిగూర్చియె యెఱుంగఁ గోరుచున్నాము.

ఉ. ఈరమణీలలామ హృదయేశున కీఁబడుదాఁకఁ గామువ్యా
పారనిరోధి యైనవ్రతభారము దీనిని బూనియుండునా ?
చారువిలోచనప్రభల సామ్యమువచ్చుకురంగభామినీ
వారముతోడ నిచ్చటనే వాసము నిత్యము చేయుచుండునా ?

ప్రియం—దేవా! ధర్మాచరణమునందుసహిత మీతరుణి పరా
ధీనయే. అయిన నీమెం దగినవరున కీవలెననియే యెప్పుడును దండ్రి
సంకల్పము.

రాజు—(సంతోషముతో మనసులో) ఆయనసంకల్పము దుర్ల
భముకాదు.

గీ. హృదయ ! సాభిలాషివి గమ్మి యింక నీవు ;
సంశయసివృత్తి యిత్తటి సంభవించె ;
ననల మని దేని భ్రమియించి తదియె యిప్పు
డంటఁగూడినమానిక మయ్యెఁజమ్ము.

శకుం—(రోషముతోఁ గూడినట్లుగా) అనసూయా ! నేను
వెల్లెదను.

అన—ఎందునిమిత్తము ?

శకుం—ఈయనంబద్ధప్రలాపములను ప్రేలుప్రియంవదకథ వూ
జ్యరాలయిన గౌతమితోఁ జెప్పుటకు.

అన—సత్కారముం బడయని యతిధిప్రశస్త నిట్లు విడిచిపెట్టి
మనసువచ్చినట్లు పోవుట యాశ్రమవాసినులగు నాఁడువారికిం దగవు
కాదు.

శకుం—(ఏమియు బనులుపలుకక బయలుదేరినది.)

రాజు—ఆ ! ఎట్లుపోవుచున్నది ! (కూడఁజనఁగోరు తనమనసును నిగ్రహించి) కాముకజనమనోవ్యాపారము చేష్టలతో సమానమయినది గానే యుండును ! కావుననే నేనును—

క. మునిపుత్రికవెంటం బడి

చనఁజూచియు నిలుపఁబడితి సౌశీల్యముచే

త నిపుడ, యిమ్ము గదలకయుఁ

జనిక్రమ్మరవచ్చినట్టె సరిగాఁ దోఁచున్.

ప్రియం—(శకుంతలం బట్టుకొని) సఖీ ! నీవు పోఁగూడదు.

శకుం—(బామముడితో) ఎందుచేత ?

ప్రియం—నీవు నాకు రెండుచెట్లకు నీళ్లుపోయ నప్పుపడి యున్న దానవు. కాఁబట్టి నాఋణముతీర్చి మఱిపోదువుగానిరా.

(అని బలాత్కారముగా మరలించుచున్నది.)

రాజు—ఓదయామయీ ! నాకుంజూడ వృక్షములకు నీళ్లు పోయుటవలననే యీమె యలసిపోయినట్టు తోఁచుచున్నది. ఔను గదా ? ఈమెకు,

ఉ. కుండనుబూన మూఁపు లవి క్రుంగెను, హస్తతలంబు లెట్టనై
యుండె, వడంకఁజొచ్చెఁగుచయుగ్మము, మిక్కిలియయ్యెశ్వాసముల్,
నిండెను మోమునందుఁ జెవినిడ్డ శిరీషమువాడఁ జెమ్మటల్,
వెండుకలుం గలంగె ముడివీడఁగఁ దా నొకచేతఁ జెర్వుటన్.

కావున నీమెఋణమును నేను దీర్చెదను ; కైకొనుఁడు.

(అని చేతియుంగరము నిచ్చుచున్నాఁడు.)

సఖులు—(వుచ్చుకొని నామముద్రాక్షరములఁ జదువుకొని యొకరినొకరు చూచుకొనుచున్నారు.)

రాజు—మమ్ము వేరువిధముగా భావింపవలదు. రాజపురుషుల మగుటచే, మాకిది రాజువలన లభించినది.

ప్రియం—అందుచేతనే యాయుంగరము దేవరవ్రేలి నడఁబా
యఁదగదు. తమ మాటచేతనే యీమెఋణము తీరిపోయినది.

అన—సఖీ ! శకుంతలా ! దయాళువయినయీయనచే, లేక,
యీమహారాజుచే, నీఋణవిమోచన మయినది. ఇప్పుడు నీవు పోవ
చ్చును.

శకుం—(మనసులో) నేనే స్వతంత్రురాల నయితినేని—

ప్రియం—ఇంకను వెళ్ల వేమి ?

శకుం—ఇప్పుడు నేనేమియు నీయాజ్ఞకు లోఁబడియుండలేదు.
నాయిష్టమువచ్చినప్పుడు నేనుబోయెదను.

రాజు—(శకుంతలంజూచి మనసులో) ఈమెమీఁద నాకెట్లు
న్నదో యీమెకును నామీఁద నట్లే యున్నదేమో ! ఏలాగుననయినను
నాకోరిక కవకాశమున్నది. ఎట్లంటేని—

గీ. కలిసి మాటాడకున్న, నాపలుకులకును
వీను లొగ్గెడు నభిముఖుయై నెలంత ;
వెలఁది నామోముననె చూడ్కి నిలుపకున్న,
నన్యవిషయంబులకుఁ బోవ దతివదృష్టి.

(తెరలో)

ఓహూ ! తపస్విలారా ! మీరు తపోవనమునందలి జంతు
వుల రక్షింప సిద్ధముగా నుండుఁడు. మృగయావిహారి యగుదుష్యంత
మహారాజు సమీపమున వచ్చుచున్నాఁడట.

గీ. కొమ్మలకుఁగట్టి తడివల్క లమ్మలున్న
యాశ్రమమహీజములయందు, హయభురాలి
నడరు పెనుధూళిపడెడు, సాయంతనంపు
టరుణరుచిఁ బొల్చుశలభచయంబువోలె.

రాజు—(మనసులో) అక్కటా ! సైనికులు నన్ను వెదకుచుఁ
దపోవనంబులకు బాధ గలిగించుచున్నారు !

[మరల తెరలో]

ఓహూ ! తపస్వీలారా ! వృద్ధులును, స్త్రీలును, బాలురును, వ్యాకులపడ నిదిగో యేనుఁగొక్కటి సంప్రాప్తమయినది.

చ. అరదముఁ జూచి భీతి నొకహస్తా, కురంగ సమూహ ముక్కటన్,
దగువుప్రకాండముం బొడువ దంతముఖం బొకఁడంచు వోవఁగాఁ,
జరణములం దగుల్కొనినచారులతావళి నీడ్చుకొంచు, న
బ్బరముగఁజొచ్చెఁబుణ్యవనమున్, స్రవవిఘ్నమురూపుదాల్పెనాన్.

(అందఱునువిని యించుక సంభ్రాంతలయి లేచుచున్నారు.)

రాజు—(మనసులో) అయ్యో ! నేను దపస్వీల కపరాధము చేసినవాఁడనయితిని ! కానిమ్ము. నేఁ బోయి నివారించెదను.

సఖులు—దేవా ! ఈయడవియేనుఁగు వృత్తాంతముచేతఁ గల గుండువడినారము. పర్ణశాలకుఁ జన ననుజ్ఞయిమ్ము.

అన—సఖీ ! శకుంతలా ! పూజ్యురాలగు గౌతమి విచారించుచుండును. శీఘ్రముగారమ్ము, అందఱము నొకటిగాఁ గూడుకొండము.

శకుం—(నడవలేనట్లభినయించుచు) హా ! హా ! నడవఁ గాల్గొడకున్నవి !

రాజు—(తొట్టుపాటుతో) మీరు యథేచ్ఛముగాఁబొండి. మే మాశ్రమపీడతొలఁగు ప్రయత్నముం గావించెదము (అందఱును లేచుచున్నారు.)

సఖులు—మీమహత్త్వమును గుత్తెఱిగి యుపచారము చేయమింజేసి యిప్పుడు మీయెడ నపరాధలమయితిమి ; తమియింపుఁడు. మాచే నర్హసత్కారముం బడయని దేవరను వెండియుఁ జూడ వేడుక గలదని విన్నవించుటకు మాకు లజ్జయగుచున్నది.

రాజు—అట్లుకాదు. మీదర్శనముచేతనే మేము సత్కృతులమయితిమి.

శకుం—అనసూయా ! సూదివంటి క్రొత్తదర్భపుడక నాపాదమునం గ్రుచ్చుకొన్నది. (మఱియొక యడుగుపోయి) చెలులారా ! నా నారచీర కురువకవృక్షముయొక్కకొమ్మం జిక్కుకొన్నది. దీనిం దీసికొనువఱకు నిలిచి నన్ను వెంటఁ గొనిపోండు. (అని మిషపెట్టి రాజుంజూచుచు నాలస్యముగా సఖులతో నడచుచున్నది.)

రాజు—(నిట్టూర్పు పుచ్చి) అందఱుం జనిరి ! కాని నేనునుం జనియెదను. శకుంతలం బొడగాంచినది మొదలు నగరగమనమును గుఱించినయుత్సాహము తగ్గినవాడనై తిని. వెంటవచ్చినవారిం గలిసికొని తపోవనమునకు సమీపమున విడియించెదను. శకుంతలావ్యాపారమునుండి నాడెందమును మరలింపఁజాలకున్నాడను—

గీ. నడుచుచున్నది ముందుకు నాశరీర ;

మాతృ పరుగువాతెడు వెన్క కవశమగుచు,

మంచిగాలికి నెదురుగఁ గొంచుఁబోవు

ధ్వజమునకుఁ గట్టు పట్టువస్త్రంబువోలె.


(అందఱు నిష్క్రమించిరి.)



శ్రీ

అభిజ్ఞాన

శాకుంతలనాటకము.



ద్వితీయాంకము.

ప్రదేశము—అశ్రమారణ్యము.

[అప్పుడు విదూషకుఁడు ప్రవేశించుచున్నాఁడు.]

విదూ—(నిట్టూర్పు విడిచి) హా ! దైవమా ! మృగయాశీలుఁడగు నీరాజుచెలిమిచేత మోసపోతినిగదా ! ఇదిగో మృగము, ఇదిగో వరాహము, అదిగో శార్దూలము, అని మిట్టమధ్యాహ్నమున మండు వేసవికాలమగుటచేఁ బలుచని నీడలుగల యరణ్యమార్గముల నొక యడవినుండి యొకయడవికిఁ ద్రిప్పటయగుచున్నది. ఆకులు పడిచెడి పోయిన వెచ్చనికొండయేళ్లనీళ్లు త్రాగ నబ్బుచున్నవి. వేళతప్పి కఱకుట్లమాంసము భోజనమునకు సంభవ మగుచున్నది. గుఱ్ఱముల యొక్కయు నేనుఁగులయొక్కయు ధ్వనులచేత రాత్రియైనను మంచి నిద్ర పట్టలేదు. తెల్లవాఱుజామున బానిసెకొడుకులు పిట్టవేట కాండ్రు చెవులు బద్దలుగా నఱచు వనగమన కోలాహలముచే మెలఁకువవచ్చినది. ఇప్పటికిని పీడపోలేదు. ఆమీఁద స్ఫోటకముమీఁద వ్రణ మైనది. నిన్న మేము వెనుకపడియుండ, లేడివెంబడి నాశ్రమపదముచు బ్రవేశించిన యీమహానుభావునకు నాదురదృష్టముచేత శకుంతల యను తాపసకన్య యొక్కతె కానఁబడినది. అప్పటినుండియు నగర గమన మనుకథయేనిఁ దలపెట్టఁడు. దీనినే యత్యంతము చింతించుచున్న నాకన్నులనె ప్రభాత మైనది. ఏమిగతి ? సమయకృత్యములం దీఱుకొని, వేషము దాల్చియున్న నామిత్రునిం గాంచెదను. (అని వెళ్లి చూచి) ఇదిగో చేతులయందు విండ్లుదాల్చి, యడవి వువ్వలదండలు

వేసికొని కిరాతకాంతలు తన్నుఁజుట్టుకొనియుండఁ జెలికాఁ డీలాగుననే
వచ్చుచున్నాఁడు. రానిమ్ము. అంగభంగమునఁ గదలలేనివానివలె
నుండెను. ఈవిధమున నయినను కొంత విశ్రమము పొందెదను. (అని
దండకాష్టము నానుకొని నిలుచుచున్నాఁడు.)

[అంత మున్ను చెప్పినపరివారముతో రాజు ప్రవేశించుచున్నాఁడు.]

రాజు—(మనసులో)

గీ. కనఁగఁ బ్రియురాలు సులభగాఁ గానిపించ,

దామె భావముఁగని మది యానపడెడు ;

నింక మరుపూన్కి తుదముట్ట దిస్పడయిన,

నుభయులకుఁ గోర్కు లానంద మొసఁగుచుండె.

(చిఱునవ్వునవ్వి) ఇట్లు కాముకుఁడు తనయభిప్రాయమున కను
గుణముగా నిష్ఠురాండ్రయొక్క చిత్తవృత్తులను భావించుకొని పరిహాస
పాత్రుఁడగును.

ఉ. నిద్దపుఁజూడ్కి నొండుకడ నేత్రముద్రిప్పటయున్, నితంబముల్
పెద్దవియాట మందగతి లీలనుబోవుట, బోటులాపి పో
వద్దనుచో ననూయమెయి వారలఁబల్కుట, కాముకుండు తా
నద్దిర ! సర్వమాత్మ విషయంబుగనే కొనుచుండు నాత్మలోన్.

విదూ—(అలాగుననేయుండి) ఓవయస్యా ! నాకరచరణంబులు
గదలవు. వాఙ్మాత్రముచేతనే యాశీర్వాదించెద. విజయీభవ !

రాజు—(చిఱునవ్వుతో) నీకీయంగవై కల్య మెందువలనఁ గలిగి
నది ?

విదూ—ఇదియేమి ? స్వయముగానే కన్నుగలియఁబెట్టి కన్నీ
ళ్లేలఁ బొడమెఱునని యడిగెదవు !

రాజు—నా కేమియుం దెలియకున్నదే.

విదూ—ఓవయస్యా ! ఆప్రబ్బమాను కుబ్జలీలను విడంబించు
చున్నది. అది స్వప్రభావముచేతనా ? నదీవేగముచేతనా ?

రాజు—నదీవేగమే యందునకుఁ గారణము.

విదూ—ఆప్రకారముగా నాకును నీవే !

రాజు—ఏప్రకారముగా ?

విదూ—ఈవిధముగా నీవురాజకార్యములను విడిచిపెట్టి, యిటు వంటి వ్యాకులప్రదేశములయం దాటవికవృత్తి నుండఁదగితివి. నేనును నిశ్చయముగాఁ బ్రతిదినమును క్రూరమృగములను దోలుటచే కీళ్లు సడల నాయవయవములు నాయధీనములు గాకయున్నవి. కాబట్టి నాయందనుగ్రహించి యొక్కదినమయినను నన్ను విశ్రమము పొందుటకు వదలి వేయుము.

రాజు—(మనసులో) వయస్యుఁడును నిట్లనుచున్నాఁడు ; నాకును కణ్వతనయం దలంచి డెందంబు వేటయందు విముఖమగుచున్నది.

గీ. ఏపుడుఁ బ్రియురాలితోఁగూడ నిచటనుండి
సొగసుఁజూపులఁ గరపినమృగచయంబు
పయిని బాణంబుఁబూనిచి వంచఁజాల
నెక్కుపెట్టిన యీవింటి నింకనేను.

విదూ.—(రాజుమొగమువంకఁజూచి) దేవా ! ఏమో మనసున నుంచుకొని యాలోచించుచున్నావు. నాపలుకు లరణ్యరోధనమా యెను.

రాజు—(చిఱునవ్వునవ్వి) మఱియేమున్నది ? మిత్రునిమాట దాటరాదని చింతించుచుంటిని.

విదూ—దీర్ఘాయుష్మంతుఁడవుగమ్ము. (అని చనఁబోవుచున్నాఁడు.)

రాజు—మిత్రుఁడా ! నిలువుము. నేనింకను నీతోమాటాడవలసియేయున్నది.

విదూ—దేవా ! ఆనతిమ్ము.

రాజు—అలపు తీట్టుకొన్నపిమ్మట నీవు నా కొక్క యనా
యాసకార్యంబునఁ దోడుపడవలయును.

విదూ—కుడుములు తినుటయందా యేమి ?

రాజు—చెప్పెదనుండుము.

విదూ—ఊరకున్నాను.

రాజు—ఓరీ ! ఎవఁడురా ? అక్కడ.

దౌవారికుఁడు—(ప్రవేశించి) దేవా ! ఆజ్ఞయిండు.

రాజు—రై వతకా ! సేనాపతిం బిలువుము.

దౌవా—అలాగుననే. (అని నిష్క్రమించి సేనాపతితోడం
గూడఁ బ్రవేశించి) ఇదె యాజ్ఞాపించువేడ్కతో భర్త యీవంకనే
చూడ్కి నిగిడించి యున్నాఁడు. దేవర న్సందర్శించు కొమ్ము.

సేనాపతి—(రాజుపైఁ జూడ్కివొలయించి) వేట దోషయుక్త
ముగాఁ గానఁబడనది యయ్యును, స్వామిమెడఁ గేవలము మేలుచేయు
నదియేయైనది. ఎట్లంటే,

చ. పొరిపొరి మావ్విలాగుటను బూర్వశరీరము గట్టిపాఱ, భా
స్కరకిరణాళి కెంతయును సైఁచుచుఁ జెమ్మట లేశమైనచుం
బొరయక, చిక్కియున్ దృఢతఁబొందుటఁ బల్చనిమేన, విక్రమ
స్థిరుఁడయి యీతఁడొప్పెను జెల్వుగ శైలచరద్విపంబనన్.

(దగ్గఱకువచ్చి) స్వామీ ! జయమవుఁగాక ! ఈయరణ్యమందుఁ
గ్రూరసత్వముల సంచారముల నరికట్టివారము. ఇంక నిచ్చటనుండనేల ?

రాజు—సేనాపతి ! మాధవ్యుఁడు వేటను దూషించుటచేత
నాకు దానిమీఁది యుత్సాహము పోయినది.

సేనా—(రహస్యముగా) వయస్యా ! విదూషకా ! నీపట్టును
వదలకుండుము. నేను స్వామిచిత్తవృత్తి ననుసరించి ప్రవర్తించెదను.

(ప్రకాశముగా) ఈమూర్ఖునిం బ్రేలుకోనిండు. ఇక్కడ దేవరయే నిద
ర్శనముగా నున్నారు.

సీ. కడుపులోఁ గ్రొవ్వెల్లఁ గరఁగి యత్యంతంబు
నుదరంబుపలుచనై యొప్పెసంగు,
వ్యాయామమునఁజేసి కాయంబు చులుకగా
నెత్తుటకర్హమై యేవుమీఱు,
జంతుసంతానహృదంతరభయకోప
ముల వికారములును దెలియనగును,
శరము చలించు లక్ష్యమునందుఁ దాఁకిన
ధన్వికిఁ గరము సంతసముగలుగు,
వ్యసనమంచును వేటను బలుకుచుండు
రది యసత్యంబు కేవల మరసిచూడ,
వేటయే కానిపనియేని, వేఱుదేనఁ
బుట్టు నిట్టివినోదంబు పుడమిమీఁద ?

విదూ—(కోపముతో) రాజుగారిస్వమి తెలివిగలిగియే యు
న్నారు. నీవే వనచరుడవయి యడవడవిఁ దిరుగుచుఁ గడకు ముక్కు
కండలు కబళింపఁగోరు నొకముదియెలుంగునోటఁ బడియెదవు.

రాజు—భద్ర! సేనాపతీ! పలుపలుకు లేల? మనమాశ్రమ
సమీపమున నున్నవారము కాఁబట్టి నీమాటల కేము సమ్మతింపనేరము.
ఇప్పుడు—

మ. మునుఁగంజెల్లు నిపానవారి మహిషంబుల్ కొమ్ములాడించుచున్,
పెనునీడన్వసియించి లేళ్ళు నెమరులేవ్వయం దగు న్గుంపులై,
పనిగాఁ బండులు ముస్తలెత్తఁజను విశ్వాసంబునన్ గుంటలన్,
ధనువిప్పట్టున విశ్రమింపఁగనగున్ జ్యబంధము న్బాఱుచున్.

సేనా—ప్రభువువారికి రుచించునట్లు కానిండు.

రాజు—అట్లయిన మున్ను పోయియున్న వలవేటకాండ్రంగ
మ్మటింపుము. మనసై నికులం దపోవనంబునువిడిచి దూరంబుగఁ బోవు
నట్లు దిట్టము చేయవలయును. చూడు—

గీ. శాంతిపరు తాతపోధనచంద్రులందు
దహనశీల మాతేజంబు దాఁగియుండు;
తాఁకఁ దగియుండు సూర్యకాంతంబులట్ల,
వెలికిఁ దార్తురు పరతేజమడర దాని.

సేనా—స్వామి యానతిచ్చినట్ల.

విదూ—నీయుత్సాహవార్తలుచాలించి, తొత్తుకొడుకా ! పో.
(సేనాపతి నిష్క్రమించెను.)

రాజు—(పరివారముఁగాంచి) మీరు వేటవేషంబులఁ దీయుం
డి. రై వతకా ! నీవును నాయాజ్ఞ నడిపింపుము.

పరిజనము—దేవర యాజ్ఞాపించినట్ల. (అని నిష్క్రమించిరి.)

విదూ—నీవిప్పడీగనై న లేకుండఁ జేసితివి. ఇఁక దట్టము లగు
తీవజ్ఞాంపములతోడఁగూడిన యీచెట్టునీడను గూరుచుండుము. నేనును
సుఖాసీనుండనయ్యెద.

రాజు—ముందు నడువుము.

విదూ—రమ్మ నీవుచురమ్మ. (ఇద్దఱునునడిచికూర్చున్నారు.)

రాజు—మాధవ్యా ! నీవు కన్నులుగలఫలంబుఁ బొందలేదు.
ఏలయన—నీవు దర్శనీయమగు పదార్థముం జూడకపోతివి.

విదూ—అదేమి ? నీవు నాయెదురనే యున్నావే.

రాజు—ఎల్లవారుం దమవారిని మనోహరమయినవారినిగానే
చూచుకొందురు. నేనన్ననో యీయాశ్రమమున కలంకారభూత య
గునాశకుంతలంగూర్చి చెప్పచున్నాను.

విదూ—(తనలో) కానీ ! నేనీయనకు సందీయకుండెదను. (బిగ్గ

రగా) ఓమిత్రుడా ! ఇప్పుడు తాపనకన్యను సహితము కామించుచున్నట్టు కనబడుచున్నావే ?

రాజు—సఖా ! పరిహార్యవస్తువుమీఁదికిఁ జౌరవులమనస్సు పోదు.

విదూ—అట్లయిన నిదియేమి ?

రాజు—

గీ. అప్పరస్ ప్రీతిజన్మించి యామెచేత

విడువఁబడి మానికీలభించె వెలఁది యామె

చెట్టుననుజాటి జిల్లేడుచెట్టుమీఁదఁ

బడిననవమాలికాప్రసవంబుపగిది.

విదూ—(నవ్వి) ఓమిత్రుడా ! ముద్దఖర్జూరంబు రుచియింపనివానికిఁ జింతపండుమీఁద బుద్ధిపోయినట్లు, ప్రీతిరత్నములఁ బాటించని నీ కీ కోరిక పుట్టినది.

రాజు—ఆమెం జూచినవాడవు కావుగావున నీవిట్లు పలుకుచున్నావు.

విదూ—నీకును వింతఁబుట్టించుటంజేసి యామె సుందరియే కావచ్చును.

రాజు—వయస్యా ! పెక్కులేల ?

ఉ. చిత్తరువందు వ్రాసి తగజీవముపోసి విధాత తాను లో
కోత్తరరూపబృందముల నుల్లమునం దలపోసి చేసెనో
యిత్తరుణీలలామనన నీడొడఁగూడక చెన్నుమితెడున్
దత్తనురామణీయకము ధాతసమర్థతయుం దలంపఁగన్.

విదూ—అట్లయినచో, ఇఁకఁ జక్కనిస్త్రీలకెల్లను పరాభవమే యగును.

రాజు—నామనసున కట్లే తోచుచున్నది.

ఉ. వాసనచూడనట్టిప్రసవంబు, నఖంబులఁ ద్రుంపనట్టినూ
తాసమపల్లవంబుఁ, బరులానని క్రొవ్విరితేనె, సూచి వి
న్యాసములేనిరత్నము, మహాతతపుణ్యఫలంబుఁ బోలు నా
భాసురగాత్రిసోయగ మెవండు భుజింప విరించి వ్రాసెనో !

విదూ—అట్లయిన, గారనూనెచేఁ జిక్కనైన యొకయరణ్య
వాసి యయిన తపస్వియొక్క చేతిలోఁ బడకమునుపే నీవామెను
శీఘ్రముగా దక్కించుకొనుము.

రాజు—పరాధీనురాలుగదా యామె? ఇప్పు డామెజనకులును
దగ్గఱలేరు.

విదూ—మఱి నీయం దామె కెట్టియనురాగముగలదు ?

రాజు—తపస్వికన్యఁలు స్వభావముచేతఁ బ్రగల్భరాంధ్రుకారు
గదా ? అయినను—

గీ. ఏ నభిముఖుండఁగాఁ జూపు నిట్టెత్తిపై,

నన్యకారణమున నవ్వినట్లు నవ్వెఁ,

గావున మరుండు శీలంబుకలిమి నడఁగి

స్పష్టమును గూఢమును గాక పరఁగియుండె.

విదూ—ఏమి ? అట్లుగాక చూచినంతమాత్రమున నీతొడమీఁ
ద వచ్చి కూర్చుండునా ?

రాజు—సఖులతోఁగూడి వెళ్లనప్పుడు వినయవతియయ్యును
మిక్కిలి నాయెడ భావమును గనఁబఱచినది. అట్లేకాదా ?

గీ. చరణమునఁ గ్రుచ్చుకొనఁ గుశాంకురమటంచుఁ

గొన్నియడుగులె నడచి యాకొమ్మ నిలిచె ;

తరువుశాఖల వస్త్రంబు తగులకున్నఁ

దీసికొనుదానివలె వెన్కఁదిరిగి చూచె.

విదూ—ఇట్లు నీకు బత్తెంబు లభించునేని, యింక నీవీతపోవన
మునే యుద్యానవనమునుగాఁ జేసికొందువని తలంచెదను.

రాజు—మిత్రుడా ! ఇక్కడితపస్వులు కొందఱు నన్నానవాలు పట్టిరి. మన మొకసారి యేమిషచేత మరల నీయాశ్రమమును బ్రవేశింతమో యాలోచనచెప్పము.

విదూ—మఱియొక యాలోచనయెందుకు ? నీవురాజపుకావా ?

రాజు—అయిననేమి ?

విదూ—నీవారధాన్యములో నాటవభాగము మాకు రావలెనని వెల్లుదము.

రాజు—ఓయిమూర్ఖుడా ! వీరలను పరిపాలించినందునకయి, రత్నరాసులనయినను విడిచిపెట్టి చేకొనందగిన మఱియొక భాగధేయము లభించుచున్నది. చూడుము—

గీ. ప్రజలవలన భూమిపతులకు లభియించు
ఫలము త్వయము చెందఁగలది యగును ;
తాపసేంద్రు లిచ్చుతపములయాటవ
భాగ మత్వయముగఁ బరఁగు మాకు.

(నేపథ్యమునందు) ఆహా ! మేము కృతార్థులమయితిమి.

రాజు—(చేవియిచ్చి) ఓహూ ! ఇది ధీరప్రశాంతమగు స్వరము. తపస్వులు కాఁబోలును !

(దావారికుడు ప్రవేశించుచున్నాఁడు.)

దావా—దేవా ! జయమగుఁగాక ! ఇద్దఱుఋషికుమారులు వెలుపల నిలిచియున్నారు.

రాజు—అట్లయిన, వారి నాలస్యముచేయక లోపలికిం దోడ్కొనిరమ్ము.

దా—తీసికొనివచ్చెదను. (అనివెళ్లి ఋషికుమారులతోఁ బ్రవేశించుచున్నాఁడు.) ఇటు. ఇటు పూజ్యలారా ! (ఇద్దఱును రాజువంకఁ జూచుచున్నారు.)

ప్రథ—అహూ ! ఈయనమూర్తి తేజోవంతమయ్యును
విశ్వసనీయముగా నున్నది ! ఋషులకంటె నతిభిన్నుడుకాని రాజునం
దిట్లుడుట యుక్తమే. ఎట్లన్న—

చ. అరయఁగ సర్వభోగ్యమగు నాశ్రమమందితఁడును, నిత్యమున్
వరపరిపాలనంబునఁ దపఃఫల మాటవపాలుగాంచు, నం
బరతలమంటు ఋష్యభిధ పావనరాజపదానుపూర్వమై
సరసతమీఱఁ బాడుపటుచారణగీతములందు మాటికి.

ద్వితీ—గౌతమా ! ఈపార్థివుఁడు దేవేంద్రసఖుఁడయిన దుష్యం
తుఁడా ?

ప్రథ—మఱియేమి ?

ద్వితీ—అట్లగుట చేత నేకదా ?

చ. పురపరిఘాతిదీర్ఘభుజముల్ గల యీతఁడు శ్యామలాబ్ధి యా
వరణముగాఁగఁ గల్గుమహిభారము నొక్కఁడె పూనుటబ్రమే ?
సురయువతుల్ సురాహితులక్షోభలుపుట్టినచో జయార్థమీ
వరదునధిజ్యకార్ముకము వాసపువజ్రముఁ గోరుచుండఁగన్.

ఇద్ద—(నమీపమునకువెళ్లి) రాజా ! నీకు జయమగుఁగాక !

రాజ—(పీటమునుండిలేచి) మీకు నమస్కరించుచున్నాను.

ఇద్ద—మీకు మేలగుఁగాక ! (అని ఫలములు కానుకయిచ్చు
చున్నారు.)

రాజ—(నమస్కారపూర్వకముగా స్వీకరించి) మీయాజ్ఞ
కయి వేచియున్నాను.

ఇద్ద—మీరిక్కడనుండుటయాశ్రమవాసులెఱిగి మిమ్ముక్కటి
ప్రార్థించుచున్నారు.

రాజ—వారేమని యాజ్ఞాపించుచున్నారు ?

ఇద్ద—పూజ్యులై న కణ్వమహర్షులు దగ్గఱలేనందున, రాక్ష
సులు యజ్ఞమునకు విఘ్నముచేయుదురు. కాబట్టికొన్ని రాత్రులు

మీరు సారధిద్వితీయులరై యాముధపాణులై యుండి యాయాశ్రమమును సనాధమునుగాఁ జేయవలయునని.

రాజు—నాకది యనుగ్రహమేకదా ?

విదూ—(రహస్యముగా) ఇప్పడీ ప్రార్థన యనుకూలమయినదే.

రాజు—రై వతకా ! ధనుర్బాణసహితముగా రథమ్మును గొని రమ్మని సారధితో నాపలుకులుగాఁ జెప్పము.

దౌవా—దేవా ! జయమగుఁగాక ! దేవరయాజ్ఞాపించునట్ల చేసెద. (అని నిష్క్రమించుచున్నాఁడు.)

ఇద్ద—(హర్షముతో)

గీ. వినుము పూర్వులమార్గంబు ననుసరించు

నీకు నియ్యది యుక్తంబు నిక్కువముగ ;

నవని నాపన్నరక్షణయాగమందు

దీక్షితులు గారె పౌరవుల్ ? ధీవిశాల !

రాజు—మీరు ముందుగా నడువుండి. నేనును మీ వెనుక నే వచ్చెదను.

ఇద్ద—రాజా ! నీకు విజయమగుఁగాక ! (అని నిష్క్రమించిరి.)

రాజు—మాధవ్యా ! నీకుశకుంతలాదర్శనకుతూహలముగలదా ?

విదూ—ప్రథమమున వెల్లువగాఁ బాటుచుండెనుగాని, యిప్పుడీరాక్షసవృత్తాంతముచేత నొక్కబిందువయినను మిగులదయ్యెను.

రాజు—నాసమీపమున నుండువుగాని భయపడకు.

విదూ—ఎవ్వఁడునువచ్చి విఘ్నముచేయనియెడల, నేను నీరథమునకుఁ జక్రరక్షకుఁడ నయ్యెదను.

(దౌవారికుఁడు ప్రవేశించుచున్నాఁడు.)

దౌవా—స్వామీ ! జయమగుఁగాక ! రథము సిద్ధముగానుండి దేవరవారు విజయం చేయుటను గోరుచున్నది. మఱియు రాజధాని

నుండి యమ్మగారియాజ్ఞను. బట్టుకొని కరభకుడు వచ్చియున్నాడు.

రాజు—(ఆదరముతో) ఏమి ? అమ్మగారు పంపినారా ?

దౌవా—అవును.

రాజు—అట్లయినఁ దీసికొనిరా.

దౌవా—అలాగే. (అని నిష్క్రమించి కరభకునితోడఁ బ్రవేశించి)— అదిగో రాజుగారు. సన్నిధికిం బొమ్ము.

కర—(దగ్గరకువెళ్లి) స్వామీ ! శుభమగుఁగాక ! “ నేటికి నాలవదినమునందు పారణమానివేసి యుపవాసము చేయఁబోవు చున్నానుగాన, ఆదినమున దీర్ఘాయుష్మంతుఁడవగునీవు దగ్గర నుండ వలయు ” నని యమ్మగారు తమకాజ్ఞయిచ్చియున్నారు.

రాజు—ఇక్కడఁదపస్వికార్యము; అక్కడగురుజనాజ్ఞ. రెండును చాటఁగూడనివే. ఇప్పుడేమి చేయుదును ?

విదూ—త్రిశంకునివలె సంతరాశమున నిలువుము.

రాజు—నీపరిహాసము చాలింపుము ; నిజముగా నా కేమియుం దోచకున్నది.

ఉ. రెండును రెండుచోట్ల నొనరింపఁగఁ దగ్గవియాటఁ గృత్యముల్,
రెండువిధంబుల న్మదిచరించుచునున్నది నాకువియ్యెడన్ ;
గొండనువచ్చికొట్టుకొని ఘూర్నిలి వెన్కకుఁ బాటునట్టియు
ద్దండనదీప్రవాహమువిధంబున నే నిపుడేమిసేయుదున్ ?

(అలోచించి) సఖా ! అమ్మగారు నిన్నును గుమారునిగానే పరిగ్రహించి యున్నారు. కాబట్టి నీవిక్కడనుండి కదలి, తపస్వికార్య ముయొక్క ప్రాముఖ్యమును నివేదించి, యమ్మగారికిం బుత్రకృత్య మును నిర్వహింపనర్హుఁడవు.

విదూ—నేను రాక్షసులకు భయపడితినని గణించెదవునుమీ.

రాజు—(చిటునవ్వుతో) మహా బ్రాహ్మణుడవు. నీకుభయము
గలదని యెట్లుసంభావింపవచ్చును ?

విదూ—అట్లయిన, రాజుగారితమ్ముఁ డేప్రకారముగా వెళ్లఁ
దగునో నేనాప్రకారముగా వెళ్లెదను.

రాజు—తపోవనమునకు బాధకలుగకుండుటకయి నావెంట
వచ్చినవారి నందఱిని నీతోడం 'బంపెదను.

విదూ—అట్లయిన, నేనిప్పుడు యువరాజనయితిని.

రాజు—(మనసులో) ఈబ్రహ్మచారి చపలుఁడు. అంతఃపుర
ములో నొకవేళ నాకోరిక తెలుపునేమో ! కానిమ్మీప్రకారముగాఁ
జెప్పెదను. (అని విదూషకుని చేయిపట్టుకొని ప్రకాశముగా) మిత్రుఁ
డా ! మహర్షులయెడఁ గలగౌరవముచేతన నేనాశ్రమమునకు వెళ్లు
చున్నానుగాని నిజముగాఁ దాపనకన్య యగుశకుంతలయందు నా కభి
లాష లేదునుమా.

గీ. కనఁగ మనమేడ ? యజ్ఞాతకామయగుచు
సరిగ మృగశాబములతోడఁ బెరిఁగినట్టి
ముగుద యిదియేడ ? పరిహాసమునకు నేను
బలుకుమాటలు నిజమని తలఁపవలదు.

విదూ—అలాగే.

రాజు—వయస్యా ! నీవు నీకార్యమునం బ్రవర్తిల్లుము. నేనును
దపోవనరక్షణార్థ మక్కడకు వెళ్లెదను.

(అందఱు నిష్క్రమించుచున్నారు.)

శ్రీ

అభిజ్ఞాన

శాకుంతలనాటకము.

తృతీయాంకము.

రంగము—తాపసాశ్రమము.

(దర్భలు చేతఁబట్టుకొని కణ్వశిష్యుఁడు ప్రవేశించుచున్నాఁడు.)

శిష్యుఁడు—(అలోచించి విస్మయముతో) ఆహా ! దుష్యంతమహారాజు మహానుభావుఁడుగదా ! పూజ్యుఁడైన యాతఁడాశ్రమపదమును బ్రవేశించిన మాత్రముననే మాకర్మానుష్ఠానములు నిరపాయముగాఁ జెల్లినవి.

గీ. భయదహంకారమోయనఁ బరఁగువింటి
నారిశబ్దముచేతనె దూరమునను
విఘ్నములఁ బారదోలుచు వెలయనతఁడు,
బాణసంధానకథ యేల వలయునింక ?

వేదికమీఁదఁ బఱచుటకయి యీదర్భలను ఋత్విక్కులనిమిత్తము నేనుదీసికొనిపోవలెను. (కొంచెమునడచిచూచి, ఆకాశమునందు) ప్రియంవదా ! ఈయశీరానులేపనమును మృణాళములతోఁ గూడిన వద్మవత్త్రములను నీవెవరినిమిత్తము కొనిపోవుచున్నావు ? ఎండఁబడుట చేత శకుంతల మిక్కిలి యస్వస్థయైయున్నదా ? ఆమె శరీరసంతాపనివారణార్థమా ! అట్లయిన శీఘ్రముగా చికిత్సచేయుము. ఆమె కులపతియగు కణ్వనిరెండవప్రాణముగదా ! నేనును వితానయాగముయొక్క శాంతిజలము నామెకొఱకు గౌతమిచేతి కిచ్చెదను. (అని నిష్క్రమించుచున్నాఁడు.) ఇది విష్కంభము.

(తరువాత మన్మథావస్థనటించుచు రాజు ప్రవేశించుచున్నాఁడు.)

రాజు—(నిట్టూర్పుపుచ్చి యాలోచించుచు)

గీ. ఎఱుఁగుఁ దపఃప్రభావ ; మాయించువదన

కడుఁబరాధీనురాలని యెడఁదనాకుఁ

దెలియు ; నట్లయ్యు మనసు నాలలనమీఁది

నుండి మఱిలించుకొనఁజాల కున్నవాఁడ.

(మదనబాధనిరూపించి) పూజ్యుడైన యోపుష్పాస్తుఁడా !
నీవును జంద్రుఁడును విశ్వసనీయులుగాఁ గనఁబడుచు, కాముకజనులను
మోసపుచ్చుచున్నారు. ఎట్లన—

ఉ. భూతలమందు నీదయినపుష్ప శరత్వము, నీరజారిదా'

శీతకరత్వము, మదన ! చెడ్డ యసత్యములయ్యె మాయెడన్ ;

శీతకరుండు నిప్పలను జిమ్మఁగఁజొచ్చె హిమాంశుపాళిచే ;

నీతఱి వజ్రసారముల నీవునొనర్చెడు పూవుటమ్ములన్.

ఓభగవానుఁడా ! కామదేవా ! నీకునాయెడఁ గనికరములేదా ?

(మదనబాధ నిరూపించి) పుష్పాయుధుఁడవైన నీకీర్తిక్షత్వ మెట్లుకలిగి
నది ? ఆ ! తెలిసినది.

గీ. వనధిలోపల బాడబవహ్నిఁబోలె

హరునికోపాగ్ని నీలోన నడఁగి యుండు ;

నట్లు గాకున్న, బూడిదయైననీవు

వెచ్చె నగుటెట్లు మముబోటివిరహులకును ?

అట్లుకాదు.

క. మరుఁడు సదా నాహృదయముఁ

గరమును బాధించుచున్నఁ, గామనికొరకే

శరము లడరించుఁ గావునఁ

బరమాప్తుఁడతండు నాకుఁ బరికింపంగన్.

భగవానుడవైన కందర్పుడా ! ఈ ప్రకారముగా నుపాలంభి
పఁబడుచున్నను నీకు నన్నుఁగూర్చి పరితాపము కలుగకున్నది !

గీ. ఎప్పుడు సంకల్పశతముల నీవనంగ !

వడిగ నాచేతఁ బోషింపఁబడితికానఁ

బూచి చాప మాశ్రాంతముగనులాగి

బాణమోక్షంబు నాపై నె వలయుఁజేయ.

(భేదముతో కొంచెము నడచి) యజ్ఞకర్మ పరిసమాప్తినొంది
నందున సదన్యులచే వీడుకొల్పఁబడిన నేను విరహావీడ నొందిన యీ
డెందము నెట్లు వినోదింపఁజేయుదును ? (నిట్టూర్పుచిడిచి) ఇప్పుడు
స్రియురాలిదర్శనమునకంటె నాకు శరణ్యమన్యమేదియులేదు. కాఁబట్టి
యామెనే వెదకెదను. (సూర్యునివంకఁజూచి) ఈయుగమైనయెండ
వేళను లతావలయసంపన్నములైన మాలినీతీరములయందు శకుంతల
ప్రాయికముగా చెలికత్తెలతోడ విహరింపఁబోవుచుండును. అక్కడకే
వెళ్లెదను. (వెళ్లిచూచి) ఈబాలసాదపపజ్జులనుబట్టి యాకోమ
లాంగి యిప్పుడే వెళ్ళినదని యూహించెదను. ఎట్లన—

గీ. అవిగో ! నాయుంతిచేతఁ గోయంగఁబడిన

పూల బంధనకోశముల్ మొగుడ వింక ;

చాలఁ గినలయచ్చేదముల్ పాలుగారు

చిచటఁ గన్పట్టుచున్నవి మృదువుగాను.

(స్వర్ణనుఖము నిరూపించి) ఆహా ! ఈ ప్రదేశము మహత్తర
మయినగాలిచే మనోహరముగా నున్నది !

గీ. తోయజాతసువాసనతోడఁ గూడి

మాలినీతరంగజలకణాళిఁ దాల్చి

యనిల మిచట గాఢాలింగనార్హమయ్యెఁ

గామతప్త మదీయాంగకముల కీపుడు.

(నడచిచూచి) నిజముగా శకుంతల ప్రబుచ్చెట్లచే జుట్టఁబడిన యీలతామండపమునందు సన్నిహితురాలయి యున్నది. అట్లేకనా—

గీ. ఇవిగో ద్వారముకడఁ దెల్లయినుకలోన
జఘనబారంబునను వెన్కఁ జాలలోతు
గాను ముందుప్రక్కను నెత్తుగాను నున్న
క్రొత్తయడుగుజాడలు కనుంగొనఁగనయ్యె.

కాఁబట్టి చెట్లచాటుననుండి చూచెదను. (వెళ్లి, ఆప్రకారముగా చేసి సంతోషముతో) ఆహా! ఇప్పుడు నేత్రసాఫల్యము కలిగినది! నామనోరథప్రియతమురాలయిన యీమె కుసుమాస్తరణశిలాపట్టము నధిశయించి సఖులచే సేవింపఁబడుచున్నది. కానిమ్ము. వీరియేకాంత పుమాటలను వినియెదను. (అని చూచుచు నిలుచున్నాఁడు.)

(అప్పుడుయథోక్తవ్యాపారయగుశకుంతలసఖులతోప్రవేశించుచున్నది.)

సఖులు—(విసరుచు సన్నేహముగా) సఖీ! శకుంతలా! నీకీ తామరాకులగాలి హాయిగానున్నదా?

శకుం—చెలులారా! ఏలవిసరెదరు?

సఖు—(విషాదమునునటించి యొకరినొకరు చూచుచున్నారు.)

రాజు—పూజ్యురాలయిన శకుంతల యెంతయు నన్వస్థచిత్తురాలుగాఁ గనఁబడుచున్నది. (ఆలోచనతో) అది యాతపదోషమో! మదనదోషమో! ఈరెంటిచేతనునని నాకుఁదోచుచున్నది. సందేహమెందుకు?

చ. స్తనములయం దుశీరమును జాతీనయట్టిమృణాళహారమున్
బొనర లతాంగిమేను కడుఁబొల్పరియుండియు శోభచెందెడున్ ;
దనరు నిదాఘమన్మధులతాకునఁ దాపముతుల్యమౌచు ; నై
నను నిటుసోయగం బిడుగుణం బలగ్రీష్మమునందు తేదెటన్.

ప్రియం—(రహస్యముగా) అనసూయా! ఆరాజేంద్రుని యొక్కప్రథమదర్శనము మొదలుకొని శకుంతల గాఢానురాగము

చేత వెతనొందుచున్నది. అతనినిమిత్తముననే యీమె కీతాపము కలుగుచున్నదా యేమి ?

అన—సఖీ ! నాకును మనసునం దీశంకయే కలుగుచున్నది. కానీ, ఇప్పుడీమెనడిగెదను. (ప్రకాశముగా) తెలియూ ! నిన్నొక్కటి యడుగవలసియున్నది. నీకు సంతాప మధికముగా నున్నదిగదా ?

రాజు—ఇప్పుడు చెప్పకతీరదు.

గీ. చంద్రకిరణంబులనుబోలె న్వచ్చమైన
యీమెసుమ్యణాశహారంబు లిపుడుకరము
నవిగొ నలుపెక్కి దుస్సహమైనయట్టి
గ్రీష్మమును దెల్పుచున్నవి కేవలమును.

శకుం—(పూలపాన్పునుండి సగములేచి) సఖీ ! ఏమి తెలియఁ గోరెదవు ?

అన—సఖీ ! శకుంతలా ! కామవిషయమైన వృత్తాంతములకు నీకు మే మరమరలేని వారముగదా ? పురాణేతిహాసములయందు విరహముల విషయమయి విన్నయవస్థ యిప్పుడు నీయందు నాకుఁ గనఁబడుచున్నది. నీకీయాయాస మెందువలనఁ గలిగినదోచెప్పు. విశారకారణము యధార్థముగాఁ దెలియక ప్రతిక్రియ కారంభింప రాదుకదా ?

రాజు—నాకుఁబుట్టినయూహయే యనసూయకును గలిగినది.

శకుం—(తనలో) నాకాయాసము బలముగానున్నది. అయినను వీరికి వేగిరము తెలుపుటకు శక్తురాలను గాకున్నాను.

ప్రియం— సఖీ ! ఈమెచెప్పినది బాగుగనున్నది. నీవ్యాధినేల యుపేక్షచేసెదవు ? నీవునానాటికి చిక్కుచున్నావు. లావణ్యసహితమయిన ఛాయయొక్కటియే నిన్ను విడువకున్నది.

రాజు—ప్రియంవద సత్యమేపలికినది. అవును.

చ. మొగమునఁ జెక్కులెండె; గుచముల్ కఠినత్వము కూలెఱొమ్మునన్;
వగచెడిసోలె నెన్నడుము; వంగెనుమూపులు; మేనుపాండురం

బగుచుఁదనరెచ్చె; నియ్యవతి యాకులుశోషిలి గాలిసోఁకకే
తగియెడుమాధవీలతవిధంబున, దర్పకతాపబాధచే
నగపడె శోచనీయుయు బృహత్ప్రియదర్శన యాచు నెంతయున్.

శకుం—(లజ్జతో) సఖీ! మీకుఁ జెప్పక మఱియెవ్వరికిఁ
జెప్పుదును? మఱియేల చెప్పవందురేని, ఇప్పుడుచెప్పిన మి మ్మా
యాసపెట్టినదాన నగుదును.

సఖి—అందుచేతనే నిన్నింత నిర్బంధపెట్టుచున్నాము. దుఃఖ
మును చెలులు పంచుకొన్నప్పుడుగదా వేదన సహ్యముగానుండును?

రాజు—

చ. సమసుఖదుఃఖలై పరఁగుసారసనేత్రలు తన్ను వేఁడుటన్
సుముఖత హృద్గతార్తికథ సుందరి తెల్పక మానదింక; నే
త్రములటువిప్పి యాశమెయిఁ దత్సతి పల్మఱు నన్నుఁజూచినన్,
హిమకరసన్నిభాన్య యిపుడేమనునో విన భీతివుట్టెడున్.

శకుం—(లజ్జతో) ఈతపోవనరక్షకుఁడయి వచ్చినరాజేంద్రుఁ
డెప్పుడు నాదృష్టి పథమునఁబడెనో—(అని సగముచెప్పి లజ్జ నటించు
చున్నది.)

సఖి—ప్రియసఖీ! చెప్పు చెప్పు.

శకుం—అప్పటినుండియు నాతనియందలి యభిలాష చేత నే
నిటువంటియవస్థ పాలై నదానను.

రాజు—(హర్షముతో) చిరకాలమునకు వినఁదగినమాట
వింటిని.

గీ. జంతువితతికి గ్రీష్మావసానమునను
జలధరశ్యామమగు దివసంబుఁబోలె,
నించువిలుకాఁడె నాతాపహేతువయ్యు
నతఁడు తాపనివారకుఁ డయ్యె నిపుడు.

శకుం—మీకిది యనుమతమయ్యెనేని, ఆరాజేంద్రుడు నా యెడ దయచూచుమార్గము చూడుడు. లేకున్న నిశ నాకు నీళ్లు విడువఁడు.

రాజు—ఇది యాలోచించి చెప్పినమాటకాదు. కాముకుల కెప్పుడును వివేకముండదుగదా ?

ప్రియం—(రహస్యముగా) అననూయా! దీనికి కామ మతిదూరము వెల్లినది. ఇకఁ గాలహరణమున కోర్వఁ జాలదు. ఈమెమనసు నం దగిలినవాఁడు పూరువంశభూషణుఁడు. కాఁబట్టి యీమెయభిలాష కొనియాడఁదగినదే.

అన—(రహస్యముగా) చక్కఁగాఁ జెప్పినావు.

ప్రియం—సఖీ ! మేలు ! నీకుఁ దగినకోరిక కోరినావు ! మహానది రత్నాకరమును విడిచి మఱియెక్కడచేరును ?

అన—ఎలమావితప్ప చిగిర్చిన మాధవీలతకుఁ దగినవృక్షము మఱియేదియున్నది.

రాజు—విశాఖ చంద్రకళ ననుసరించునేని, అందు చిత్రమేమున్నది ?

అన—మనచెలియొక్క మనోరథమును శీఘ్రముగాను గూఢముగాను సమకూర్చుట కిప్పుడేమియుపాయము ?

ప్రియం—శీఘ్రముగా చేయవచ్చునుగాని గూఢముగా చేయుటమాత్ర మాలోచనీయము.

అన—ఏల ?

ప్రియం—ఓసీ ! ఆరాజేంద్రుఁ డిమెయందు ప్రేమాస్పదములైన చూపులచే నభిలాషను గనఁబఱుచుచు నిన్నాళ్లును నిద్రలేకపోవుటచేతఁ గృశించినట్లు కనఁబడుచున్నాఁడు.

రాజు—(తన్నుఁజూచుకొని) నిజముగా నేనట్టివాఁడనే యయినాఁడను. అవునుగదా ?

చ. ఉరవగులోనితాపమున నుష్టములై ప్రతిరాత్రియున్ భుజో
పరిఁ గనుక్రేవలం దొరుఁగుబాష్పములన్ మణికాంతిమాయుబు
గరుకడియంబు జ్యాలతికకాయల నించుకనిల్చి జాఱఁగా
మరి మనికట్టునుండి పలుమాటును బై కెగఁద్రోయనయ్యెడున్.

ప్రియం—(అలోచించి) చెలీ ! శకుంతల నాతని కొకమదనలేఖ
వ్రాయనిమ్ము ? దానిని పూవులలోఁబెట్టి దేవతాప్రసాద మనుమిషచేత
నాతనిచేతిలో నుంచెదను.

అన—అనాయాసకర మయినయాయుషాయము నాకెంతో
యనుకూలముగా నున్నది. శకుంతల యేమనునో !

శకుం—మీయాజ్ఞ కన్యవిధముగాఁ జేయఁగలుగుదునా ?

ప్రియం—అట్లయిన మృదుపదములతో నొకపద్యమును రచిం
చుట కాలోచింపుము.

శకుం—చెలియా ! ఆలోచించెదనుగాని, అతఁ డాదరింపఁడే
మోయని నాహృదయము కంపమొందుచున్నది.

రాజు—ఓసిపిటికిదానా !

ఉ. ఎవ్వఁడు నిన్ననాదరణ మింక నొనర్చునొయంచు నెంచెదో,
జవ్వని ! యాతఁడివ్వు సరస న్నినుఁగోరుచు నున్నవాఁడిటన్;
క్రొవ్వున నెవ్వఁడైన సిరిఁగోరిన వచ్చును రాకపోవుఁ; దా
నెవ్వని లక్ష్మీ వేఁడు నతఁ డీకొనకుండునె యెన్నఁడేనియున్?

ప్రియం—ఓసీ ! నీసౌందర్యము నవమానించు కొనుచు
న్నావు. శరీరతాపమును జల్లపఱిచెడు శరత్కాలపు వెన్నెల నెవ్వఁడు
బట్టచాటుపెట్టుకొని వారింపఁజూచును?

శకుం—(చిఱునవ్వుతో) ఇప్పుడు మీయాజ్ఞకు బద్ధురాల
నయ్యెదను. (అని కూరుచుండి యాలోచించుచున్నది.)

రాజు—ఇది మంచినమయము. కన్నులతెప్పవేయక యిప్పుడు
ప్రియురాలిని జూచెదను. అదిగో,

గీ. పద్యము రచించుచున్నయాపద్యనయన
బొమలు పైకెత్తి చింతించు ముద్దుమొగము
పులకితము లైనయట్టి కపోలములను
దెలుపుచున్నది నామీదఁ గలుగువలపు.

శకుం—నభీ! నేనొకగీతము నాలోచించితిని. వ్రాయుటకుఁ
దగిన సాధనములు దావున నేవియు లేవు.

ప్రియం—ఇదిగో చిలుకపొట్టవలె మృదువుగా నున్నయీ
తామరాకుమీద గోళ్లతో నక్షరములను వ్రాయుము.

శకుం—(చెప్పినప్రకారముగాచేసి) చెలులారా! దీనియర్థము
చక్కఁగా పొసఁగియున్నదో లేదో వినుండి.

సఖు—అవహితలమయి యున్నాము.

శకుం—(చదువుచున్నది.)

గీ. నీదుహృదయంబు లేశంబు నే నెఱుంగ ;
కాయజుఁడు నిర్దయుండయి రేయిఁబగలు
నకట ! నీపొందుకోరునాయంగకముల
నొకటఁ దపియింపఁజేయుచు నున్నవాఁడు.

రాజు—(చటుక్కున చెంతఁజేరి)

గీ. ఉవిద ! మరుఁడు నిన్ దపియించుచున్నవాఁడు ;
కాని, సరిగ నన్ దహియింపఁగానె చొచ్చె ;
దివస మల్లశశాంకు బాధించునంత
తీక్షణముగఁ గుముద్వతిని బాధించునెట్లు ?

సఖులు—(చూచి హర్షముతోలేచి) అతిశీఘ్రులబ్ధమనోరథుఁడ
వైననీకు స్వాగతము.

శకుం—(లేవఁబోవుచున్నది.)

రాజు—ఆయాస మక్కరలేదు.

గీ. విరులశయ్యను బొరలియు, వేగముగను
వాడుబిసఖండములతావితోడఁ దగియు,
ప్రభలపరితాపభరమునఁ గ్రాగునీడు
తనుతరాంగము లుపచారమునకుఁ దగవు.

అన—దేవరవా రిక్కడ శిలాతలమున దయచేయవలెను.

రాజు—(కూరుచున్నాఁడు.)

శకుం—(లజ్జకలదియై యున్నది.)

ప్రియం—మీయిరువురకుం గలయన్యోన్యానురాగము ప్రత్యక్షమే. అయినను సఖిస్నేహము నన్నుఁ జెప్పినదానినే మరలఁ జెప్పనట్లు పురికొల్పుచున్నది.

రాజు—కళ్యాణీ ! దాఁచవలదు. చెప్పనివ్వుముగలదానిని జెప్పకుండుట పరితాపమును పుట్టించును.

ప్రియం—రాజు తనదేశములోని యావన్నులయినవారి దుఃఖోపశమనము చేయవలయును. ఇది మీధర్మముకదా !

రాజు—అంతకంటె నుత్కృష్టధర్మములేదు.

ప్రియం—అట్లయిన మాప్రియసఖి నిన్నుగురించి కామదేవునిచే నిటువంటియవస్థ పొందింపఁబడినది. కాఁబట్టి యనుగ్రహించి దీని బ్రతుకు నిలువఁదగును.

రాజు—ఓశుభాంగీ ! ఈ ప్రార్థన మాయీరువురకును సామాన్యము. సర్వవిధముల నాకిది యనుగ్రహము.

శకుం—(ప్రియంవదనుజూచి) చెలీ ! అంతఃపురవధూవిరహముచేత సంతాపించుచున్న రాజశ్రేష్ఠుని నీవేలనిర్బంధించెదవు ?

రాజు—

గీ. నాచుహృదయస్థురాలవై నాతి ! నీవు
నను ననన్యపరాయణు నన్యగతిని
దలఁచితేనియు, స్మరబాణతతులఁ గొట్టఁ
బడియు నీవాక్యహతిఁ గొట్టఁబడుమ మరల. .

అన—మిత్రుఁడా ! రాజులుబహుకాంతాప్రియులని వినుచుం
దుము. కాఁబట్టి మాప్రియసఖిని బంధుజనులకు దుఃఖము కలుగకుం
డునట్లుగా నాదరింపుము.

రాజు—కళ్యాణీ ! పెక్కుమాటలేల ?

క. బహుకాంత లయిన మత్కుల
మహాప్రతిష్ఠాకరములు మఱిరెండె యగున్—
రహిసి సముద్రరశనయగు
మహియును, మీనెచ్చెలియగు మహిళామణియున్.

సఖి—మేము సంతుష్టిపొందినారము.

ప్రియం—(దృష్టిసారించి) అనసూయా ! ఇదిగో ! ఈవంక
దృష్టినిగిడించుచు వేడుకతో లేడిపిల్ల తల్లి నేలాగున వెదకుచున్నదో
చూడు. దానిని తల్లితోఁగూర్తమురమ్ము. (అని యిద్దరును వెళ్ళఁ
బోవుచున్నారు.)

శకుం—సఖితారా ! నేనసహాయురాల నగుదును. మీలో
నొకరు నాయొద్దకురండు.

సఖి—భూమికంతకు రక్షకుఁడయినవాఁడే నీచెంతసహాయుఁ
డుగానున్నాఁడు.

(అని వెళ్లుచున్నారు.)

శకుం—హా ! సఖి లెట్లు వెడలిపోయిరి !

రాజు—నీకునంభ్రమెందుకు ? ఈసేవకజనుఁడు నీసమీపము ననే యున్నవాఁడు.

ఉ. చల్లనివైశ్రమం బడఁపఁ జాలినతామరపాకువీవనల్
మెల్లనఁ గొంచు వీచుదునొ మిక్కిలి శీతలమైనవాయువున్ ?
సల్లిలితారుణాబ్జసదృశంబగు నీచరణద్వయంబు నో
పల్లవపాణి ! నాతోడలపై నిడి హాయిగఁ బట్టువాఁడనో ?

శకుం—మాననీయులై న వారియెడ నపరాధము చేయఁజాలను.

(అని లేచి వెళ్లఁబోవుచున్నది.)

రాజు—నుందరీ ! ఇప్పు డెండ చల్లారలేదు. నీశరీరస్థితియు నీ
లాగుననున్నది.

క. నలినీదళకల్పితమై

వెలయుకుచావరణమున్న విరిపానుపు ని

మ్ముల విడిచి యెండలో నెట

కలఘుక్యశాంగములతోడ నరిగెద వబలా ?

(అని బలవంతముగా నామెను మరల్చుచున్నాఁడు.)

శకుం—పొరవా ! సౌశీల్యమును గాపాడుము. మన్మథపీడితు
రాలనై నను నేను స్వతంత్రురాలను గాను.

రాజు—బేలా ! గురుజనులవలనిభయము విడుపు. ధర్మవేత్త
యుఁ బూజ్యుఁడనగు కులపతి యిందునకయి నీయందుఁ దప్పవట్టఁడు.
ఇంతియకాదు.

గీ. పడఁతి ! రాజ్ఞి కన్యలు పలువురిలను

వలచి గాంధర్వవిధిచేత వలయువారిఁ

బరిణయంబయి తముఁగన్నవారిచేతఁ

బొగడఁబడిరని వినలేదె పూర్వమందు ?

శకుం—ఆర్యా ! ఇప్పుడు నన్ను విడువము. మరల సభజనులఁ గని యనుమతంబు వడసి వచ్చెద.

రాజు—అలాగుననే విడిచెదను.

శకుం—ఎప్పుడు ?

రాజు—

గీ. లలన ! యపరిక్షితముఁ గోమలంబు నైన

క్రొత్తపూఁదేనె భృంగంబు క్రోలినట్లు

నీయనుగ్రహమునఁజేసి నేనొకింత

తవిలి నీయధరసుధను ద్రావుపిదప.

(అని యీమె ముఖము నెత్తఁబోవుచున్నాఁడు.)

శకుం—(నాట్యముచే మోముత్రిష్ఠుకొనుచున్నది.)

(తెరమఱుఁగున)

ఓచక్రవాకకాంతా ! నీసహచరుని వీక్షొనుము. రాత్రి సమీపించుచున్నది.

శకుం—(ఆలకించి తొట్టుపాటుతో) ఓపొరవా ! సందేహము లేదు. నాదేహస్థితిని దెలిసికొనుటకయి పూజ్యురాలయిన గౌతమి యిచ్చటికి వచ్చుచున్నది. ఆకొమ్మలచాటున దాఁగియుండుము.

రాజు—అలాగుననే. (అని దాఁగుకొనుచున్నాఁడు.)

[అంత చేత పాత్రమునుబట్టుకొని గౌతమియు సఖులును ప్రవేశించు చున్నారు.]

సఖు—అమ్మా ! గౌతమీ ! ఈలాగు. ఈలాగు.

గౌత—(శకుంతలవద్దకువచ్చి) బిడ్డా ! కాఁక నొందిననీదేహము చులుకగా నున్నదా ?

శకుం—అమ్మా ! కాఁక నాకిప్పుడు విశేషముగానున్నది.

గౌత — మంత్రించిన యీదర్భోదకముచేత నీశరీరము స్వస్థ పడును. (అని శకుంతల శిరస్సుమీఁదచల్లి) ఓబిడ్డా ! ప్రాద్దువాలు చున్నది. పర్ణశాలకు వెళ్లుదము రమ్మ. (అనిలేచుచున్నారు.)

శకుం—(మనసులో) హృదయమా ! మొదటనే యనాయాసముగా సంప్రాప్తమయిన మనోరథమునందును పిఠికితనమును విడువవైతివి. ఇప్పుడుమించెనని పశ్చాత్తాపపడుచున్న నీకు సంతాపమెట్లు పోవును ? (మఱియొక యడుగు నడచి ప్రకాశముగా) సంతాపమును బోఁగొట్టెడి యోతీవెగుంపా ! మరలివచ్చి నిన్ననుభవించుటకు సెలవువేఁడెదను.

(అని దుఃఖముతో చెలులతోఁ గూడ నిష్క్రమించినది.)

రాజు—(పూర్వస్థానమునకువచ్చి నిట్టూర్పువిడిచి) ఆహా ! అభీప్సిత కార్యసిద్ధికి విఘ్నములెన్నియైనను దటస్థించునుగదా !

గీ. మాటి కథరంబు వ్రేళ్లతో మాటికొనుచు

నడ్డగింపుమాటలను విహ్వలతఁజూపి

మూఁపువంకఁ ద్రిప్పినకల్కిమద్దుమోము

లేవనె త్తియు ముద్దిడలేకపోతి !

నేనిప్పు డెక్కడకుఁబోవుదును ? ప్రియురాలనుభవించి విడిచిన లతావలయములుగల యిక్కడనే ముహూర్తమాత్ర ముండెదను.

(అంతటనుజూచి)

మ. ఇది యాకన్నీయ మున్ బరున్నశిలపై నింపొందుపూశయ్య ; యి

య్యది గోటన్నభినీదశంబుపయి వ్రాయంగన్నసల్లేఖ ; య

ల్లదిహస్తంబుననుండి జాతినబిసాలంకార ; మీక్షించియున్

గదలంజాలను శూన్యవేతసలతాగారంబునందుండియున్.

[తెరమఱుఁగున]


ఓరాజా !

శా. సాయంకాలమునందుఁ జేయఁదగుభావ్యద్యజ్ఞకర్మోత్కరం
 బాయారీతుల సాగుచుండఁగను సంధ్యామేఘచిత్రంబులై
 యాయగ్నిప్రభనొప్పు వేదికడ నత్యంతోగ్రరాత్రించర
 చ్ఛాయల్ పెక్కు బహుప్రకారముల సంచారంబుగావించెడున్.

రాజు—ఇదె ఇదె వచ్చుచున్నాఁడను.

(అందఱు నిష్క్రమించిరి.)

ఇది తృతీయాంకము.



శ్రీ

అభిజ్ఞాన

శాకుంతలనాటకము.



చతుర్థాంకము.

రంగము—ఋషివనము.

(అప్పుడు పూలుకోయుట నభినయించుచు అనసూయయు,
ప్రియంవదయు ప్రవేశించుచున్నారు.)

అన—ఓసీ! ప్రియంవదా! మనశకుంతల గాంధర్వవిషాహ
విధిచేత తగినభర్తను బరిణయమయినదని నామనస్సునకు సంతో
షముగానే యున్నదికాని యిది యొక్కటి యాలోచింపవలయును.

ప్రియం—ఏది?

అన—ఇప్పుడారాజేంద్రుడు యజ్ఞము పరిసమాప్తినొందించి
ఋషులచేత వీడుకొల్పఁబడినవాడయి తనపురమును బ్రవేశించి యం
తఃపురము చూచినతరువాత నిక్కడి వృత్తాంతమును తలపెట్టునో
తలపెట్టఁడో!

ప్రియం—ఆవిషయమున దిగులొందకుము. అటువంటిరూప
విశేషము గుణాభావముగానుండదు. ఇంక నేమంటివేని, ఇప్పుడీవృ
త్తాంతమును విని కణ్వమహాముని యేమిసెలవిచ్చునో తెలియదు.

అన—ఆయన యభిమత మెట్లుండునో నే నెఱుఁగుదును.

ప్రియం—ఎట్లు?

అన—మొదటినుండియు గుణవంతునకుఁ గన్య నీయవలయు
ననియే యాయనసంకల్పము. అదిదైవమే సమకూర్చి నప్పుడు వా
రనాయాసముగాఁ గృతార్థులగుదురు.

ప్రియం—(పూలబుట్టను చూచి) చెలియా! ఈకోసినపూవులు దేవతాపూజకు చాలునుగదా?

అన—మఱియు మనము ప్రియసఖయైన శకుంతలయొక్క సాభాగ్యదేవతకుఁగూడ పూజచేయవలెను.

ప్రియం—అవును. (అని మరల పూలుకోయుచున్నారు.)

(తెరమఱుఁగున)

ఓహూ! ఇదిగో నేను వచ్చినాఁడను.

అన—(ఆలకించి) సఖీ! అతిథిమాటలాగున నున్నది.

ప్రియం—శకుంతల పర్ణశాలయొద్దనేయున్నది. (ఆలోచించి) కాని నేఁడామెమనసు మాత్రము మఱియొకచోట నున్నది.

అన—అట్లయిన, పూవు లింతేచాలును. వెళ్లుదమురమ్ము.

(అని యిద్దఱును నడిచిరి.)

(మరల తెరమఱుఁగున)

ఓసీ! అతిథిని బరాభవించితివి!

గీ. ఎవనినొ తదేకచింతతో నెంచుకొనుచు,

నెదుటున్నతపోధను నెఱుఁగవు నను;

మగుడఁ దెల్పిన నతఁడు నిన్ మఱచుఁగాక

మత్తుఁ డెద వెన్క పనిమాట మఱచునట్లు.

ప్రియం—అయ్యో! అప్రియమే సంభవించినది! పరధ్యానముచేత శకుంతల పూజార్హులైనయెవ్వరియెడలనో యపరాధము చేసినది. (ముందువంకఁజూచి) అదిగో ముక్కుననే కోపముండుదుర్వాస మహర్షి. అతఁడీ ప్రకారముగా శపించి దుర్వారకోపముతో మహావేగముగాఁ బోవుచున్నాఁడు. అన్ని లేక దహించుటకు మఱియెవ్వఁడు శక్తుఁడగును?

అన—ప్రియంవదా ! నీవుపోయి పాదములమీఁదఁబడి యాతని మరలింపుము. ఇంతలో నే నన్యోదకమును గొనివచ్చెదను.

ప్రియం—అలాగే. (అని నిష్క్రమించుచున్నది.)

అన—(ఒకయడుగునడచి తొట్టుపాటుతో) అయ్యో ! తొందరపడి నడుచుటచేత పుష్పపాత్రజాతి నాచేతిలోనుండి పడిపోయినది ! (అని పూవులను పోగుచేయుచున్నది.)

ప్రియం—(మరలవచ్చి) సఖీ ! స్వభావకుటిలుడయిన యతఁడెవ్వరి ప్రార్థన నంగీకరించును ? అయినను, అతని నెట్లో కొంతసదయునిగాఁ జేసివచ్చితిని.

అన—(చిఱునవ్వుతో) అతనియెడ నదియు గొప్పయే. చెప్ప.

ప్రియం—ఎంత ప్రార్థించినను మరలకున్నప్పుడు నే నిట్లు విన్నవించితిని—“ దేవా ! ఇది ప్రథమ మగుట విచారించి మీతపఃప్రభావ మెఱుంగని యాబిడ్డయెడఁ గలయీయొక్కయపరాధమును తమింపఁదగును. ”

అన—తరువాత. తరువాత.

ప్రియం—తరువాత నతఁడు—“ నావచన మన్యధాకాఁగూడదు. అయినను, ఆనవాలుగానిచ్చిపోయినయాభరణమును జూపఁగానే శాపవిముక్తియగును. ”— అని పలికి తనంత నంతర్హతుడయ్యెను.

అన—ఇప్పు డూఱిదిలి యుండవచ్చును. ఆరాజేంద్రుఁడు తానువెల్లునప్పుడు స్మరణార్హమగునని తనపేరుచెక్కినయుంగరమును స్వయముగానే శకుంతలచేతికిఁ బెట్టినవాఁడు. కాబట్టి తగినయుపాయము శకుంతలచేతిలోనే యున్నది. మనమిఁక దేవకార్యమును నిర్వర్తింతుము రమ్మ. (అని నడుచుచున్నారు.)

ప్రియం—(చూచి) అనసూయా ! ముఖమెడమచేతిపై నుగచుకొని చిత్తరువుబొమ్మవలె మనప్రియసఖి యెట్లున్నదోచూడు. మగని

మీఁది చింతచేతఁ దన్నుఁదానే యెఱుఁగకున్నది. ఇఁక నతిధివిషయమునఁ జెప్పనేల ?

అన—ప్రియంవదా ! ఈవృత్తాంతము మనయిద్దఱి నోటనే యుండవలయునుజమీ. స్వభావమృదులయైన ప్రియసఖిని రక్షింపవలయునుగదా ?

ప్రియం—నవమాలికను వేడినీళ్లతో నెవ్వఁడుతడుపును ?

(అని యిద్దఱును నిష్క్రమించిరి.)

ఇది విష్కంభము.

రంగము—ఋష్యాశ్రమప్రాంతము.

[అప్పుడు నిద్రనుండిలేచి కణ్వశిష్యుఁడు ప్రవేశించుచున్నాఁడు.]

శిష్యు—ప్రవాసమునుండి వచ్చినపూజ్యుఁడయిన కణ్వమహర్షి నన్ను వేళచూచి రమ్మని పంపెను. బయలువెళ్లి రాత్రి యెంతయవశిష్టమున్నదో చూచెదను. (అని కొంచెమునడచిచూచి) అయ్యో! తెల్లవాటిపోయెను ! అట్లేకదా ?

చ. ఒక దెస నస్తశైలమున కోపధినాథుఁడు పోవుచున్న వాఁ

డొక దెస భాస్కరుం డుదయమొందె ననూరుపురస్సరంబుగా ;

నొక సమయంబునందె వ్యసనోదయముల్ గనె రెండు తేజముల్,

ప్రకటసుఖంబు దుఃఖమును బ్రాణులకిట్లని తెల్పుకై వడిక.

మఱియును,

గీ. సోముఁ డంతర్హితుఁడు గాఁగ శోభయెడలి

చూడనగు నల్ల కుముదిని సొబగుతూలి ;

వనితలకు వల్లభవియోగజనితమైన

దుఃఖములెకావె యత్యంత దుస్సహములు ?

అన—(ప్రవేశించి తెరమాటున) ఈవిధముగా విషయసుఖ మెఱుంగనియుష్మంతులకును దెలిసియున్నప్పుడు, రాజు శకుంతలయొడఁ జేసినది గొప్పయన్యాయమే.

శిష్యు—ఇప్పుడు హూమవేశ యయినదని గురువులకు నివే దించెదను. (అని వెళ్లుచున్నాఁడు.)

అన—నాకిది తెలిసినను నే నేమిచేయఁగలను? నా కేపని చేయుటకును కాళ్లును జేతులు నాడకున్నవి. సత్యసంధుఁడు కాని యాతనియెడఁ దగులునట్లుచేసి మన చెలికత్తెను శూన్యహృదయను గాఁజేసెనుగనుక మన్మథుఁడిఁకఁ గృతార్థుఁడౌనుగాక! (ఆలోచించి) ఒకవేళ దుర్వాసునిశాపమే యతనికిమఱపును గలిగించుచున్నదేమో! అట్లుగాకున్న, ఆరాజేంద్రుఁ డటువంటిబాసలు చేసి యింతకాలము లేఖనైన నేల వ్రాయుకుండును? కాఁబట్టి యాయుంగరము గుఱుతుగా నాతనికంపవలెను. ఎప్పుడును దుఃఖములపాలయ్యెడి యీతాపన జనము నెవ్వఁడు మన్నించును? ప్రవాసమునుండివచ్చిన తండ్రియైన కణ్వనకు శకుంతల దుష్కంతునిఁ బరిణయమై గర్భవతియైనసంగతిని నివేదించుట కుద్యుక్తురాల నయినను, నాసఖయెడఁ దప్పుపట్టు నేమో యని విన్నవింపఁ జాలకున్నాను. ఈవిధముగా మించినదానికి మన మేమి చేయఁగలము?

ప్రియం—(ప్రవేశించి హర్షముతో) సఖీ! శకుంతలయొక్క ప్రయాణోత్సవమును నడుపుటకయి త్వరగారమ్ము.

అన—సఖీ! అదియెట్లు?

ప్రియం—విను. నేనింతకమునుపు సుఖముగా నిద్రపట్టిన దేమో యడుగుటకు శకుంతలయొద్దకు వెళ్లితిని.

అన—తరువాత. తరువాత.

ప్రియం—అప్పుడు సిగ్గుచేతఁ దలవంచుకొనియున్న యామెను

కొనిగిరించుకొని కణ్వఁడే స్వయముగా నిట్లుశ్లాఘించెను. “కన్నులఁ బొగ క్రమ్ముకొనియున్నను భాగ్యవశముచేత సోమయాజిచేతియాహుతి యగ్నిహోత్రములోనే పడినది. బిడ్డా ! మంచిశిష్యున కిచ్చినవిద్య వలెనే నీవును నాకు సంతోషహేతువ వైతివి. ఇప్పుడే ఋషులను దోడిచ్చి నిన్ను నీభర్తసన్నిధికిఁ బంపెదను.”

అన—తండ్రియైన కాశ్యపున కీవృత్తాంత మెవ్వరుచెప్పిరి ?

ప్రియం—అగ్నిహోత్రగృహమునఁ బ్రవేశించినప్పు డాతనికి ఛందోబద్ధమయిన యొకయశరీరవాక్కు చెప్పినది.

అన—(విస్మయముతో) అదియేదో చెప్పు.

ప్రియం—(దేవభాషతో)

గీ. దహనమును జమ్మికొమ్మలోఁ దాల్చినట్లు,

భూతలసమృద్ధికొఱకు నీపుత్రికయును

దనమకడుపున దుష్యంతదత్త తేజ

మును ధరించియున్నదినుమ్ము, భూసురేంద్ర !

అన—(ప్రియంవదను కొనిగిరించుకొని) సఖీ ! నాకు సంతోషముగా నున్నది. బహుసంతోషముగా నున్నది. కాని యిప్పుడే శకుంతల యత్తింటికిఁ బంపఁబడుచున్నదనుటచే నాసంతోషము కొంత చింతతోఁ గూడినదైనది.

ప్రియం—సఖీ ! మనచింతకేమి ? ఆమెను వినోదింపఁజేయుదము. అందువలన మనశకుంతల సుఖపడనీ.

అన—చెలీ ! అట్లయిన, నే నీమామిడికొమ్మం దగిరించిన గొబ్బరియాకులబుట్టలోఁ జిరకాలమునుండి యామెనిమిత్తమే దాచియుంచిన పొగడపూలదండను నీవు పట్టుకొనిరమ్ము. నేనింతలో నామెకు గోరోజనముతోను, తీర్థమృత్తికతోను, జెఱుకుచిగుళ్లతోను మంగళార్థమయి మైపూతను జేసెదను.

ప్రియం—అలాగేచేయుము. (అనసూయ వెళ్లగా, ప్రియం వద పూలదండను గైకొనుచున్నది.)

[తెరచాటున]

గౌతమీ ! శార్ఙ్గరవశారద్యతులను శకుంతలను దీసికొనిపోవుటకై నియమింపుము.

ప్రియం—అనసూయా ! వేగిరమురమ్ము. ఇదిగో హస్తినా పురమునకు వెళ్లెనుబులు సందడించుచున్నారు.

అన—(ప్రవేశించి చేయిపట్టుకొని) సఖీ ! పోదమురమ్ము. (అని నడుచుచున్నారు.)

ప్రియం—(చూచి) ఇదిగో సూర్యోదయవేళకే తలయంటు కొని, నీవారాక్షతములను జేతఁబట్టుకొని యాశీర్వాదించెడి ఋషిభార్యలచే శ్లాఘింపఁబడుచు, శకుంతల యిక్కడనేయున్నది. ఈమెయొద్దకు వెళ్లుదము. (అని సమీపమునకు వెళ్లుచున్నారు.)

[అప్పుడు పయనిచెప్పిన పరివారముతో శకుంతల ప్రవేశించుచున్నది.]

మొదటిఋషిపత్ని—(శకుంతలతో) బిడ్డా ! భర్తయొక్క బహుమానసూచకముగా “పట్టపుదేవి” నామమును పొందుమా.

రెండవది—బిడ్డా ! పీఠమాతవుగమ్ము.

మూడవది—చిన్నదానా ! మగనిమన్ననను బొందుము.

(అని దీవించి గౌతమితప్ప తక్కినవారు నిష్క్రమించిరి.)

సఖులు—(దగ్గరగావెళ్లి) సఖీ ! మంగళస్నానము చేసితివా ?

శకుం—నాసఖులారా ! రండి. ఇక్కడఁగూర్చుండుఁడు.

సఖు—(మంగళపాత్రమును బుచ్చుకొని కూర్చుండి) సఖీ ! సరిగానుండుము. మేము నీకు మంగళప్రదమయిన యలంకారమును జేసెదము.

శకుం—ఇది నాకు మిక్కిలి యాదరణీయము. ఇకనాకు సఖుల చేతియలంకారము దుర్లభముగదా ? (అని కన్నీరు విడుచుచున్నది.)

సఖు—సఖీ ! ఇట్లు శుభసమయమునం దేడుచుట నీకుఁ దగదు. (అని కన్నీరుతుడుచుచు నలంకరించుచున్నారు.)

ప్రియం—అయ్యో ! ఆభరణార్థమయిన నీరూపమున కాశ్రమమున లభించెడి యాయలంకారములు వికారములుగానున్నవి.

ఋషికుమారులు—(కానుకలు పట్టుకొని ప్రవేశించి) ఇవిగో నగలు. ఈమెకలంకరింపవలయును. (అందఱును చూచి యాశ్చర్య పడుచున్నారు.)

గౌత—వత్సా ! హరీతా ! ఇవియెక్కడివి ?

ప్రథముఁడు—గురువులయిన కణ్వనిప్రభావమువలనఁ గలిగినవి.

గౌత—ఏమి ? ఆయన మనసంకల్పమువలనఁ గలిగినవా ?

ద్వితీయుఁడు—కాదు వినుము. శకుంతలనిమిత్తమయి వనస్పతులనుండి పుష్పములు తెండని పూజ్యుడైన కణ్వమహర్షి మాకాజ్ఞయిచ్చెను. అందువలన నిష్పడు—

చ. తరువొకటిచ్చెఁ జంద్రవిశదంబగు మేలిమిపట్టువస్త్రమున్,

జరణ మలంకరింప నిడఁ జక్కనిలత్తుక నొక్కవృక్ష, మా

భరణము లిచ్చెఁ గొన్ని, మణిబంధముదాఁకను బైకినెత్తి త

త్తరులచిగుళ్లనవ్వువనదై వతపాణి పయోరుహంబులన్.

ప్రియం—(శకుంతలను జూచి) చెలియా ! ఈవనదేవతాప్రసాదము నీవు భర్తృగృహమునం దనుభవింపఁదగిన రాజ్యలక్ష్మికి సూచకముగా నున్నది.

శకుం—(లజ్జ నభినయించుచున్నది.)

ప్రథముఁడు—గౌతమా ! రమ్మ రమ్మ. స్నానముచేసివచ్చిన కణ్వమహర్షికి వనస్పతులసేవను నివేదింతము.

ద్వితీయుఁడు—అలాగుననే. (అని యిద్దఱును నిష్క్రమించు చున్నారు.)

ప్రియం—సఖీ ! మేమెప్పుడును భూషణముల నుపయోగించి నవారముకాము. అయినను జిత్రరువును వ్రాయనేర్చి యుండుటచేత నీయంగముల కాభరణముల నలంకరించుచున్నాము.

శకుం—మీనేర్పు నేనెఱుఁగుదును. (అప్పు డిద్దరును నగలు పెట్టుచున్నారు.)

(అప్పుడు స్నానముచేసివచ్చి కణ్వఁడు ప్రవేశించుచున్నాఁడు.)

కణ్వ—

ఉ. కొందలమందె డెందము శకుంతల తానివుడేగునం చయో !

క్రందుగ బాష్పరోధమున గంఠమునుం జెడె; దృష్టి మాంద్యముం బొందె; నొకింతపెంచిన తపోదనులే యిటుకుంద, నెంతగాఁ

గుందుదురో తమంతఁగనుకూఁతులఁ బాయుగృహస్థు లక్కటా !

(అని తిరుగుచున్నాఁడు.)

సఖు—సఖీ ! శకుంతలా ! నీకిప్పు డలంకార మయినది. ఇంక నీ వీ వెలిపట్టుచీరను గట్టుకొమ్ము.

శకుం—(లేచి కట్టుకొనుచున్నది.)

గౌత—బిడ్డా ! ఇదిగో నీతండ్రి యానందరసము వెల్లిగొలుపు కన్నులతోఁ గాఁగిలించుకొనువానివలె వచ్చుచున్నాఁడు. ఇప్పుడు గౌరవరేఖ నడుపుము.

శకుం—(సిగ్గుతో) అయ్యా ! నమస్కరించుచున్నాను.

కణ్వఁడు—కుమారీ !

క. అల శర్మిష్ట యయాతికి

వలెఁ బ్రేమాస్పదపుగమ్ము వరునకు నీవున్;

జెలువరొ ! యాసతి పూరుని

పొలుపున, సామ్రాజ్యమేలు పుత్రునిగనుమా.

గాత—దేవా ! ఆశీర్వాచనములుకావు. ఈరెండును బిడ్డకువరములే.

కణ్వ—కుమారీ ! ఇక్కడ నిప్పుడే హోమామముచేసిన యీ యగ్ని హోమాత్రునకుం బ్రదక్షిణంబు చేయుము.

శకుం—(అట్లుచేయుచున్నది.)

కణ్వ—(ఋక్చందస్సుచేత నాశీర్వాదించుచున్నాడు.)

గీ. వేదియంతట సమిధలు వెలుగుచుండఁ,

బ్రక్కలను దర్భనిచయంబు పలుపఁబడుచు,

హవ్యగంధంబునఁ గలుషమడఁచునట్టి

సిద్ధయాగాగ్ని నిను శుద్ధఁ జేయుఁగాత !

ఇప్పుడు బయలుదేరుము. (దృష్టినిగిడించి) ఏరీ యాశార్జరవ

శారద్యతులు ?

శిష్యులు—(ప్రవేశించి) దేవా ! ఇదిగోవచ్చినారము.

కణ్వ—శార్జరవా ! నీచెల్లెలికి దారిచూపుము.

శార్జర—అమ్మా ! ఈలాగు. ఈలాగు. (అని యందఱును నడుచుచున్నారు.)

కణ్వ—నన్నిహితములయియున్న యోతపోవనవృక్షములారా !

చ. ఎవతె జలంబు మీకిడక యెన్నఁడుఁద్రాగదు తానుముందుగా

నెవరితె ప్రేమచేఁ జిదుమ దీప్సితభూషణమయ్యు మీచిగు

ల్లెవతెకు మీరుతొల్ల ననలెత్తుట పండువుగాఁగనుండు నా

ప్రవిమలగాత్రి యేగుఁ బతిపజ్జకు నంద అనుజ్ఞ యీయరే.

(కోకిలకూతవిని)

గీ. ఈవిధంబునఁ బికమృదురావమునను

బ్రతివచనమిచ్చెఁగావున, వననివాస

బంధువర్గములయియున్న వసుమతీరు
హారములు శకుంతల ప్రయాణ మనుమతించె.

(ఆకాశమునందు.)

గీ. ఎడనెడను దమ్మికొలఁకుల నింపుమీతి,
తరులనీడలచే నెండతగులకుండి,
యంబుజపరాగమున మెత్తనగుచు, సతికిఁ
బథము శుభమిచ్చు ననుకూలవాయువులను.

(అందఱును విస్మయముతో నాలకించుచున్నారు.)

గౌత—బిడ్డా ! బంధువులయెడ స్నేహముగల యీవనదేవతలు
వెళ్లుటకు నీకనుజ్ఞ యిచ్చినవి. యీదేవతలకు మ్రొక్కుము.

శకుం—(నమస్కారపూర్వకముగా నడచి రహస్యముగా)
సఖీ ! ప్రియంవదా ! భర్తనుదర్శించుటకయి వేడ్కగలిగియున్నను,
ఆశ్రమమును విడువవలె ననుదుఃఖముచేత నాపాదములు ముందుకు
సాగకున్నవి.

ప్రియం—తపోవనమును విడువలేక సంచలించుచున్నది. నీవొ
క్కతెవేకావు. నీచేత విడువబడనున్న యీతపోవనముయొక్కయు
నవస్థనుజూడు.

గీ. మృగతతులు దర్భకబళంబు మ్రింగఁగట్టె ;
నెమిలిగుంపులు తమవర్తనములు మానె ;
పండుటాకులరాల్చుచు భస్మలతలు
బాష్పకణములు విడిచెడువగిది నుండె.

శకుం—(స్మరణకు దెచ్చుకొని) తండ్రీ ! నానహోదరియగు
మాధవీలతనివృథు సెలవడిగివచ్చెదను.

కణ్వ—బిడ్డా ! నీకు దానియెడఁ గల సోదరీస్నేహము నేనె
ఱుఁగుదును. అది యిదిగో దక్షిణమున నున్నది.

శకుం—(లతనుజేరి కాఁగిలించుకొని) లతానహోదరీ ! నీవు క్రొమ్మావితోఁగూఁడియున్నను, ఇచ్చట నీశాఖాభుజంబులచేత నన్నాలింగనము చేసికొమ్ము. ఇది మొదలుకొని నేను నీకు దూరస్థురాల నగుదును—ఓతంఁద్రీ ! దీనిని నాకుమాటుగాఁజూచుకొమ్ము.

కణ్వ—శకుంతలా !

గీ. తొలుత నీనిమిత్తము నేను దలఁచినట్లు
పుణ్యమున నీకుఁ దగుభర్తఁ బొందితీవు ;
మావిఁజేపట్టె నెలమి నీమాధవియును ;
గాన మీకయి యిఁకఁ జింత మానియుందు.

ఇఁక దారిని నడుపుము.

శకుం—ఇదిగో నాలతాపుత్రికయైన , వనజ్యోత్స్నతోఁగూడఁ జెప్పివచ్చెదను. (లతనుడాసి ముద్దుపెట్టుకొని) ఓబిడ్డా ! ఇన్నాళ్లు పెంచి నిన్ను దిగవిడిచి పోవుచున్నాననివాడిపోకు. మాతంఁద్రీగారు నిన్ను నామాటుగాఁ జూచుకొందురు. నన్నుఁబంపుము. (చెలికత్తెలతో) చెలులారా ! దీనిని మీయిద్దరికి నప్పగించెదను.

సఖు—మాయిద్దఱనెవ్వరికొప్పగించిపోయెదవు ? (అని కన్నీరు విడుచుచున్నారు.)

కణ్వ—అనసూయా ! ఏడువవలదు. మీరేకదా శకుంతలకు ధైర్యము చెప్పవలసినవారు ! (అందఱును నడచుచున్నారు.)

శకుం—నాయనా ! ఇదిగో పర్ణశాలనమీపమునఁదిరుగుచుఁ గడుపుతోనుండుటచేత మెల్లఁగా నడుచుచున్నయీతేడి యెప్పుడు నుఖప్రసవ మగునో యప్పుడే యాశుభవార్తఁ బెలుపుటకయి యెవ్వరినైనఁ బంపుము.

కణ్వ—నేనిది మఱచిపోను.

శకుం—(గమనప్రతిబంధమునటించి) ఎవరిది ? నాచీర వట్టు
కొనినిలుపుచున్నారు ! (అని వెనుకకు తిరుగుచున్నది.)

కణ్వ—బిడ్డా !

గీ. కఱకుకుశ గ్రుచ్చుకొని నోరు గాయమైనఁ,
బూయుచును గారనూనెను, బుండుమాన్పి,
ప్రేమచేఁ జామలనుమేసి, బిడ్డవలెను
బెంచుటను దాడిఁబాయ దీపిల్లలేడి.

శకుం—బిడ్డా ! సహవాసులఁ బరిత్యజించి యేగెడునన్నేల
వెంబడించెదవు ? పుట్టినతోడనే తల్లిచే విడువఁబడియుఁ బెరిగితివి.
ఇప్పుడును నాచే విడువఁబడిననిన్ను మానాయనగారే విచారించును.
ఇఁక వెనుకకు మరలుము. (అని యేడ్చుచు నడుచుచున్నది.)

కణ్వ—బిడ్డా ! కన్నులుతుడుచుకొని తిన్నఁగా దారిచూచి
నడువుము.

గీ. తెప్పలెత్తినకన్నులఁ గప్పి, దృష్టి
జాడ్య మిడుబాష్పముల నిల్పుస్థైర్యమునను ;
దారిచూడక నడువఁ, బదద్వయంబు
జాటు నీహెచ్చుతగ్గునరణియందు.

శాన్త—దేవా ! బంధుజను లుదక ప్రదేశమువరకే కూడ
రాఁదగినవారనిశాస్త్రము. ఇదిగో సరస్థిరము. ఇక్కడమాతోఁ
జెప్పవలయుదానినిజెప్పి మీరు వెనుక మరలఁ దగును.

కణ్వ—అట్లయిన మనమీపాలచెట్టు నీడను నిలుతము.

(అందఱును నడచి నిలుచున్నారు.)

కణ్వ—(తనలో) పూజ్యుడయిన దుష్కర్మతునకు మేమిప్పు
డేమని సందేశమువంపిన యుక్తముగా నుండును ? (అని యాలోచించు
చున్నాఁడు.)

శకుం—(రహస్యముగా) సఖీ ! చూడు. తామరాకుచాటున
దాగిన ప్రియవల్లభునిగానక యాతురయై చక్రవాకాంగన కూయు
చున్నది. ఇందుచే ముందుకార్యము దుష్కరమనుకొనియెదను.

అన—సఖీ ! ఇట్లుతలంపకుము.

గీ. ధవునిఁబాసియు నిది విషాదంబుచేతఁ
గరము దీర్ఘమారాత్రిని గడపుచుండు ;
విరహదుఃఖ మత్యంతదుర్భరమైయెన,
నోర్వఁజేయు నాశాబంధ మొనర దాని.

కణ్వ—శాబ్దకరవా ! మీరు శకుంతలను ముందుంచుకొని రా
జుతో నావచనములుగా నిట్లనవలయును.

శాబ్దక—దేవర యానతీయవలయును.

కణ్వ—ఉ. మమ్ములన త్తపోధనుల, మాన్యభవత్కులమున్, స్వబంధులన్
సమ్మతివేడ కీమె యెటొ సల్పిననీపయికూర్చి, నెంచి మా
కొమ్మనునేలుకొమ్మ సరికొమ్మలతో సమగౌరవంబునన్;
బిమ్మటిదెల్లభాగ్యమగుఁ; బేర్కొనరాదది యింతిబంధువుల్.

కణ్వ—బాలా ! నీకునుమేమిప్పుడు బుద్ధులు చెప్పవలయును.
మేమువనవాసులమయ్యును లోకకజ్ఞానము కలవారమేనుమీ.

శాబ్దక—ధీమంతులకుఁ దెలియనివిషయ మేదియుండును ?

కణ్వ—పుత్రీ ! నీవిక్కడనుండి పతిగృహమును బ్రవేశించి—

చ. గురులకు సేవఁజేయు మనుఁగుంగతిఁజూడుము నీసపత్నులన్
వరుఁడలుకన్వహించినను భర్తృవిరుద్ధపుగాకు మీసునన్ ;
పరిజనులందుఁజూపుము కృపం గడుఁ; బొందకు భాగ్యగర్వమున్;
తిరిగిన నిట్లు, కాంతుకు సతీత్వము కాంతలు ; నింద్యలొందుచోన్.
గౌతమి యిదియేవిధముగా నెంచునో !

కాత—వధూజనుల కుపదేశింపవలసినదింటే. బిడ్డా! ఇదియంతయు మనసున నాటించుకొమ్ము.

కణ్వు—బిడ్డా! నన్నును నీసఖజనమును కాఁగిలించికొమ్ము.

శకుం—అయ్యా! ఏమి! ప్రియంవదయుననసూయయుఁగూడ నిక్కడనుండియే మరలెదరా?

కణ్వు—బిడ్డా! వీరు నొకరికియ్యఁదగినవారే కాఁబట్టి వీరు నీతోఁగూడ రాఁగూడదు. నీతోఁగూడ గాతమివచ్చును.

శకుం—(తండ్రిని కాఁగిలించుకొని) మలయపర్వతమునుండి పెల్లగింపఁబడిన చందనలతవలెనే యిప్పుడు తండ్రియత్సంగమును విడిచి యన్యదేశమునందు నేనెట్లు ప్రాణములు నిలుపఁగలను?

(అని యేడ్చుచున్నది.)

కణ్వు—బిడ్డా! ఏమి యిట్లుభయపడుచున్నావు?

చ. గరిమ మహాకులీనుఁడగు కాంతునిపట్టపుదేవి వొచు. దు

ర్భరఘనకార్యవైభవము పైఁబడియుండి ప్రతిక్షణంబు, భాస్కరు నలవూర్వదిక్కువలెఁ గాంచి పవిత్రునిఁ బుత్రు వేగ, మద్విరహభవాతిదుఃఖమును బిడ్డ గణింపవు నీవు లేశమున్.

శకుం—(తండ్రిపాదములకు మ్రొక్కుచున్నది.)

కణ్వు—వాంఛితార్థసిద్ధి యగుఁగాక!

శకుం—(సఖులవంక తిరిగి) చెలులారా! మీరిద్దరును నన్నొక్కసారి కాఁగిలించుకొనుఁడు.

సఖు—(అట్లుచేసి) చెలీ! ఆరాజాకవేశ నిన్ను గురుతుపట్టలేక పోయినపక్షమున, నీవప్పు డతని కాతని పేరుచెక్కిన యాయుంగరమును గనఁబఱుపుము.

శకుం—మీయీసందేహముచేత నాదేహము కఠవమొందుచున్నది.

నఖు—చెలీ ! భయపడకు. అతిస్నేహ మెప్పుడును గీడుచు శంకించుచుండును.

శాబ్ద—అమ్మా ! ఎండ ఎక్కుచున్నది. నీవు త్వరపడవలెను.

శకుం—(ఆశ్రమమువంక తిరిగి నిలుచుండి) నాయనా ! నేను తిరిగి యెప్పుడీతపోవనమును జాతునోకదా ?

కణ్వ—బిడ్డా వినుము.

గీ. సకలమహికిని జరముగ నవతివగుచు,

నవని నప్రతిరధుని దౌష్యంతి నిలిపి,

పట్టికీఁ గుటుంబభరమిచ్చుభర్తఁగూడి,

శాంతవై చొత్తు వివ్వరాశ్రమము మరల.

గౌత—బిడ్డా ! ప్రయాణవేశమించిపోవుచున్నది. తండ్రినిఁక వెనుకకుఁబంపుము. (కణ్వనిజూచి) ఈమె యెంతతడవైనను మరలమరల మీతోనీలాగునఁ జెప్పుచునేయుండును. మీరు వెనుక మరలవలెను.

కణ్వ—మాతపోనుష్ఠానమునకు భంగము కలుగుచున్నది. కాఁబట్టి యిఁక మరలఁగోరెదను.

శకుం—(మరల తండ్రి నాలింగనము చేసికొని) నాయనా ! తపశ్చరణముచేతఁ జిక్కిపోయినయీదేహమును నానిమిత్తమయి మిక్కిలి కృశింపనీకుము.

కణ్వ—(నిట్టూర్పువిడిచి)

గీ. పర్ణశాలకు వాకిట బలికీఁగాను

దల్లి ! నీవిడ్డనివ్వరిధాన్య మడరి

కలయమొలచినమొలకలుగనఁగ, నాకు

వితతశోకోపశమన మేగతినిగలుగు ?

నడువు. నీకు మార్గమున మేలగుఁగాక !

(అని శకుంతలయు సహచరులును నిష్క్రమించిరి.)

సఖు—(శకుంతలపోయినవంక తడవుచూచి) కటకటా ! శకుంతల వనవీధిలోఁ గనుచాటయినది.

కణ్వ—(నిట్టూర్పువిడిచి) అనసూయా ! మీచెలికత్తె దాటి పోయినది. దుఃఖమడఁచుకొని మీరిటు నాతోఁగూడ రండు.

సఖు—తండ్రీ ! శకుంతలలేని యీతపోవనము పాడుపడినట్లున్నది. మేమెట్లుచొత్తుము ?

కణ్వ—స్నేహవృత్తిచేత మీకాలాగునఁ గనఁబడుచున్నది. (విచారముతోనడచి) ఆహా ! ఓబిడ్డలారా ! శకుంతలను మగనియింటికిఁ బంపివేసి యిప్పుడు స్వస్థతను బొందినాఁడను.

గీ. కన్యయెపుడుఁ బరునిసొత్తై కాన, దాని
నిప్పుడు ప్రతిగ్రహీతకు నప్పగించి,
దాపుడుధనంబు స్వామికిఁదార్చినట్టు
తెంతొ నిర్మలమయ్యె నాయంతరాత్మ.
(అని యందఱును నిష్క్రమించుచున్నారు.)

ఇది చతుర్థాంకము.



శ్రీ

అభిజ్ఞాన

శాకుంతలనాటకము.

—శక్తిశక్తిశక్తి—

పంచమాంకము.

రంగము—రాజమందిరము.

[అప్పుడు సింహాసనాసీనుడయి రాజును, విదూషకుఁడును

ప్రవేశించుచున్నారు]

విదూ—(చెవియిచ్చి) ఓమిత్రుడా! సంగీతశాలలోపల లక్ష్యముంచుము. మృదుమధురమయిన తేటపాటతో స్వరసమ్మేళనము వినవచ్చుచున్నది. దేవియైన హంసపదిక వర్ణములు నేర్చుకొనుచున్నదని తలఁచెదను.

రాజు—మాధవ్యా! ఊరకుండు. నేను వినియెదను.

(తెరమఱుగున పాడఁబడుచున్నది.)

ద్విపద. క్రొత్తపూఁదేనియఁ గ్రోలంగనీవు
చిత్తంబుననుగోరి స్వేచ్ఛగానవుడు
క్రొమ్మావివిరిదేనఁ గోర్కితీరంగ
నమ్మాడ్కిహాయిగా ననుభవించియును,
నిపుడివు మధుపమా! యింతలోనిచట
నవురూపమైన యాయంబుజవసతి
మరగి నుఖించెడుమాత్రన యెట్లు
మఱవఁగల్గితి తొంటిమావిమంజరినె?

రాజు—అహహా! ఈపాట రాగప్రవాహిని యగుచున్నది!

విదూ—ఈపాటలోని యక్షరార్థము తమకుఁ బూర్ణముగాఁ దెలిసినదాయేమి ?

రాజు—(చిఱునవ్వునవ్వి) ఈమె యొకప్పుడు నాచేతఁ బ్రేమిం పఁబడినది. అందుచేత వసుమతీదేవివిషయమయి యీమె నన్ను నిం దించుచున్న దనుకొనియెదను. మిత్రుడా ! మాధవ్యా ! నన్నునిపుణ ముగా నెత్తిపొడిచితివని హంసపదికతో నామాటలుగాఁ జెప్పుము.

విదూ—దేవరయాజ్ఞయిచ్చినట్లు చేసెదను. (లేచి) మిత్రుడా ! అప్పరసచేతిలోఁ బడిన విరాగునివలెనే యీమె యితరులచేఁ జట్టుప ట్టించి కొట్టించెడు నాకిక ముక్తియుండదు !

రాజు—పోయి నాగరికవృత్తితో నామెకుఁ దెలుపుము.

విదూ—ఏమిసంగతి ? (అని నిష్క్రమించెను.)

రాజు—(తనలో) అదియేమోకాని గీతార్థమునువిని ప్రియజన వియోగములేకయు నేనేమియుఁ దోచనివాడనుగా నున్నాడను. అట్లుకాదు—

గీ. మున్నెఱుఁగకయు మదినంటుపూర్వజన్మ
భవ్యసఖ్యముల్ స్మరణకు వచ్చుఁగాన
జనుఁడు సుఖతుఁడయ్యు సురూపచయముఁగనియు
సుస్వరంబుల వినియు నుత్సుకతఁగాంచు.

(అని యాకులపాటతో నుండుచున్నాఁడు.)

[అప్పుడు కంచుకి ప్రవేశించుచున్నాఁడు.]

కంచు—ఆహా ! నేనిటువంటియవస్థను బొందినాడనుగదా ?

గీ. అవహితుఁడనై కులాచారమనుచు నేను
దాల్చు నీవేత్రయస్థి, యంతఃపురములఁ
గాలమధికంబుచెల్లినకతన నిపుడు
నడువలేని నాకవలంబనమున కయ్యె.

ఓయీ! రాజునకు ధర్మకార్యము మిక్కిలి యనతిక్రమణీయము. అట్లయినను, ఇప్పుడేధర్మాసనమునుండి లేచినయీయనకు మరల శ్రమకలిగించు కణ్వశిష్యులరాకను దెలుపుటకు మనసుగొలుపకున్నది. అట్లుకాదు. ఈలోకతంత్రాధికారమున కేన్నఁడును విశ్రాంతి లేదు. ఎట్లన—

గీ. అర్కుఁడొక్కమొగినె యశ్వంబులనుగట్టు ;

రేయిఁబగలుఁదిరుగు వాయుదేవుఁ ;

డవనిభరముఁదాల్చు ననయంబు శేషుఁడు ;

ధరణిపాలురకును ధర్మమిదియ.

ఇఁకఁ గణ్వునినియోగము నడపెదను. (అని నడచి చూచి) ఈరాజు —

గీ. నడపి గజయాధముల, నెండఁబడుచుఁబగలు

శీతలస్థలి గజరాజుచేరునట్లు,

ప్రజలఁ దనకన్నబిడ్డలవలెను నడపి

స్వస్థచిత్తుఁడై నిర్జనస్థలముఁజేరె.

(సమీపించి) దేవా! జయమగుఁగాక ! జయమగుఁగాక ! ఇదిగో వీరె హిమవత్సర్వతప్రాంతవనవాసులయిన తపస్వులూ. కణ్వసందేశమునుగొని స్త్రీలతోఁగూడ వచ్చియున్నారు. విని దేవర యిచ్చవచ్చినట్లు చేయఁదగుచు.

రాజు — (ఆదరముతో) ఏమీ ? కణ్వసందేశము తెచ్చినవారా? కంచు — మఱియేమి ?

రాజు — ఆ శ్రమవాసులయిన వీరలను శ్రౌతవిధిచేత సత్కరించి స్వయముగానే తాను వారినెదుర్కొని తీసికొనిరావలయునని పురోహితుఁడయిన సోమరాతునితోనామాటలుగా విన్నవింపుము. నేనును దపస్విదర్శనమునకుఁ దగినచోటనుండి వారికయి ప్రతీక్షించుచుండెదను.

కంచు. — దేవర యాజ్ఞాపించినట్లు చేసెద. (అని నిష్క్రమించుచున్నాఁడు.)

రాజు—(లేచి) వేత్రవతీ! అగ్నిహోత్రశాలకు దారిచూపుము.

ప్రతీహారిణి—దేవా! ఇటు. ఇటు.

రాజు—(నడచి, అధికారదుఃఖమునుకనఁబఱచి) జనులందఱును
గోరినవస్తువులనుబొంది సుఖులగుచున్నారు. రాజులకో కార్యసాఫల్య
మయినను దుఃఖమే.

గీ. అగపడఁగనీదు చింత రాజ్యప్రతిష్ఠ ;

రాజ్యపాలనమెంతయు శ్రమకరంబు ;

దండమును జేతఁదాల్చుచిత్రంబువోలె,

రాజ్యమె శ్రమంబునిచ్చుచు శ్రమమునడఁచు.

వైతాళికులు—(తెరలో) దేవా! విజయమగుఁగాక !

ప్రథముఁడు—గీ. స్వసుఖమును జూడ కలసెదు జగముకొఱకు ;

బ్రతిదినంబును నీకు వ్యాపారమిదియె ;

చెట్టు తీతాతపముఁదాల్చి శిరసుచేతఁ,

దనదునీడచే నాశ్రితతాప మడఁచు.

ద్వితీయుఁడు—గీ. మరలిచెడు శిక్షచేసి దుర్మార్గచరులఁ ;

గలహము లడంతు, వారసి కాతుపీవు ;

బంధులెంతటి యైశ్వర్యవంతు లున్న,

బంధుకృత్యంబు నెఱపెదు ప్రజలకీవె.

రాజు—చింతాక్రాంతమనస్కుల మయియున్నను మేమివచ
నములచేత నభినవసత్వసంపన్నుల మయితిమి ! (అనినడుచుచున్నాఁడు.)

ప్రతీహారి—కొత్త గాఁదుడుచుటచేతఁ బ్రకాశించుచు సమీప
మున హోమధేనువున్నయగ్నిహోత్రగృహముయొక్క వెలుపటిగుమ్మ
మిదె దేవర యెక్కవలయును.

రాజు—(ఎక్కి పరిజనునిమూఁపుమీఁద చేయూతచేసి నిలు

చుండి) వేత్రవతీ! ఏమియుద్దేశించి పూజ్యుడయిన కణ్వమహర్షి నాయొద్దకు ఋషులనుబంపియుండును ?

చ. పరమతపోనిరూఢమునివర్యతపస్సులు విఘ్నమొందెనో !

యరయక యెవ్వరై న ఖలు లాశ్రమజంతుల కెగ్గుచేసిరో !

విరుల మదీయదోషమున వృక్షలతావళు లియ్యమానెనో !

యరయఁగలేక సంశయము నాకులపాటు మనంబుచెందెడున్.

ప్రతీ—తమ సుచరిత్రచేత సంతృప్తులయినఋషులు దేవరవారిని గొనియాడుటకయి వచ్చినారని నేనూహించెదను.

[అప్పుడు గౌతమీసహితయైన శకుంతలను ముందిడికొని మునులును వారిముందు కంచుకియు పురోహితుఁడును ప్రవేశించుచున్నారు.]

కంచు—ఆర్యులారా ! ఇటు. ఇటు.

శాబ్ద—శారద్యతా !

చ. ఇలనుమెలంగుభాగ్యనిధి యీన్యపుఁ, డేమియు మేరమీఱ కే
కులమున నెంతహీనుఁడును గుత్సితమార్గము పట్టఁ డొక్కఁడున్;
దలఁచెద నట్టులయ్యు, విజనస్థలి మున్ను సతంబునుంటచేఁ,
బలుజనులున్న యీగృహము వహ్నిపరీతగృహంబునల్లెదన్.

శార—పురప్రవేశముచేత నీవిట్లగుట యుక్తమే. నేనును—

ఉ. స్నాతుఁడు కల్మషాంగుఁ గనుచందమునన్, బటుమప్తవర్తనున్
బూతచరిత్రుఁడంచుగతి, భూరివినిద్రుతు మేలుకొన్నవాఁ
డాతతబుద్ధిలోఁ దలఁచునట్లుగ, స్వేచ్ఛమెలంగువాఁడు కా
రాతలబద్ధునట్లుగఁ దలంచెద నీయిహసౌఖ్యచిత్తులన్.

శకుం—(నిమిత్తమునుసూచించి) అయ్యో ! ఏమోకాని నాకుడికన్నదరుచున్నది.

గౌత—బిడ్డా ! నీకీయశుభము తొలంగునుగాక ! నీభర్తకులదే వతలు నీకుశుభములిత్తురుగాక ! (అని నడచుచున్నది.)

పురో—(రాజునుజూచి) ఓతపస్వలారా ! ఇదిగోవర్ణాశ్రమపరి
పాలనచేయు మహారాజింతకుమునుపే సింహాసనమునుదిగి మీనిమిత్త
ము నిరీక్షించుచున్నాఁడు. ఆయనను సందర్శింపుఁడు.

శాబ్ద—ఓమహాబ్రాహ్మణా ! ఇదియెంతయుఁ గొనియాడఁదగి
నదే. మేమివిషయమున మధ్యస్థులము.

గీ. తరులు ఫలసమృద్ధిని నమ్రతనువహించు;
మేఘములు నవోదకముల మిగులవంగు;
సత్పురుషు లుద్ధతులుగారు సరపదలను;
పటుపరోపకారులకు న్వభావ మిదియె.

ప్రతీ—దేవా ! ఋషులుప్రసన్నముఖవర్ణులయి కనఁబడుచు
న్నారు. అందుచేత వారువచ్చినకార్యము విశ్వాసయుక్తమయినదని నేన
నుకొనియెదను.

రాజు—(శకుంతలనుజూచి)

గీ. పయిని మేలిముసుంగును వై చికొనుచు,
మేనిచేలువంబు స్ఫుటముగాఁ గానఁబడక,
పండుటాకులలోఁ బల్లవంబుపగిది,
ఋషులనడుమనుండినయీమె యెవతియొక్కో ?

ప్రతీ—కుతూహలముగలదయి నాయూహతిన్నఁగా వ్యాపింప
కున్నది. అయిననీమెరూపము చూడఁదగినదిగాఁ గానఁబడుచున్నది.

రాజు—అవుఁగాక ! పరకళత్రమును దేటిచూడరాదు.

శకుం—(చేయిఱొమ్మునఁజేర్చుకొని తనలో) హృదయమా !
ఏమియిట్లు వడఁకుచున్నావు ? భర్తగారిభావము తెలిసికొన నించుక
ధైర్యము వహింపుము.

పురో—(ముందుకువచ్చి) ఇదిగో తపస్వులు విద్యుక్తముగా
నర్చింపఁబడినవారు. ఏదోవీరియుపాధ్యాయులు పంపిన సమాచారము
కలదట ! దేవా ! వినఁదగును.

రాజు—సావధానచిత్తుడనయి యున్నాను.

ఋషులు—(చేతులెత్తి) రాజా ! నీకు జయమగుఁగాక !

రాజు—మీకందఱకును నమస్కరించుచున్నాను.

ఋషులు—ఇష్టార్థసిద్ధి యగుఁగాక !

రాజు—మీతపస్సులు నిర్విఘ్నముగా సాగుచున్నవా ?

ఋషు—గీ. సాధుసంరక్షణము నీవు నలుపుచుండ,

సత్క్రియలకెట్లు విఘ్నముల్ సంభవించు ?

బిట్టుగ సహస్రకీరణుండు వెలుగుచుండఁ ,

బుడమి సంధకారంబెట్లు పుట్టనేర్చు ?

రాజు—నారాజశబ్ద మిప్పుడుగదా సార్థకమయినది ! పూజ్యుడయిన యాకణ్వమహాముని లోకానుగ్రహముకొఱకుఁ గుశలియై యున్నాఁడా ?

ఋషు—తపస్సిద్ధి గలవారికిఁ గుశలము స్వాధీనమే. ఆయన కుశలప్రశ్నపూర్వకముగా మీకీట్లు చెప్పమనియె.

రాజు—ఆయన యేమని యాజ్ఞాపించినారు ?

శాబ్ద—“ అన్యోన్యసంకేతముచేత నీవుమాపుత్రుకను వివాహమాడుటమీయెడఁగల ప్రీతిచేత నేనంగీకరించినాఁడను. ఎందుచేతనన—

గీ. యోగ్యతములలో నగ్రగణ్యుండ వీవు;

భువి శకుంతల రూపొందుపుణ్యరాసి;

తుల్యగుణయుక్తులగు దంపతులను గూర్చి,

బ్రహ్మ చిరకాలమునకును బాసెనీంద.

కాఁబట్టిగర్భిణియైన యీమెను సహధర్మాచరణమునకు స్వీకరింపవలయును ” అని

శౌత—అయ్యా ! నాకును గొంతచెప్పనిచ్చగలదు. కానినావచనమున కవకాశములేదు. ఎందుచేతనన—

గీ. గురుజనులయిష్ట మీయమకోరదయ్యె;

నాప్తబంధుల మీరును నడుగరైతి;

రిట్లు మీలోనె మీఠొనరించుకొన్న

పనికి నొండ్పొరులకు నేమి పలుకవలయు !

శకుం—(తనలో) భర్త యేమిపలుకునో !

రాజు—ఇవి యేటిమాటలు ?

శకుం—(తనలో) ఈవాగ్విజృంభణము నాకగ్నిహోత్రము గానున్నది !

శాబ్ద—ఏమిమీతాత్పర్యము ? మీరులోక వ్యవహారమున మిక్కిలిప్రవీణులుగదా ?

గీ. పుట్టినింటనె పతిగలపొలఁతి యున్న

జనులు శంకింతు రన్యథా సాధ్యునైనఁ;

గావునను దదప్రియనైనఁ, గాంతనెపుడు

బంధుజను లుంచఁ దలఁతురు భర్తకడనె.

రాజు—ఏమి ? మీమానివి పూర్వము నాచేత వివాహమాడఁ బడినదా ?

శకుం—(విషాదముతో మనసులో) హృదయమా ! నీకిప్పుడు బెడదసంభవించినది !

శాబ్ద—ఏమి ? చేసినపనియెడ ద్వేషమును ధర్మమును తప్పు టయు రాజునకుఁదగునా ?

రాజు—ఎందుచేత మీరీ యసత్యకల్పనగలప్రశ్న వేయుచు న్నారు ?

శార్ఙ్గ—ఈవికారములు తఱుచుగా నై శ్వర్యమత్తులకుఁ బుట్టడివే.

రాజు—(తనలో) నన్ను వీరు మిక్కిలి తిరస్కరించుచున్నారు.

గాత—బిడ్డా ! నీవు క్షణమాత్రము సిగ్గుపడకు. ఇప్పుడు నీ
మేలిమునుగును దీసెదను. అందువలన నీభర్త నిన్నానవాలుపట్టును.
(అని యట్లుచేయుచున్నది.)

రాజు—(శకుంతలనుజూచి తనలో)

చ. ఎదురను గానిపించు నిదె యాయసమానసురూప మార ! నే
నిది మొదలం గ్రహించితి నొ యే గ్రహింపనొ నిశ్చయింపలే
నెద ; హిమపూర్ణకుందమున కేగి ప్రభాతమునందుఁ గాంచుతు
మ్మొదకరణిం ద్యజింపను దమిన్ గ్రహియింపను జాల నిత్యతీన్.

ప్రతీ—ఆహా ! రాజుధర్మదృష్టి ! అనాయాసముగా లభించిన
యిటువంటిరూపమునుజూచి మఱియెవ్వఁ డాలోచించును ?

శృంగార—రాజా ! ఏమి యూరకున్నావు ?

రాజు—ఓతపోధనా ! ఎంతయాలోచించినను నేనీమెను బరిగ్ర
హించుట స్మరణకురాలేదు. అట్లుండఁగా స్పష్టముగాఁ గనబడుచున్న
గర్భచిహ్నములుగలయీమెను నేనెట్లు భార్యనుగా నంగీకరింపుదును ?

శకుం—(తనలో) ఈయనకు వివాహవిషయముననే సందేహ
ము కలిగినది. ఇక దూరముపోయిన నాయాశయెందుకు ?

శృంగార—ఇదినీకుఁదగదు.

గీ. దొంగిలినసొత్తు దండ్యుఁడౌదొంగకడకె

మరలఁ బంచినకరణి, నమ్మాని నీవు

కైకొనినయాత్మతనయను గౌరవమున

నీకడకుఁ బంపుట నతండ్రి నింద్యుఁడిపుడు.

శార.—శార్జరవా ! నీవిప్పుడూరకుండుము. ఓశకుంతలా !

మేము చెప్పఁదగినది మేము చెప్పితిమి. అందునకితఁ డీవిధమునఁబలు
కుచున్నాఁడు. ఈయనకు నమ్మకము పుట్టునట్లు ప్రత్యుత్తరము నీవుచె
ప్పము.

శకుం.—(తనలో) అటువంటి యనురాగమున కిట్టిగతి వట్టినప్పుడు నేనుదలఁపించిన ప్రయోజనమేమి ? ఇంక నన్నుఁగూరించి నేను దుఃఖపడ వలసినదే. నిశ్చయము. (ప్రకాశముగా) ప్రాణేశ్వరా ! (అని సగము చెప్పి) ఇప్పుడు వివాహమునందే సంశయము గలిగినదిగనుక, ఇట్లుపిలువఁదగదు. ఓపారవా ! నాఁడా ప్రకారముగాఁ దపోవనమునందు స్వభావముచేత బేలహృదయముగల నన్ను నీవెన్నోబాసలు చేసి మోసపుచ్చియిప్పుడీవిధమయినమాటలచేతనన్నునిరాకరించుట నీకుఁదగునా ?

రాజు—(చెవులుమూసికొని) పాపము శమించుచుగాక !

గీ. వసుధఁ గూలంకషనదీ ప్రవాహ మచ్ఛ
జలమును దటస్థతరువును గలఁచునట్లు,
మామకకుల ప్రశక్తినిమాప, నన్నుఁ
బాశకునిఁజేయనుం బాటుపడిదవేల ?

శకుం—మంచిది ! తమరు నిజముగాఁ బరభార్య యనుశంకచే తనే యిట్లయితేరేని, ఈయానవాలుచేతఁ దమసందేహనివారణము చేసెదను.

రాజు—ఇదియు తమపక్షము.

శకుం—(ఉంగరపువ్రేలుతడవి) నావ్రేలియుంగరములేదు. (అని విషాదముతో గౌతమిని జూచుచున్నది.)

గౌత—శక్రావతారములో శచీతీర్థోదకమునకు నీవు మ్రొక్కినప్పుడు నీయుంగరము జాఱిపోయినది కాఁబోలును !

రాజు—(చిఱునవ్వునవ్వి) ఇందుచేతనే స్త్రీలు సమయోచిత బుద్ధి కలవారనిచెప్పుదురు.

శకుం—ఇందులో విది యిప్పుడు తనసామర్థ్యమును జూపెను. మీకు మఱియొకటిచెప్పెదను.

రాజు—ఇప్పుడు చెప్పెడుదాని న్వివలయును.

శకుం—ఒకనాఁడు నవచూలికామంటపమునందుఁ దామరాకు దొప్పలోని నీరు తమచేతిలోఁ బోసికొంటిరి.

రాజు—వినుచున్నాఁడను. అనంతరము.

శకుం—ఇంతలో నా పెంపుడుబిడ్డయైన దీర్ఘాశాంగ మనులేడి పిల్ల సమీపమునకువచ్చెను. మీరు కనికరముగలవారయి నీవే ముందుగా నీరుత్రాగుమని దానిని నీరు చూపి పిలిచితిరి. పరిచయము లేక పోవుటచేత నది మీచేతసమీపమునకు రాదయ్యెను. పిమ్మట నీరు నేను చేతఁబట్టుకొఁగానే యది స్నేహముచేత . దగ్గరకు వచ్చెను. అప్పుడు నన్ను మీరీవిధముగా మేలమాడితిరి—అందఱును బంధువులయెడ విశ్వాసముంతురు; మీరిరువురును నరణ్యసంభవులు.

రాజు—స్వకార్యనిర్వహణనిపుణలయిన స్త్రీలీ మొగలయిన తేనె లొలుకుకల్లమాటలతో భోగపరాయణులు నాకర్పింతురు.

శాత—ఓమహాభాగా ! ఇట్లుశలంపఁదగదు. తపోవనమునందుఁ బెరిఁగిన యీమె కపటమెఱిఁగినదికాదు.

రాజు—ఓవృద్ధతపస్విని !

చ. అరయఁగ మానవేతరములై శగుజాతువులందు స్త్రీలలోఁ గరము నిసర్గపాటవము గన్నడఁ, జెప్పఁగ నేల ప్రాజ్ఞతా తరుణులమాట ? తాఁ బరభృతప్రకరం బితరద్విజాళి నం బరమున కేగుదాఁకఁ బెనుపంగనొనర్పడె కన్నబిడ్డలన్ ?

శకుం—(రోషముతో) కుత్సితుఁడా ! నీహృదయానుమానము చేత నితరుల నట్లే చూచుచున్నావు. పైకి ధర్మకవచమును దొడిగి గడ్డికప్పియున్న నూతివలె నున్నవిన్నెవ్వరు పోలఁగలరు ?

రాజు—(తనలో) నాకు మనస్సునందు సందేహముపుట్టించుచు, కపటములేనియట్లే యీమెకోపము కనఁబడుచున్నది. అట్లేకదా ?

చ. స్మరణకురాక క్రూరముగ స్వాంతములోపలఁ దాపముందుచున్
గరము రహస్యపుంబ్రణయగాధ మెఱుంగఁగలేనినాపయిన్
దరుణి యపారకోపమునఁ దద్దము నేత్రములెఱ్ఱఁజేసి వం
కరలగుకన్బొమ్మల్ విఱుచుఁ గా స్మరచాపవిఖండనక్రియన్.

(ప్రకాశముగా) ఓకళ్యాణీ! దుష్యంతునినడత యందరకుం దెలిసినదే.
అయినను నేనిది తెలియఁజాలకున్నాను.

శకుం—మేలు! పూరువంశజుడను నమ్మకముచేత నాలుక తే
నెయు హృదయము విషమునై నవానిచేతఁబడి నేనిక్కడ స్వచ్ఛంద
సంచారిణినిగాఁజ్ఞేయఁబడితిని. (అని చీరచెఱఁగుతో ముఖముకప్పకొని
యేడ్చుచున్నది.)

శృంగ్—ఈలాగున స్వతంత్రించి బుద్ధితేనిపని చేసినందుకుఁ
దాపమనుభవింప వలసినదే.

గీ. ఏకతమ బాంధవము నల్పునెడను దాను
బదిగఁ బరికించి మఱిచేయ వలయునెపుడు;
హృదయ మెఱుంగక పరులతోఁ బదరిచేయు
సౌహృదమె విరోధమగు నీచందముననె.

రాజు—అయ్యా! ఏమి మీరునునీమెమాటలనేనమ్మి నాయం
దేదోషారోపణము చేసి నన్ననిందించుచున్నారు?

శార్దూ—(అసూయతో) నావ్యత్యస్తవాక్యమును దమరుచిత్త
గింపవలయును.

గీ. అప్రమాణంబెయగు జన్మమాదిగాఁగ
సతముఁ గౌటిల్యమెఱుంగని జనముమాట;
అన్యవంచనమే విద్యయట్లునేర్చు
వారెపో సత్యవాదులు వసుధమీఁద.

రాజు—ఓసత్యవాదీ! మీరుచెప్పినప్రకారమే నేనొప్పుకొని
యెదను. ఈమెను వంచించుటవలన మాకేమిలాభము?

శార్ఙ్గ—పాపము.

రాజు—ఓయీ ! పౌరవులు పాపమును గోరుదురనుట నమ్మఁదగినదికాదు.

శార్ఙ్గ—శారద్యతా ! మనకు మాఱుత్తరముతోనేమిప్రయోజనము ? మనము గురుసందేశమును నిర్వర్తించితిమి. ఇంక వెడలిపోవుదము. (రాజుతో)

క. ఈవెలఁదుక నీభార్యయె
యీవేలిన నేలుకొమ్మి, యేలకయున్నన్
బోవిడువు, మాండ్రయెడఁ బతు
లే విను సర్వాధికారు లిల నన్నిటికిన్.

గాత—ముందునడువుఁడు. (అని యందఱును బయలుదేలుచున్నారు.)

శకుం—ఈకుత్సితునిచేత మోసపోతిని. ఇంక నాగతియెట్లు ? దుఃఖములోమునిఁగి యున్ననన్ను మీరును విడిచి పెట్టెదరా ? (అని వెంటఁబడుచున్నది.)

గాత—(నిలిచి) వత్సా ! శార్ఙ్గరవా ! పాపము శకుంతలదైన్యముతోవిలపించుచు మనవెంట వచ్చుచున్నది. భర్తచేఁ గ్రూరముగా వదలిపెట్టఁబడి బిడ్డ యేమిచేయఁగలదు ?

శార్ఙ్గ—(రోషముతో వెనుకతిరిగి) ఓసి దుర్మార్గురాలా ! ఏమి ? స్వాతంత్ర్యము నవలంబించుచున్నావు !

శకుం—(భయముచేత వడఁకుచున్నది.)

శార్ఙ్గ—శకుంతలా !

గీ. అవనిపతి యన్నయట్ల నీ వగుదువేని,
కులము చెడిననీ వేల నీకూర్మిపితకు ?

నీచరిత శుద్ధమంచును నీవెఱింగి

తేని, పతియింట దాన్యంబె హితము నీకు.

నిలువు. మేమువెల్లెదము.

రాజు—ఓతపస్వీ! ఈమె నేలదూషించెదవు?

క. కుముదంబులకే శశియును

గమశంబులకే రవియు వికాశమొసంగున్ ;

స్వమన మటు జితేంద్రియులకు

విముఖం బగుఁ బరవధువులబిగికొఁగిలికిన్.

శాబ్ద—అన్యసంగముచేతఁ బూర్వవృత్తాంతమును మఱచి
పోయియున్నప్పు డధర్మభీరుత్వ మెట్లుకలుగును?

రాజు—(పురోహితునితో) ఇందులో గురుత్వలఘుత్వములు
మిమ్మే యడుగుచున్నాను.

గీ. ఏనె మూఢుఁడనై తినొ, యీమె కల్ల

లాడెనో, యనిసంశయ మయినయిప్పు

డే స్వభార్య విడుచు వాఁడనే యగుదునో?

యన్యసతి నంటుపాతకి నగుదునొక్కొ?

పురోహితుఁడు—(ఆలోచించి) ఇప్పుడిట్లుచేయవచ్చును.

రాజు—తమరాజ్య యియ్యవలెను.

పురో—ఈమె ప్రసవమగువఱకును నాయొంట నుండవచ్చును.

అట్లేలచెప్పెదవంటిరేని, మీరు చక్రవర్తియగు పుత్రునిఁగందురని
యీవఱకే పెద్దలు చెప్పియున్నారుగదా? మునిదాహిశ్రుఁ డాలక్ష
ణములు గలవాఁడయినపక్షమున, సంతోషపూర్వకముగా నీమెను
దమరంతఃపురమునకు రప్పించుకొనుఁడు. మఱియొకలాగయ్యెనేని
యీమెను దండ్రికడకుఁ బంపుట యుండనేయున్నది.

రాజు—గురువుగారి యిష్టానుసారము చేయుఁడు.

పురో—బిడ్డా! నావెంటరమ్ము.

శకుం—ఓభూదేవీ ! నీలోనికి నాకు దారియిమ్ము. (అని యేడ్చుచు పురోహితునితోడను తపస్వులతోడను నడుచుచున్నది.)

రాజు—(శాపముచేత జ్ఞప్తిలేనివాడయి శకుంతలసంగతియే యాలోచించుచున్నాడు.)

(తెరమఱుగున) ఆశ్చర్యము ! ఆశ్చర్యము !

రాజు—(ఆలకించి) అది యేమయియుండునో !

పురో—(ప్రవేశించి విస్మయముతో) దేవా ! అద్భుతము పుట్టినదిగదా ?

రాజు—అదియేమి ?

పురో—దేవా ! కణ్వశిష్యులు మరలఁగానే—

గీ. తనయదృష్టంబు నిందించుకొనుచు బాల

బాహు లెగనెత్తి యేడ్వ నుపక్రమించె ;

రాజు—తరువాత నేమిసంభవించినది ?

పురో—అప్పరస్తీర్థమున మింటి కామఁ గొనుచు

నెగసె వెసఁ గాంతిరాశియకా యింతి యొక తె.

(అందఱు నాశ్చర్యపడుచున్నారు.)

రాజు—భూదేవా ! ఆమెను మనము ముందేవిడిచిపెట్టితిమి. వ్యర్థమయినవిచారముతో మీరేల వెదకెదరు ? విశ్రాంతిఁబొందుఁడు.

పురో—(చూచి) విజయమగుఁగాక ! (అనినిష్క్రమించుచున్నాడు)

రాజు—వేత్రవతీ ! నామనస్సు వ్యాకులముగానున్నది. పడక గదికి మార్గము చూపుము.

ప్రతి—దేవా ! ఈలాగు. ఈలాగు. (అని బయలుదేలుచున్నది)

రాజు—గీ. ఏవిరాకరించినతాపసేంద్రనుతను

దారనుగ నెంతమాత్రంబుఁ దలఁప నేను ;

డెంద మట్లయ్యు సంతాప మొందు చివుడు


ప్రత్యయముపుట్ట బోధించుపగిది నుండె.

(అని యందఱును నిష్క్రమించుచున్నారు.)

శ్రీ

అభిజ్ఞాన

శాకుంతలనాటకము.



పంచమషష్ఠాంకమధ్యమునందు ప్రవేశకము.

రంగము—రాజమందిరద్వారము.

(అప్పుడు పురితలవరియగు శ్యామకుఁడు పెడరెక్కలుకట్టిన యొక పురుషుని తీసికొని రక్షకభటులతోఁ బ్రవేశించుచున్నాడు.)

రక్ష—(వానినికొట్టి) ఓరిదొంగా! రత్నముందాపునప్పుడు పేరుచెక్కినరాజుగారి యీయుంగరము నీకెక్కడనుండివచ్చినది? చెప్పు.

పురు—(భయము నటించుచు) అయ్యలారా! దయచేయుఁడు. నే నిటువంటిపని చేయువాఁడనుగాను.

ప్రథముఁడు—ఓరీ! నీవు సద్రాహ్మణుఁడవని విచారించి పరిగ్రహింపుచుని రాజుగారు నీ కీదాన మిచ్చినారురా?

పురు—ఇప్పుడు నేఁ జెప్పనదివినుఁడు. నేను శక్రావతారతీర్థ సమీపవాసినై నబెస్తను.

ద్వితీయుఁడు—ఓరిదొంగా! మేము నీజాతియడిగినామురా?

శ్యామకుఁడు—ఈచోరునినంతయు వరుసగాఁ జెప్పనిండు. వీనిని మధ్య నడ్డపెట్టవలదు.

రక్ష—ఆయన యాజ్ఞాపించినప్రకారము చెప్పు.

పురు—నేను వల, గాలము మొదలయిన చేపలనుబట్టుసాధన ములచేతఁ గుటుంబభరణము చేసికొనుచున్నాను.

శ్యామ—(నవ్వి) ఇప్పుడు నీజీవనము బహు పరిశుద్ధమయినది.

పురు—దేవా! తమరిట్లు సెలవియ్యరాదు.

గీ. గర్హితమై యైనను, స్వజాతికర్మ మెపుడు
వదలఁగూడదుగాదె యెవ్వారలకును;

తొనురుడు పశుమారణకర్మచేత

దారుణుండైన, మృదువెయకా దయనుబూని.

శ్యామ—తరువాత. తరువాత.

పురు—ఒకనాడు నేనొకయెఱ్ఱచేపను గోసితిని. అప్పుడు దానికడుపులో రత్నప్రభాభాసుర మయిన యాయుంగరము కనబడినది. తరువాత నేను దీని నమ్మజూపుచు మీచేతఁ బట్టుపడితిని. మీరు నన్నుఁ జంపిననుసరే, విడిచిననుసరే. ఇది వచ్చినవిధమింతే.

శ్యామ—జానుకా ! పొలసుకంపును వికారరూపమునుగల వీడు నిస్సంశయముగాఁ జేపలవాడే. వీని కీయుంగరమువచ్చుటయే విచారింపవలయును. మనము రాజగృహమునకుఁ బోవుదము.

రక్ష—మంచిది—ఓరిదొంగా ! రారా. (అని యందఱు నడుచుచున్నారు.)

శాల్య—సూచకా ! వీనిని బురద్వారమున నప్రమత్తులరయి కాచియుండుడు. ఇప్పుడీయుంగరము వచ్చినవిధము రాజునకు నివేదించి యాతనియాజ్ఞ పొందివచ్చెదను.

రక్ష—అయ్యా ! ప్రభువువారియనుగ్రహసంపాదనమునకయి పొమ్ము.

(శ్యామకుడు నిష్క్రమించుచున్నాడు.)

ప్రథముఃకు—జానుకా ! శ్యామకుఁ డాలస్యము చేయుచున్నాడు !

ద్వితీ—రాజులవద్ద సమయముకనిపెట్టి యనునరిపవలయును గదా ?

ప్రథ—జానుకా ! వఘ్యుడయిన వీనికిఁ బూలుచుట్టుటకు నాచేతులు తొందరపడుచున్నవి. (అని వానిని జూపుచున్నాడు.)

పురు—స్వామీ ! నన్న కారణముగాఁ జంపుట మీకుఁదగదు.

ద్వితీ—(చూచి) అదిగో మాస్వామి పత్రిక చేతఁబట్టుకొని రాజుగారియాజ్ఞనుబొంది యిటు మొగంబయి కనఁబడుచున్నాఁడు. ఓరీ ! నీవిఁక గ్రద్దలకు బలియగుచువు. లేదా కుక్కల నోరనైనను బడెదవు.

శ్యామ—(ప్రవేశించి) సూచకా ! ఈపల్లెవానిని విడిచి పెట్టుము. వీని కీయుంగరము వచ్చినసంగతి సరిగానున్నది.

సూచ—దేవర యాజ్ఞాపించినట్లు చేసెదను.

ద్వితీ—వీఁడు యమమందిరముఁ జొచ్చి మరలవచ్చినాఁడు.
(అని వానికట్లు విప్పచున్నాఁడు.)

పురు—(శ్యామకునకు మ్రొక్కి) స్వామీ ! ఇఁక నాకు జీవన మెట్లు ?

శ్యామ—ఇదిగో రాజుగారు నీ కుంగరము, వెలనుగూడ బహు మానము దయచేసిరి.
(అని వానికి ధనమిచ్చుచున్నాఁడు.)

పురు—(నమస్కారపూర్వకముగా పుచ్చుకొని) రాజుగారు నన్ను రక్షించినారు.

సూచ—ఒక్కరక్షించుటయేకాదు నిన్నుఁ గొఱతనుండి దింపి యేనుఁగుమూఁపుమీఁది కెక్కించినారు.

జాను—అయ్యా ! ఉంగరమునందు రాజుగారికి మిక్కిలి మక్కువ కలిగియుండునని యీబహుమానమే చెప్పుచున్నది.

శ్యామ—అమూల్యమయిన యారత్నమునందు రాజుగారికిఁ బ్రీతిగలదని యిందునుబట్టి నేనచుకోను. దానిని జూచుటచేత వారి కిష్టజను లెవ్వరో తలఁపునకువచ్చిరి. వారు స్వభావగంభీరులయినను ముహూర్తకాలము కన్నుల నీరు పెట్టుకొనిరి.

సూచ—శ్యామకునకు రాజుగారిసేవ దొరకినదిగదా ?

జాను—ఓయీ ! ఈచేపలదానిమగనిలాభము నిమిత్తమని చెప్పు. (అనివానివంక నసూయతో చూచుచున్నాడు.)

పురు—అయ్యలారా ! ఇందులో సగము మీకు సుహృద్భావము వెలగా నిచ్చెదను.

సూచ—ఈమాత్రము తగును.

శ్యామ—జాలరీ ! ఇప్పుడు నీవు గొప్పప్రియమిత్రుడ వైతివి. మద్యముసాక్షిగా మనము ప్రథమమైత్రి చేసికోవలెను. కాబట్టి కల్లంగడికే పోదము.

పురు—అలాగే. (అని యందఱును నిష్క్రమించిరి.)

ష ష్ఠాంకము.

రంగము—ప్రమదావనము.

(అప్పు డాకాశయానముచేత సానుమతి యనునప్పరస ప్రవేశించు చున్నది.)

సాను—సాధుజనులు స్నానముచేయునంతవరకు నప్పరస్తీర్థ సన్నిధానమునందు నేను జేయఁదగినపనిని నిర్వర్తించితినిగనుక, ఇప్పు డారాజర్షియొక్క వృత్తాంతమును గనుఁగొనెదను. మేనకచుట్టరికము చేత శకుంతల యిప్పుడు నాకు దేహసదృశమైనది. పుత్రికకొర కామె నన్నిక్కడకుఁ బంపినదిగదా ? (అంతటనుజూచి) ఇదియేమోకాని వసంతోత్సవసమయ మయినను, ఈరాజగృహమునం దేమియు నుత్సవమారంభింపనట్లు కనఁబడుచున్నది! నాకు ధ్యానముచేతనే సమస్తమును దెలిసికొను శక్తి కలదు. అయినను నా చెలియొక్కమాట మన్నింపవలయును. కాబట్టి యీయుద్ధానపాలకురాండ్రకిద్దరికిని దిరస్కరిణీవిద్యచేతఁ గనఁబడక వీరిప్రక్కనేయుండి చూచెదను. (అని దిగినట్టభినయించి నిలిచెను.)

[అప్పుడు మామిడిచిగురుచూచుచు నొకచేటికయు, దానివెనుక

వటియొకచేటికయుఁ బ్రవేశించుచున్నారు.]

మొద—గీ. హర్ష మిచ్చుచుఁ బికముల, కలవసంత

మాసమునకుచు బ్రాణనమాన మగుచు,

తుమ్మెదలపాదములకు భంగముకూర్చు

చూతము ఋతుమంగళముగఁ జూతునేను.

రెండవది—ఓపరభృతికా ! నీవొంటిగా నేమియాలోచించు
చున్నావు ?

మొద—ఓమధురికా ! మావిమొగ్గనుజూచి పరభృతిక
యున్మత్తయగుచున్నది.

రెండ—(సంతోషముతో త్వరితముగావచ్చి) ఏమీ ! వసంత
కాలమువచ్చినదా !

మొద—మధురికా ! నీకిప్పు డిది మదవిభ్రమముగల పాట
లకుఁ గాలము.

రెండ—సఖీ ! నన్నుఁ బట్టుకొమ్ము. నేనిప్పుడు కొనకాళ్ళ
మీఁదనిలిచి మన్మథపూజకొరకు మామిడిచిగుళ్లు కోసెదను.

మొద—పూజాఫలములో నాకును సగమిత్తువేని పట్టుకొని
యెదను.

రెండ—నేననకపోయినను నీకదిసిద్ధించును. మనకు శరీరములు
వేరై నను బ్రాణ మొక్కటియేకదా ! (అని సఖినిపట్టుకొని నిలిచి
మామిడిచిగురు గోయుచున్నది.) ఓసీ ! వికసింపకపోయినను మామిడి
మొగ్గ తొడిమ త్రుంచుటచేత నువాసన కొట్టుచున్నది. (కపోత
హస్తముపట్టి)

గీ. ఓరసాలప్రవాళంబు ! యొనరనిన్ను

ధనువు చేతనుదాల్చు కామునకు నిత్తుఁ ;

గావునను బాంధయువతిలక్ష్యంబ వగుచుఁ
బంచశరునకు నాటవబాణ మగుము.

(అని మామిడిచిగురును జిమ్ముచున్నది.)

కంచుకి—(తెరచాటుచుండి ప్రవేశించి కోపముతో) మీరు
దేహము తెలియకున్నారు! ప్రభువువారు వసంతోత్సవము వల్లదని
నిషేధించియుండఁగా మీరేల మావి మొగ్గలను గోయనారంభించి
నారు? కోయవలదు.

ఇద్దఱు—(భయపడి) అయ్యా! క్షమింపుము. మే మిది
యెఱుఁగము.

కంచు—మీరు వినలేదాయేమి? ఈవసంతమునఁ బూచు
వృక్షములును వాని నాశ్రయించియున్నపక్షులును గూడ రాజుగారి
యాజ్ఞకుఁ గట్టుపడినవి. ఎట్లన—

చ. చిరముగఁ బైకి వెల్వడియుఁ జిమ్మదుపుప్పొడి మావిమొగ్గయున్ ;
గురువకమున్ దగ న్నిలిచెఁ గోరకరీతినె సిద్ధమయ్యునున్ ;
బురుషపికంబుమ్రొంగె రుతమున్ గళమంచునె శీతమేగియున్ ;
మరుఁ డుడిపెన్ శరంబు నమమున్ వెఱఁదూణమునుండితీయుచున్.

సాను—సందేహములేదు. రాజేంద్రుఁడు మహాప్రభావ
సంపన్నుఁడు.

మొద—అయ్యా! కొన్ని దినములక్రిందట రాజుగారిబావ
మఱఁదియగు మిత్రావసువు మమ్ము రాజుగారి చరణసన్నిధానము
నుండి ప్రమదవనపరిపాలనకర్మ మిచ్చి పంపివేయుటచే నాటనుండి
మేమిక్కడనుండినందున మాకీవృత్తాంతము తెలియలేదు.

కంచు—కానిండు. మీరిక నీప్రకారముగా నడవఁగూడదు.

ఇద్ద—అయ్యా! మాకు వినవేషకగానున్నది. రాజుగారు
వసంతోత్సవము నెందుచేత మాన్నినారో మేము వినఁదగినయెడలఁ
జెప్పుఁడు.

సాను—మనుష్యు లుత్సవప్రియులు గదా ? దీనికేదో గొప్ప కారణ ముండవలయు.

కంచు—ఇది వెల్లడియైనవిషయము మీకుఁ జెప్పకపోనేల ? రాజుగారికి శకుంతలను విడనాడుటవలనఁ గలిగిన లోకాపవాదము మీచెవిని బడలేదా యేమి !

ఇద్ద—ఉంగరమును చూచినంతపర్యంతము శ్యామకునివలన విన్నాము.

కంచు—అందుచేఁ జెప్పఁదగినది కొంచెమేయున్నది. ఎప్పుడు తమయుంగరమును జూచుటవలన రాజుగారు “పూజ్యరా లయిన శకుంతలను మేము రహస్యమున వివాహమాడినది సత్యమే. అజ్ఞాన మువలన విడిచిపెట్టితి” మని తలఁచిరో, యప్పుడు మొదలుకొని రాజుగారు పశ్చాత్తాపమును బొందుచున్నారు. ఎట్లన—

ఉ. ఒల్లఁడు రమ్యవస్తుతతియున్, గొలువియ్యఁడు మంత్రికోటికిన్
దొల్లిటియట్ల ప్రత్యహము, దొడ్లుచుఁ బాన్పున నిద్రలేక వ
త్తిలును రాత్రు, లంతిపురిఁ ద్రిమ్మరుకొమ్మలపేరు మార్చి రం
జిల్లునదర్హ వాక్యములు చెప్పి కడున్ వెఱఁగొందు లజ్జచేన్.

సాను—నాకు మనఃప్రియముగా నున్నది.

కంచు—అందుచేత మనస్సు వికలమయి రాజుగారు వేడుక మానిపించినారు.

ఇద్ద—సరి ! సరి !

(తెరలో) మీరు రండి రండి.

కంచు—(ఆలకించి) కాంతలారా ! రాజిక్కడనే యున్నాఁడు. మీరు మీపనియందుండుఁడు.

ఇద్ద—ఆలాగే.

(అని వెళ్లుచున్నారు.)

(అంతట పశ్చాత్తాపమునకు తగినవేషముతో రాజును,
విదూషకుఁడును, ప్రతీహారియు ప్రవేశించుచున్నారు.)

కంచు—(రాజునిజూచి) ఓహోహో! కొన్నిరూపములు సర్వా
వస్థలయందును రమణీయముగానే యుండును! ఈవిధముగాఁ జింతా
కులుఁడయి యున్నను రాజు, ప్రియదర్శకుఁడుగా నున్నాఁడు! అవును.

సీ. మఱివిశేషంబుగ మండనసముదాయ

మేమియుఁదాల్పక, యెడమచేతఁ

జెలువంబుమీఱ ముంజేతికిఁ బంఘారు

కడియంబుమాత్ర మొక్కటి ధరించి

శ్వాసాతిశయమునఁ జాలంగశోషిల్లి

యరుణిమదూలినయధర మొప్ప,

సరిలేనిచింతల జాగరణంబులఁ

గడునెఱుంగ నట్టికనులు గలిగి,

చిక్కియుండియు నొర! యీక్షితివరుండు

తనదుమహనీయతేజోవితానమునను

సానఁబట్టినరత్నంబు చందమునను

దనకృత్యంబు తోఁపక తనరు నిపుడు.

సాను—(రాజును జూచి) నిరాకరించుటచేత నవమానింపఁ
బడియు శకుంతల యీతనినిమిత్తమయి కృశించుచుండుట యుక్తము
గానేయున్నది.

రాజు—(ఆలోచించుచు మెల్లఁగానడచి)

గీ. మిగుల హరిణాక్షిచే మున్ను మేలుకొలుపఁ

బడియు, నిద్రించుచుండె నీపాదుమనను;

ఘనదురంతపశ్చాత్తాప మనుభవించు

కొఱకుమేల్కొనియున్నది కోరియిపుడు.

సాను—మాశకుంతలభాగ్యములు నిటువంటివేనుమా !

విదూ—(చేయడ్డము పెట్టుకొని) ఇతఁడు మరల శకుంత
లావ్యాధిచేతఁ బీడింపఁబడుచున్నాఁడు. ఇది యెట్లు కుమరుపాటునకు
రాఁగలదో నాకుఁ దెలియకున్నది.

కంచు—(దగ్గరకువెళ్లి) దేవా ! జయమగుఁగాక ! జయమగుఁ
గాక ! ఓమహారాజా ! ప్రమదవనభూములను బరిశీలించినాఁడను. దేవ
రవారు యథేష్టముగా వినోదస్థలములయందు విహరింపవచ్చును.

రాజు—వేత్రవతీ ! తడవుగ మేలుకొనియుండుటచేత మేమి
ప్పుడు ధర్మాసనము నధిష్టించుటకు శక్తులము గాకున్నాము. అతఁడు
విచారించిన పౌరకార్యములను బ్రతికలయందు వ్రాసిపంపుమనిమంత్రి
యైన పిశునునితో నావచనములుగాఁ జెప్పుము.

ప్రతీహారి—దేవర యాజ్ఞాపించినట్లు చేసెదను.

(అని నిష్క్రమించెను.)

రాజు—వాతాయనా ! నీవును నీపనియందుఁ జక్కఁగా
వర్తిలుము.

కంచు—దేవరయాజ్ఞా ప్రకారము చేసెదను. (అని నిష్క్ర-
మించెను.)

విదూ—మీరిప్పు డీగయు నిచ్చట లేకుండఁ జేసితిరి. ఇంక
నెండలేక చల్లనై యుండుటచే మనోహరమయి యున్నయాయుద్యాన
వనభూమియందు మీరు హాయిగాఁ గ్రీడింపవచ్చును.

రాజు—మిత్రుఁడా ! నందు దొరికినప్పు డాపదలు చెంతనే
యుండు నన్నవాక్య మసత్యముకాదు.

గీ. ఋషికుమారికాప్రణయంబు స్మృతికిఁ దగుల

నీనితమము నాహృదయంబు నివుడువిడిచె

గావున, మరుండు ప్రహరింపఁగాఁ దలంచి

వింటను రసాలశర మెక్కువెట్టె సఖుఁడ !

విదూ—మీరు కొంచె మూరకుండుడు. నేనీదండకాష్టము
తో మన్మథబాణమును నాశనముచేసెదను. (అని దండకాష్టమునెత్తి
మామిడిచిగురును పడఁగొట్టఁబోవుచున్నాడు.)

రాజు—(చిఱునవ్వుతో) మేలు ! నీబ్రహ్మతేజస్సు కనఁబడిన
ది ! సఖా ! ఎక్కడఁగూరుచుండి ప్రియురాలిని గొంచెము పోలియున్న
తీఁగెలయందు దృష్టిపఱపుకును ?

విదూ—“మాధవీమంటపమునం దీవేశఁ గడపెదను. అందుఁ
జిత్రఫలకమున స్వహస్తముతో లిఖించిన పూజ్యరాలయినశకుంతల
రూపమును నాకుఁ దెమ్ము” అని యిక్కడ నున్న చతురిక యనుపరిచా
రికను మీరు పంపలేదా ?

రాజు—నాహృదయమునకు వేడుక గలిగెడుచోటటువంటిదే.
కాఁబట్టి నీవే త్రోవచూపుము.

విదూ—దేవా ! ఇటు. ఇటు. (అని యిద్దఱునునడచుచున్నారు.)

సాను—(వారివెంటనే వెళ్లుచున్నది.)

విదూ—ఇదిగో మణిశిలాఫలకముతోఁగూడిన మాధవీలతా
మండపము. పూలుమొదలయిన కానుకలచే మనోహరమయి స్వాగత
ముచేసి మనలకయి యెదురుచూచుచున్నట్లున్నది. కాఁబట్టి యందుబ్ర
వేశించి కూరుచుందము. (అని యిద్దఱును బ్రవేశించి కూరుచున్నారు.)

సాను—ఇప్పు డీతీవెఱచాటుననుండి సఖయొక్కచిత్రరూపము
ను జూచి, తరువాత భర్తయొక్కబహువిధములై నయనురాగవిశేష
ములను నేనామెకు నివేదించెదను. (అని యట్లుచేసి నిలుచున్నది.)

రాజు—మిత్రుడా ! ఇప్పుడు శకుంతలప్రథమవృత్తాంతమంత
యు స్మరణకువచ్చినది. ఇది నీకు మునుపే చెప్పితిని. ఆమెను బంపివేసిన
ప్పుడు నీవును నాయొద్ద లేకపోతివి. అంతకుముందును నీవొకప్పుడును
నాతో నామెపేరునై నను ముచ్చటించకపోతివి. నావలెనే నీవుకూడ
మఱచిపోయినావా ?

విదూ—నేను మఱచిపోలేదు. అయినను నీవంతయుఁ జెప్పి క
డపట నిదిపరిహాసోక్తికాని నిజముకాదంటివి. మంటిముద్దవంటిబుద్ధి క
లవాఁడనగుటచే నేనట్లేగ్రహించితిని. ఇంతకునుగావలసినదికాకమానదు.

సాను—ఇది నిజమే.

రాజు—(ధ్యానించి) మిత్రుఁడా ! నన్ను రక్షింపుము.

విదూ—ఓయీ ! ఏమిది ? ఈవిధముగానగుట నీకుఁ దగదుక
దా ! గొప్పవారెప్పుడును మనసున శోకమునకుఁ జోటియ్యరు. పెనుగా
లికిసహితము పర్వతములుచలింపవు.

రాజు—మిత్రుఁడా ! నిరాకరణదుఃఖవివశయైన ప్రియురాలియ
ప్పటియవస్థదలఁచుకొని నేను మిక్కిలి దిక్కుమాలినవాఁడ నై నాఁడను.

ఉ. ఏను నిరాకరింప నపుడే స్వజనంబులవెంటఁబోవఁ బోఁ

గా, నిలుమంచు గట్టిగను గణ్వసమానుఁ డదల్ప శిష్యుఁ డా

చాన నిగిడ్చె బాష్పకలుషం బగుదృష్టిని గూఢనై ననా

పై, నది నన్నుఁబెన్ విషపుబాణముకై వడి నిర్దహించెడున్.

సాను—ఆహాహా ! స్వకార్యపరత్వ మిట్టిదే కదా ? ఈతనిసం
తాపముచేతనే నేను సంతోషముఁ బొందుచున్నాను.

విదూ—ఓయీ ! ఆమె నాకాశచరులెవ్వరో యెత్తుకొనిపోయి
యుందురని నాకొక్కయూహకలదు.

రాజు—అన్యులెవ్వరు పతివ్రతను బరామర్శించుటకుత్సహింతు
రు ? మేనకకదా యామెకుఁ దల్లియనివిన్నాను. అందుచేత నామెనహ
చారిణులు ప్రియురాలి నపహరించిరని నాహృదయము శంకించుచు
న్నది.

సాను—తెలియకపోవుట యాశ్చర్య పడఁదగినదిగాని తెలి
యుటకాదు.

విదూ—అట్లయిన శీఘ్రకాలములోనే నీకామెతోడిసమాగమ
ముకలుగునుగదా ?

రాజు—ఏలాగున ?

విదూ—తల్లిదండ్రులు భర్తవియోగదుఃఖితయైనకొమార్తెనుజూచి నహింపఁజాలరు.

రాజు—మిత్రుఁడా !

గీ. స్వప్నమో మాయయో మతిభ్రమమో యద్ది;
యంతటిఫలంబె యిచ్చి పూయము నశించె;
దరుణీక్రమ్మివచ్చుట దాఁటిపోయె;
పాతెడు మనోరథయురంబు సారమెడలి.

విదూ—అట్లుకాదు. అవస్యముగా రాఁదగినవస్తువుయొక్క సమాగమము తప్పకకలుగుననుట కీయుంగరమే నిదర్శనముగానున్నది.

రాజు—(ఉంగరమునుజూచి) ఇది దుర్లభస్థానమునుండి జాతీ శోచనీయముగానున్నది.

గీ. ఉంగరమ ! నిదుసుకృతంబు నొకటనాకు
వలెనె యల్పమంచూహింతు ఫలముచేత,
నరుణనఖమనోహరములౌ యామె ప్రేళ్లఁ
జేరఁగాంచియు భ్రష్టతఁజెందు కతన.

సాను—ఇది మఱియొక్కనిచేతఁ బడినయెడల నిజముగానే శోచనీయమగును.

విదూ—ఓయీ ! ఈయుంగరము నేయుద్దేశముతో నీవామెచేతిని బెట్టితివి ?

సాను—నాకును నీతని నిది యడుగుటకుఁగౌతూహలముకలదు.

రాజు—వినము. అప్పుడు స్వపురమునకుఁ బ్రయాణ మయిన నాతోఁ బ్రియురాలు కన్నులనీరు పెట్టుకొని “ఎంతకాలమునకుఁ బ్రాణేశ్వరుఁడు నన్ను రప్పించుకొందురు ?” అని పలికెను.

విదూ—అటుగరువాత.

రాజు—శరువాత నేనీ యుంగరము నామె వ్రేలికిఁ దొడుగుచు నిట్లు ప్రత్యుత్తరమిచ్చితిని.

చ. దినదిన మొక్కటొక్కటిగ దీనిఁజూచి దగునాదు పేరిటన్
దనరెడి యక్షరంబులను దప్పకయెన్నుట కెన్నినాళ్లు పట్టునొ విను మన్ని నాళ్లకుఁ గుటుంబిణిరో ! యిటనీదుచెంతకున్
జనులను బంపువాఁడను వెనన్నిను నంతిపురంబు చేర్పఁగన్.

అని, యామాటనుసహితము క్రూరస్వభావుఁడనైన నేను మోహముచేత మఱచిపోతిని.

సాను—ఈగడువు రమణీయముగానున్నది ! ఇది విధిచేత వ్యత్యస్తముగాఁ జేయఁబడినది.

విదూ—ఇదియెట్లు జాలరివాఁడుతఱిగిన యెఱ్ఱచేప కడుపులోనికి వెళ్ళినది.

రాజు—శచీతీర్థమునకు నమస్కరించుచుండినప్పు డాచెలిచేతి నుండి జారి గంగా ప్రవాహమునఁ బడినది.

విదూ—సరిసరి.

సాను—అందుచేతనే పాపమునకు భయపడి యారాజేంద్రునకు దీనురాలయిన శకుంతలయెడ వివాహవిషయమయి సందేహము కలిగెను. మఱియు నిటువంటి యనురాగముగలవాని కానవా లెందు నిమిత్తము కావలసివచ్చెనో !

రాజు—ఇప్పు డీయుంగరమును నిందించెదను.

విదూ—(తనలో) ఈతఁడు వెఱ్ఱిత్త్రోవను బడుచున్నాఁడు. (ప్రకాశముగా) ఈదండకావృత్తును నేనును నిందించెదను.

రాజు—ఎందుకొకట ?

విదూ—నీ పెందుకొరకు ?

రాజు—(ఉంగరమునుజూచి)

గీ. అకట ! మృదుబంధురాంగులియగు కరంబు

విడిచి యేటికి జలములోఁ బడితి వీవు ?

జడమ వగుటను గుణ మెంచఁజాల, వైన

బ్రియను నే నేటికిఁ దిరస్కరించినాడఁ ?

విదూ—(తనలో) ఆహా ! నన్నాఁకలిమింగివేయుచున్నదిగదా ?

రాజు—అకారణముగా విడిచిపెట్టఁబడిన యోప్రియులారా !

పశ్చాత్తాపసంతప్తహృదయుడై నయీజనుఁడు పునర్దర్శనముచేత నను
గ్రహింపఁబడఁదగినవాఁడునుమా.

(చిత్రఫలకమును చేతఁబట్టుకొని చతురిక వేగముగాఁ బ్రవేశించు
చున్నది.)

చతు—దేవా ! ఇదిగో చిత్రఫలకము. (అని చిత్రరుప్రఫలకను
జూపుచున్నది.)

విదూ—మేలు ! మిత్రుడా ! మేలు ! ఈస్వభావానులేఖ
నము రమణీయస్థితిచేత దర్శనీయముగా నున్నది. నిమ్నాన్నతప్రదే
శములందు నాదృష్టిజాఱుచు లేచుచున్నట్లున్నది.

సాను—ఆహా ! ఏమి యీరాజునేర్పు ! సఖి నాముందఱి నున్న
ప్రేమతోఁచుచున్నది.

రాజు—క. ఏయది యింపుగ నుండదో

యాయది చిత్రమునఁ దోచు నతిరమ్యముగా

నే ; యటులయ్యును, సుందరి

సోయగ మిటఁ దక్కువగనె చూపట్టుఁజుమీ.

సాను—పశ్చాత్తాపమువలనఁ గలిగినయధికప్రేమమునకును గ
ర్వరాహిత్యమునకును నీమాట తగియున్నది !

విదూ—ఓయీ ! ఇందు ముగ్గురుముద్దయలు కనఁబడుచున్నా
రు. అందఱును సుందరులుగానేయున్నారు. వీరిలోఁ బూజ్యురాలయిన
శకుంతల యెవరో ?

సాను—ఇటువంటిరూపమునుగూడఁ దెలిసికోలేనియీతనిదృ
ష్టి నిరర్థకముకదా ?

రాజు—ఇం దామె యెవ్వరని నీ పూహించెదవు ?

విదూ—ఇదిగో విడిపోయినముడినుండి పూలుజాతెడు కొప్పు
తోను జెమ్మటపట్టిన మొగముతోను మిక్కిలి చాఁచినచేతులతోను
నీళ్లుపోయుటచే మృదువైన క్రొంజగుళ్లుగల మామిడిచెట్టుయొక్క
పార్శ్వమునందుఁ గొంచె మలసియున్నట్టుగా లిఖింపఁబడిన యీమె
శకుంతల యనియుఁ దక్కినవారు చెలికత్తెలనియు నూహించెదను.

రాజు—నీవు నిపుణుఁడవు. నాసాత్వికభావచిహ్నము లిక్కడను
నున్నవి.

గీ. చెమటపట్టిన వేళ్లంటి చెడి యొకింత
మలినమయి కానఁబడెడు రేఖలకుఁబొంత ;
బాష్పకణములు చెక్కులపయినిఁ బడుచు
నిదిగో కన్పట్టెడును వర్ణ మిచట నుబికి.

చతురికా ! ఈవినోదస్థానము సగమే వ్రాసితిని. కాఁబట్టి యిప్పుడు
నీవు వెళ్లి తూలికను దీసికొనిరమ్ము.

చతు—అయ్యా ! మాధవ్యా ! ఈచిత్రపుఁబలకను బట్టు
కొమ్ము. నే నిప్పుడు మరల వచ్చెదను.

రాజు—ఇది నేనే పట్టుకొనెదను. (అని చెప్పినట్టుచేయఁగా,
చతురిక వెళ్లెను.)

రాజు—గీ. కనులయెదుర ముకా గనఁబడ్డకాంత విడిచి
వేమఱును జిత్రగత గారవించు నేను,
నడిమిచారిని జలపూర్ణనదిని వదలి
వచ్చి యెండమావులఁ గోరువాఁడనై తి.

విదూ—(తనలో) ఈయన నిజముగా నేఱుదాటివచ్చి యెం
డమాపులలోనే తగులుకొన్నాడు. (ప్రకాశముగా) మిత్రుడా ! ఇ
క్కడ నింకను వ్రాయవలసినది మఱియేమున్నది ?

సాను—సందేహములేదు. నా చెలి కేయే ప్రదేశములు మనో
హరములోవాని వానిని వ్రాయఁదలఁచి యున్నాడు.

రాజు—మాధవ్యా ! వినుము.

చ. పులినములందు హంసయుగము ల్వహరించెడుమాలినదినన్,
బలుహరిణంబులున్న తదుపాంతపవిత్రహిమాద్రిపాదమున్,
వలువలు గట్టుశాఖలను వర్తిలు వృక్షముక్రింద నిట్టికొ
మ్ములఁ దనకన్ను గోఁకొనుముగ్ధమృగిన్, లిఖయింపఁగోరెదన్.

విదూ—(తనలో) ఈచిత్రఫలకము వ్రేలుగడ్డములుగల తాప
సబృందములతో నింపఁదగునని నేనుభావించెదను.

రాజు—మిత్రుడా ! మఱియు నే నుద్దేశించిన శకుంతలాభరణ
మునొకదానిని నే నిందు మఱచిపోతిని.

విదూ—అదియేది ?

సాను—వనవాసుల శరీర శౌకుమార్యమునకుఁ దగిన దేవో
యయియుండును.

రాజు—గీ. కేసరములు చెక్కులదాఁకఁ గ్రిందవ్రేలఁ
జేర్పనైతి శిరీషంబు చెలువచెవిని,
స్తనములకుమధ్య శారదచంద్రకిరణ
కోమలమృణాళసూత్రంబుఁ గూర్పనైతి.

విదూ—ఓయీ ! ఈమె యెందుచేతనో యెఱ్ఱకలువతేకుల
కాంతిచే నొప్పు హస్తాగ్రముతో మొగముమాటుకొని బెదరిబెదరి
యున్నట్లున్నది. (సావధానముగా విమర్శించి చూచి) ఆహా ! బానిసె
కొడుకు పూఁదేనెలదొంగ యైన యీగండుతుమ్మెద యీమెమొగ
ముమీఁదికి గంతువేయుచున్నది.

రాజు—ఓయీ ! నీవీదుష్టుని నివారింపుము.

విదూ—అవినీతులను శిక్షించునీవే దీనిని వారింతుటకు శక్తుడవు.

రాజు—నరే. ఓయీ ! పుష్పలతాప్రియాతిథి ! ఇక్కడవాలు చునేల శ్రమమనుభవించెదవు?

గీ. దగగొనియు నీకు ననురక్త యగుచు నిదిగొ

పుష్పమున నిల్చి మధుకరి పూవుదేనె

నీవులేకుండఁగను దాను ద్రావలేక

యెదురుచూచెడు నీకొర కిప్పు డకట !

సాను—ఇప్పుడిది చక్కఁగా వారింపఁబడినది.

విదూ—ఈజాతి వారింపఁబడినను వక్రస్వభావముగలది.

రాజు—ఓయీ ! ఈవిధమున నీవు నాశాసనమున నిలువకు న్నావు. కాఁబట్టి యిప్పుడు వినుము.

చ. వరతరునూత్న పల్లవవిభారమణీయమునొచు, నేను బల్
గరుణమెయిన్ రతోత్సవములన్ మఱిసాన మొనర్చనొప్పునుం
దరియధరోష్టబింబమును దాఁకెదవేనియు నిన్నఁ బట్టి, బం
భర ! కమలోదరంబునను బంధన మే నొనరించెదం జుమీ.

విదూ—ఇటువంటి కఠినదండనమున కదేల భయపడకుండును ?
(నవ్వి తనలో) ఈతఁ డిప్పుడు వెట్టివాఁ డయిపోయినాఁడు. ఈతని
సాంగత్యముచేత నేనును నిట్టివాఁడనైతిని. (ప్రకాశముగా) ఓయీ !
ఇది చిత్తరువుగదా ?

రాజు—చిత్తరువేమి ?

సాను—ఇప్పుడు నేనుసహితము నిజము తెలిసికోలేకపోతిని.
వ్రాతలోనున్నట్టుగానే భావించుకొనడి యీతనివిషయమయి చెప్ప
వలసినదేమున్నది ?

రాజు—మిత్రుడా ! ఇప్పు డీదోషైకదర్శితవ్వ మెందుచేత ?

గీ. తన్మయముచేసి హృదయంబుఁ దథ్యముగను

దర్శననుఖంబు పొందుచుఁ దనరునాకు

స్మరణకు దెచ్చి, యయ్యయో ! మరల నిపుడు
చెలువ నొసరించితివి నీవు చిత్తరువుగ.

(అని బాష్పములు విడుచుచున్నాడు.)

సాను—ఆహా ! అద్యంతములులేక యీవిరహమార్గ మపూర్వ
ముగానున్నది.

రాజు—మిత్రుడా ! విరామములేని యీదుఃఖము నేనెట్లనుభ
వింపుదును ?

క. వనితను గలలోఁ గలసెద

ననుకొన్నను, జాగరముల నదియుం జెడియెన్;

ఘనబాష్పంబులు కాంతను

గనుఁగొనఁగా నీవు చిత్రగతనైనఁ గటా !

సాను—శకుంతలయొక్క యవమానదుఃఖమును నీవు సర్వవి
ధములచేతను బోఁగొట్టినాడవు.

చతురిక—(ప్రవేశించి) దేవా ! జయమగుఁగాక ! జయమగుఁ
గాక ! రంగులపెట్టెను బట్టుకొని యీవైపునకు బయలుదేరితిని.

రాజు—తదనంతరము.

చతు—త్రోవలోఁ దరళికతో వచ్చుచున్నవనుమతీదేవి దీనిని
నేనేభర్తగారికిఁ దీసుకొనిపోయి యిచ్చెదనని నాచేతిలోనుండి బలా
త్కారముగా లాగుకొన్నది.

విదూ—అదృష్టవంతురాలవుగనుక నిన్ను విడిచిపెట్టినది.

చతు—కొమ్మకుఁ దగులుకొన్నదేవిగారి యుత్తరీయమును దర
ళిక వదలించునంతలో నేను దప్పించుకొని వచ్చినదానను.

రాజు—మిత్రుడా ! మన్ననచేత గర్వితురాలయియున్న దేవి
వచ్చినది. నీవీచిత్తరువును రక్షింపవలయును.

విదూ—నన్ననిచెప్పాము. (చిత్రఫలకమును బట్టుకొనిలేచి)
నీ వీయంతఃపుర కాలకూటమునుండి విముక్తుడవయినపక్షమున, మేఘ

ప్రతిచ్ఛంద మనుమేడమీఁద నుండెద నన్నుఁ గూఁక వేయుము. (అని వేగముగా నిష్క్రమించెను.)

సాను—హృదయము వేఱొకరిమీఁదఁ దగిలియున్నను, బూర్వగౌరవమును నిలిపియున్నాఁడు. కావున నితనిసౌహృదము స్థిరమయినదిగానున్నది.

ప్రతీ—(లేఖచేతఁబట్టుకొని ప్రవేశించి) దేవా ! జయమగుఁగాక ! జయమగుఁగాక !

రాజు—వేత్రవతీ ! నీవు త్రోవలో దేవిని జూడలేదుగదా ?

ప్రతీ—నాచేత లేఖనుజూచి దేవి వెనుక మరలినది.

రాజు—కార్యజ్ఞురాలుగనుక నాకార్యమునకుఁ బ్రతిబంధము కలుగనీయదు.

ప్రతీ—దేవా ! “ధనసంశయము లెక్కపెట్టుటకుఁ జాలసేపు పట్టినందున నేఁడు పౌరజనకార్య మొక్కటిమాత్రమే యిప్పుడు విచారింపఁబడినది. ఈపత్రికయందు లిఖింపఁబడినయావ్యవహారమును దేవరవారు చిత్తగింతురుగాక !” అని మంత్రి విన్నవింపుచున్నాఁడు.

రాజు—పత్రిక యీలాగునఁ గనఁబఱపుము.

ప్రతీ—(చేతి కిచ్చుచున్నది.)

రాజు—(చదివి) ఏమీ ! నముద్రవ్యవహారియైన ధనమిత్రుఁడనువణిజుఁడు సంతానహీనుఁడును దీనుఁడునయి యోడమునిఁగి మృతినొందినాఁడు గనుక వానిసొత్తంతయు రాజునుజేరవలయు’ నని మంత్రి వ్రాసియున్నాఁడు. అక్కటా ! అనపత్యత కష్టముగదా ! బహుధనసంపన్నుఁడగుటవలన నతనికి బహుభార్యలుంఁడి యుండవచ్చును. అతని భార్యలలో నెవ్వెతయైన గర్భిణియై యున్నదేమో విచారింపవలయును.

ప్రతీ—అతనిభార్య సాకేతశెట్టి కూతునకుఁ బుంశవనము జరిగినదని యిప్పుడే వినియున్నాను.

రాజు—గర్భస్థశిశువును దండ్రధనమున కర్హమైనదే. పోయినది విది మంత్రితోఁ జెప్పము.

ప్రతీ—దేవరవారి సెలవుప్రకారము చేసెదను. (అని బయలుదేఱెను.)

రాజు—వేత్రప్రతీ! ఇటురమ్ము.

ప్రతీ—ఇదిగో వచ్చితిని.

రాజు—సంతతి యున్నది లేదనెడి యీవిచార మెందుకు ?

గీ. ప్రజ లెవరి నెవ్వరిని బ్రాణబంధువులను
దారు పోఁగొట్టుకొందురో వారలెల్ల,
దురితమునఁ దక్క, దుష్ట్యంతధరణివిభుఁడె
సర్వమునకంచు, నెల్లెడఁజాటవలయు.

ప్రతీ—ఈవిధమునఁ జాటింపవలసినదే. (వెడలిపోయివచ్చి మరలప్రవేశించి) కాలమునఁ గురిసిన వర్షమువలె దేవరవారియాజ్ఞ నందఱును గొనియాడిరి.

రాజు—(వేడినిట్టూర్చువిడిచి) ప్రతీహరీ ! సంతానాభావము చేత నిరాధారములై నవంశములలో మూలపురుషులయనంతరము సంపదలీవిధముననే పరులపాలగునుగదా ? నాయనంతరమునను బూరువంశసంపద లకాలమున విత్తనములు చల్లిన భూమివలెనేకాఁగలవు.

ప్రతీ—అట్టియమంగళము కలుగకుండునుగాక !

రాజు—ఇసి ! నేను సమాసన్నమయిన శ్రేయస్సునే యవమానించినాఁడను.

సాను—ఇతఁడు నిస్సంశయముగా మనసుచేతఁ జెలినుద్దేశించియే యీవిధముగాఁదన్ను నిందించుకొనుచున్నాఁడు.

రాజు—గీ. స్థిరతఁ దనయందు వంశప్రతిష్ఠ గన్న
ధర్మపత్నిని విడిచితిఁ దగవుమాలి,
కాలమునవిత్తనంబులఁ గలయఁజల్లి
మంచిఫలవేళ భూమిఁద్య జించినట్లు.

సాను—నీసంతతి యిక నవిచ్ఛన్నము కాఁగలదు.

చతు—(ప్రతీహారితో నేకాంతముగా) వేత్రవతీ ! ఈవర్తకుని వృత్తాంతముచేత రాజు మిక్కిలి మతికలఁగి భయపడు చున్నాఁడు. ఈయననూరడించుటకు మేఘప్రతిచ్ఛందమునుండి పూజ్యుడైనమాధవ్యునిఁ దీసికొనిరమ్ము.

ప్రతీ—మంచిమాట చెప్పితివి. (అనినిష్క్రమించెను.)

రాజు—ఆహా ! దుష్యంతునిపితృదేవతలు సంశయదశనొంది యున్నారు.

ఉ. అక్కట ! నాయనంతరమునందు యధావిధిగాఁగఁ దర్పణం బిక్కులమందు నిచ్చునతఁ డెవ్వఁ డటంచును సంతు లేమిచే బొక్కుచు నింక నేనిడువఁబోయెడు నశ్రులలోనఁ దుడ్వఁగాఁ జిక్కిననీరు త్రాగుదురు చేడ్పడి మాపితరుల్ నిజంబుగన్.

(అని మూర్ఛపోవుచున్నాఁడు.)

చతు—(తొట్టుపాటుతోచూచి) స్వామీ ! ఊరటచెందుఁడు.

సాను—కటకటా ! ఈతఁడు దీపమును గలిగియుండియుఁ దెర మఱుఁగుగానున్నదోషముచేతఁ జీకటి ననుభవించుచున్నాఁడు. నేనిప్పుడే యీతనిని సుఖునిగాఁ జేసెదను. అట్లుకాదు. యజ్ఞభాగముల కొరకాశక్తులయియున్న దేవతలే శీఘ్రకాలములో నీభర్తనిన్ను ధర్మపత్నిగాఁ జేకొనునట్లు చేయఁగలరని యింద్రునితల్లియే శకుంతలనూరడించుచుండఁగా నేను విన్నాను. కాబట్టి యంతకాలమువఱకును గని పెట్టుకొని యుండఁదగును. ఈయావద్యవృత్తాంతము చేత నాస్త్రియనఖి నూరడించెదను. (అని ఆకాశ మార్గమున నిష్క్రమించుచున్నది.)

తెరమఱుఁగున—రక్షింపుము రక్షింపుము.

రాజు—(తెలివితెచ్చుకొనియాలకించి) అయ్యో ! మాధవ్యుని యార్తనాదమువలెనున్నది—ఓరీ ! ఎవ రెవ రక్కడ ?

ప్రతీ—(ప్రవేశించి) దేవా ! ప్రాణసంశయము నొందియున్న నీమిత్రునిఁ గాపాడుము.

రాజు—అపిన్నవాని నెవఁడు బాధించుచున్నాఁడు?

ప్రతీ—కంటికగపడకుండ నేదో భూతమెత్తుకొనిపోయి యాత నిని మేఘప్రతిచ్ఛంద మనుమేడయొక్క కొట్టకొనను బెట్టినది.

రాజు—(లేచి) అట్లెన్నటికిని జరగదు. భూతములు మాగృహ ములనుం దిరస్కరించునా? అట్లుకాదు.

గీ. దినదినము నొక్కటఁ బ్రమాదజనితదోష
ములను నావె నేదిన్నఁగఁ దెలియఁజాల;
నింకఁ బ్రజలలోపల నెవ్వఁ డేవిధమున
మెలఁగునో పూర్ణముగ నెట్లు తెలియవచ్చు?

తెరయందు—ఓమిత్రుఁడా! అయ్యో! అయ్యో!

రాజు—(గతిభేదముచే నడచి) చెలికాఁడా! భయపడకు. భయపడకు.

తెరలో—అయ్యో! అయ్యో! ఎట్లుభయపడకుందును? వీఁడె వ్వఁడోనన్న మెడవెనుకకువంచి చెఱకువలె గట్టిగా విఱుచుచున్నాఁడు.

రాజు—(చూపునిగిడించి) ధనుస్సు ధనుస్సు.

యవనిక—(విల్లుచేతఁబట్టుకొని ప్రవేశించి) దేవా! ఇదిగో హస్తత్రాణసహితముగా ధనుస్సు.

రాజు—(బాణసహితముగా విల్లుపుచ్చుకొనుచున్నాఁడు.)

తెరయందు—గీ. గొంతుక్రోవిక్రోన్నెత్తురు గ్రోలఁగోరు
నేను బశువును బులియట్ల నిను వధింతు;
నార్తులభయంబు నుడువ బాణాసనంబు
పూనుదుష్యంతుఁ డివుడు నిక బ్రోచుఁగాక!

రాజు—(రోషముతో) ఏమీ! నన్నే పేర్కొనుచున్నాఁడు! ఓ పీనుఁగులదిండి! నిలువు, ఇప్పుడేసేవనియగును. (విల్లెక్కుపెట్టి) వేత్రవతీ! సోపానమార్గముచూపు.

ప్రతీ—దేవా! ఈలాగు. ఈలాగు. (అందఱును త్వరతో నడుచుచున్నారు.)

రాజు—(అంతటనుజూచి) ఇక్కడ నేమియులేదే ?

తెరమఱుగున—అయ్యో ! రక్షింపుము. నేనిక్కడనిన్నుఁజూచుచున్నాను. నీవునన్నుఁ జూడకున్నావు. పిల్లిపట్టినయెలుకవలె బ్రతుకునందు నిరాశుఁడనై యున్నాను.

రాజు—ఓరీ ! తిరస్కరణీవిద్య చేత గర్వితుఁడవై యున్నావు. నాయస్త్రము నిన్నుఁజూడఁగలదు. ఇదిగో బాణమును సంధించుచున్నాఁడను.

గీ. హంస క్షీరపానముచేసి యందులోనె

చేరియున్న జలంబు వర్జించునట్లు

వధ్యుఁడ వగునికా వధియించి బాణమిదియు

రక్షణముసేయు రక్ష్యుఁడౌ బ్రహ్మణేంద్రు.

(అనిబాణముసంధించుచున్నాఁడు.)

[అప్పుడు విదూషకునివిడిచి మాతలి ప్రవేశించుచున్నాఁడు.]

మాత—ఉ. ఇంద్రుఁడునీశరాళి కసురేంద్రుల లత్యులఁ జేసెఁగాన రాజేంద్ర ! భవచ్ఛరాసనము నెక్కిడుమిప్పుడు వారిమీఁద నిస్తంద్రత; మిత్రవర్గముదెసం దగుఁగాక భవత్ప్ర సన్నతా సాంద్రకటాక్షపాతములు, శాతశరం బరివోయఁజెల్లునే ?

రాజు—(అస్త్రముపసంహరించి) ఓయీ ! మాతలీ ! ఇంద్రసారధికి స్వాగతము.

విదూ—(ప్రవేశించి) నన్ను యజ్ఞపశువును జంపినట్లు చంపినవానినే యితఁడు స్వాగత మడిగి గౌరవించుచున్నాఁడు !

మాత—(చిఱునవ్వుతో) ఆయుష్మంతుఁడా ! నీసన్నిధికి నన్ను దేవేంద్రుఁడు పంచిన పనివినుము.

రాజు—సావధానచిత్తుఁడనయి యున్నాను.

మాత—కాలనేమిసంతతియైన దుర్జయమగు రాక్షసగణము కలదు.

రాజు—కలదు. నేనీవరకే నారదునివలన వినియున్నాను.

మాత—ఉ. నీచెలియైనయింద్రునకు నిక్కమజయులు వారు; వారలన్
 బీచ మడంతు వీవు రణమేదిని నంచును వాసవుండు సం
 కోచము లేక నమ్ము; రవి కూల్పఁగలేనితమంబు నుర్విలో
 నేచి నిశాకరుండు నళియింపఁగఁ జేయఁడె రాత్రివేళలన్.
 కాఁబట్టి నీవాయుధమును ధరించి యిప్పుడే యాయుంద్రరథము నెక్కి
 శత్రుజయమునకయి బయలుదేలుము.

రాజు—నే నీయింద్రునిగౌరవముచేత ధన్యుడనయినాఁడను.
 మఱి మీఱుమాధవ్యుని విషయమున నట్లెచేసితిరి ?

మాత—అదియుఁ జెప్పెదను. నీవేకారణమువలననో మన
 స్తాపముచేత వివశుడవయియుండుటచూచి యవతల నీకుఁ గోపము తె
 ప్పించుటకై యట్లుచేసితిని. ఎట్లన—

గీ. చితుకులు కదల్చుటను నగ్ని చెలఁగి మండు;
 చెడుగుఁ జేయుటచేఁ బాము పడగ విప్ప;
 మఱియు క్షోభంబువలననె మానవుఁడును
 దనదుమహిమంబు చూపును దధ్యముగను.

రాజు—(ఏకాంతముగా) మిత్రుఁడా ! మాధవ్యా ! ఇంద్రుని
 యాజ్ఞ యనతిక్రమణీయముగనుక నీవేగి యీసంగతి మంత్రియైనపి
 శునునకుఁ జెప్పి నావాక్యముగా నిట్లనుము—

క. నీమతి యొకటియె యింతకు
 తేమముతోఁ బ్రజలనేలఁ జెల్లును జమ్మి;
 నామహితధను వధిజ్యం
 బై మఱియొకపనికి నిదిగొ వ్యాపృతమయ్యెన్.

విదూ—మీరాజ్ఞాపించినట్లు చేసెద. (అని నిష్క్రమించెను.)

మాత—అయుష్మంతా ! రథమెక్కుము.

రాజు—మంచిది. (రథారోహణము నభినయించుచున్నాఁడు.)

(అందఱును నిష్క్రమించుచున్నారు.)

శ్రీ

అభిజ్ఞాన

శాకుంతలనాటకము.



సప్తమాంకము.

(అప్పుడాకాశయానమున రథాయాధుఁ డయినరాజును మాతలియు
ప్రవేశించుచున్నారు.)

రాజు—ఆజ్ఞను నిర్వహించినవాఁడ నయినను, నే నింద్రునిస
త్కారవిశేషమును బట్టి నన్ననుపయుక్తునివలె భావించుకొనుచున్నాను.

మాతలి—(చిఱునవ్వుతో) ఆయుష్మంతుఁడా ! మీరిరువురును
సంతుష్టులుకాలేదు. ఎట్లన—

గీ. ఇంద్రుఁ డొనరించు సత్కార మెంచి నీవు
సలువునుపకృతి లఘువుగఁ దలఁచె దీవు ;
వజ్రయును నీమగంటిమివలనఁ బొంగి
తనదుసత్కారమును నెంచుఁ దక్కువగను.

రాజు—మాతలీ ! అట్లుకాదు. అతఁడు దేవతలసమక్షముననర్థా
సమునఁగూరుచుండఁబెట్టికొని నన్నుఁబంపునప్పుడు చేసినసత్కారము
కోరికకు మించి యున్నది గదా ?

గీ. ప్రార్థనము చేయ మది నెంచి పజ్జనిలుచు
నందను జయంతుఁ గని చిఱునవ్వు నవ్వి,
వజ్ర హరిచందన మలంది వక్షమందుఁ,
దానె నామెడ వైచె మందారమాల.

మాత—నీ వమరేంద్రునివలన నేదిపొంద నర్హుఁడవుకావు ?
చూడుము—

గీ. సౌఖ్యపరుఁడైన యింద్రునిస్వర్గమునకు
ననురకంటకొనూలన మయ్యె రెంట—

నిపుడు భరదీయ బాణసమృద్ధిచేత,
దొల్లి నరసింహుక్రొవ్వాడి గోళచేత.

రాజు—ఇక్కడ శతక్రతుని మహిమయేకదా స్తవనీయము ?

ఉ. భృత్యజనుల్ మహత్తరసుకృత్యముల న్నెరవేర్చిరేని, యా
కృత్యము లట్లొనర్చుట యధీశులమన్ననపెంపునం జూమీ !
నిత్యము నగ్రభాగమున నిల్చి యనూరుని నట్లు సూర్యుడౌ
న్నత్యము చూపకుండిన, నణంపఁగలండ్లె యతండు చీకటిన్?

మాత—ఇదిసరే. (కొంచెముదూరముపోయి) ఆయుష్మంతుఁ

డా ! అదిగో స్వర్గపురివెనుకనడచుచున్ననీకీర్తి సాభాగ్యమునుజూడుము.

గీ. వేల్పునుందరు లొక్కింత చాల్చు, మిగిలి
నట్టిరంగులఁ గల్పలతాంశుకముల
దేవతలు వీరె శ్రావ్యగీతికల నీదు
చరిత వ్రాయుచున్నా రర్థసంగతముగ.

రాజు—మాతలీ ! రాక్షసులతో యుద్ధముచేయవలె నను నా
త్రముచేత గతదినమంతరిక్షమున కెక్కునప్పుడు స్వర్గమార్గమును
దిన్నఁగాఁ జూడలేదు. మన మిప్పుడే వాయుపథమున నున్నాము?

మాత—గీ. ఏది గగనగంగను నహియించు, నేది
సప్తఋషిమండలంబుల సంచరించు,
వాటి యుపేంద్రవిక్రమనిస్తమస్కమేది,
యట్టిపరివహానిలమార్గ మంద్రుదీని.

రాజు—మాతలీ ! అందుచేతనేకదా యంతరింద్రియ బహిరిం
ద్రియ సహితముగా నాయంతరాత్మప్రసన్నమగుచున్నది. (రథచక్ర
ములఁజూచి) మనము ఊహుమార్గమునకు దిగుచున్నాము.

మాత—ఎట్లు తెలిసినది ?

రాజు—

మానిని. చాతకముల్ రథచక్ర పుటాకులసందులఁ బర్విడు చుండుటచే,
నీతురంగంబులమేనఁ దటిత్తుల యెక్కుడు కాంతులుక్రమ్ముటచే,

నాతతనీరము లోఁగల మేఘచయంబువయిన్ జనుచుండుట తే
రే తెలుపుంజుమి తుంపురుగుంపుల నీతడియైతగు నేములతోన్.

మాత — ఓమహారాజా ! ఇంకొకక్షణమునకు మీరు మీయ, ధికారభూమియందే వర్తింపఁగలరు.

రాజు — (క్రిందుచూచి) వేగముగా దిగుచుండుటవలన మనుష్యలోక మాశ్చర్యదర్శనమయి కనఁబడుచున్నది.

చ. అదె మహి ప్రస్ఫుటాద్రి శిఖిగావళినుండియు డిగ్గునట్ల యా;
మొదఘలుతోఁపఁ జెట్టుసిగె మున్నటులాకులలో నడంగుటల్;
నదులు తొరంగె డాయుట జలంబు కనంబడనట్టిరూపమున్;
బదిగ నెవండా భూమి నిటుప్రక్కకుఁ ద్రోసెడూరితి తోఁచెడున్.

మాత — చక్కఁగాఁజూచితివి. (సగౌరవముగాచూచి) ఆహా ! భూమియత్యంత రమణీయముగా నున్నది !

రాజు — మాతలీ ! అదియేది ? పూర్వాపరసముద్రములదాఁక వ్యాపించి బంగారునీరుపూసినట్లు మెఱయుచు సంధ్యాకాల మేఘసమూహమువలెఁ బర్వతము కనఁబడుచున్నది.

మాత — రాజా ! ఇది హేమకూట మనుకింపురుషపర్వతము. తాపసులసిద్ధిక్షేత్రమయిన దీనినిజూడుము.

గీ. బ్రహ్మపుత్రుడైన మరీచివలనఁ బుట్టి
దేవదానవులకుఁ దండ్రయై వెలుంగు
కశ్యపప్రజావతి దాను గరము నిష్ఠ
భార్యతోఁగూడ నిందుఁ దపంబు చేయు.

రాజు — (సాదరముగా) అట్లయిన శ్రేయముల దాఁటిపోరాదు. ఆపూజ్యనకుఁ బ్రదక్షిణము చేసి పోవఁగోరెదను.

మాత — మంచిసంకల్పము (అని దిగుటనభినయించుచున్నాఁడు.)

రాజు — (విస్మయముతో)

గీ. చక్రనేములు శబ్దంబునలుప విందుఁ;
గ్రమ్ముకొనుచుఁ బరాగంబు కానఁబడదు;

శ్మృతలముఁ దాఁకకుంటచే స్వందనంబు

దిగియుఁ దోఁచుచునున్నది దిగనియట్ల.

మాత—ఇంద్రునకును దేవరవారికిని గలవిశేష మింతే.

రాజ—మాతలీ ! మారీచాశ్రమ మిం దెక్కడ ?

మాత—(చేతితోఁ జూపుచు)

సీ. వల్మీకమున నర్థభాగంబువఱకును

మునిఁగినదేహంబు మురువుచూపఁ

బాములకుబుసముల్ పయిఁ బర్వయున్నట్టి

వక్షస్థలము చాల వన్నెమీఱ,

వలయంబు లగుజీరవలికాతతిచేతఁ

గడువీడనొందెడుకంఠ మమర,

మూఁపులదాఁకను వ్యాపించినపులుంగు

గూళ్లతోడిజడలగుంపు తనర,

నీతపోధనసత్తముఁ డింపుమిగులు

స్థాణురీతిని గరము నిశ్చలతపూని

యర్కమండలమునకును నభిముఖముగ

నిలిచియున్నాఁడు చూడు మీనెలపునందు.

రాజ—దుష్కరతపశ్చాలివై ననీకు నమస్కరించెదను.

మాత—(పగ్గములుపట్టిరథమునిలిపి) ఓమహారాజా! ఇదె యది
తిపెంచినమందారవృక్షములుగలకాశ్యపాశ్రమమును బ్రవేశించినారము.

రాజ—స్వర్గమును మించినదీసిద్ధిస్థానము. ఇప్పు డమృతసరస్సు
నందు మునిఁగిన వానివలె నయినాడను.

మాత—(రథమునిలిపి) దేవర దిగవచ్చును.

రాజ—(దిగి) మాతలీ ! నీ విప్పు డేమి చేసెదవు ?

మాత—రథము నేను నియమించినవోటనే యుండును. నేను
ను దిగియెదను. (అలాగునచేసి) దేవా ! ఇటు. (కొంచెమునడచి)
పూజ్యలయినఋషులతిపోవనభూములనుజూతము.

రాజ—ఓయీ ! విస్మయముతోఁ జూచుచున్నాను.

చ. అమరతరుప్రశస్తవనమం దనుధారణవృత్తి గాలిచే,
సుమహితకాంచనాంబుజరజోవిలసజ్జలమందు స్నానమున్,
దమిని మణిప్రదేశముల ధ్యానము, నచ్చరలొద్ద సంయమం,
బమరఁదపఃఫలం చితరులందునెడన్ దప మొప్పు వీరికిన్.

మాత—మహాత్ములకోరిక పయిపయిని బాటుచుండునుగదా !
(కొంచెమునడచి యాకాశమునఁజూచి) ఓయీ వృద్ధశాకల్యా ! పూ
జ్యుఁడయిన మారీచమహర్షియేమి చేయుచున్నాఁడు ! దాక్షాయణి త
న్నుఁ బ్రతిస్తాధర్మము లడుగ మహర్షి పత్నీసహితయైనయామెకుఁ జె
ప్పుచున్నాఁ డనుచున్నావా ?

రాజు—(ఆలకించి) ఓయీ ! అట్లయిన మనము మనులసమ
యము కొఱకుఁ బ్రతీక్షింపవలయును.

మాత—(రాజునుజూచి) నేను వచ్చినదాఁక మీరీయశోకవృ
క్షము మొదటఁ గూరుచుండవలయును. నే నింతలో నింద్రజనకునితో
విన్నవించుటకు సమయము కనిపెట్టెదను.

రాజు—మీకుఁదోచినట్లుచేయుఁడు. (అనినిలుచుచున్నాఁడు.)

మాత—ఓరాజా ! నేనుబోయివచ్చెదను. (అనినిష్క్రమించెను.)

రాజు—(శుభనిమిత్తము సూచించి)

గీ. కోరను మనోరథం బేను గొంచెమేని,

వ్యర్థముగ నోభుజంబ ! నీ వదరె దేల ?

మును నిరాకరించిన మేలె పూనియివుడు

దుఃఖముగ మాటుచున్నది దుస్సహముగ.

తెరలో—మాను. దుండగముమాను. ఆహా ! ఎట్టు తనస్వభా
వమును గనఁబఱచుచున్నాఁడు.

రాజు—(ఆలకించి) ఇది దుష్టత్వమునకుఁ జోటుకాదు ; ఇందు
నిషేధింపఁబడువాఁడెవ్వఁడయియుండును ? (శబ్దమువచ్చిన దిక్కుచూచి
చిఱునవ్వుతో) ఓహో ! ఇద్దఱు తాపస్త్రీలు వెంటరాఁగా నిందున్న
యాయబాల సత్త్వఁడగుబాలుఁడెవఁడో !

గీ. తల్లిచనులపాలు సగంబుత్రాగి కుడుచు
చున్నసింహపుఁబిల్లను హుమ్మటంచుఁ
గేసరములు గట్టిగఁబట్టి క్రీడ్చకొఱకు
నొకట బలవంతముగ నీడుచున్నవాఁడు.

(పయినజెప్పినరీతి పనిచేయుబాలుఁడును తాపసపత్నులును ప్ర॥)

బాలు—ఓసింగమా! ఆవులింపుము. నీదంతములులెక్క పెట్టెదను
ప్రథమ—ఓరియవినీతుఁడా! మనబిడ్డలమఱిజంతువులనుబట్టిబా
ధించుచున్నావేమిరా? ఔరా! నీసంరంభము వృద్ధియగుచున్నది! ఋ
షిజనులు నీకుసర్వదమనుఁడనిపేరు పెట్టినందుకు నీ కిది తగియేయున్నది.

రాజు—ఇది యేమోకాని యీబాలునియెడఁ గడుపునఁబు
ట్టిన బిడ్డయందువలె నామనస్సు ప్రేమార్ద్ర మగుచున్నది. సంతానములే
కపోవుటయే నాకీవాత్సల్యముచు గలిగించుచున్నది. నిశ్చయము.

ద్వితీయ—నీవీసింహపుఁబిల్లను విడిచిపెట్టనిపక్షమున, ఇదిగో
దానితల్లియైన సింహము నీమీఁదికి దుముకును.

బాలు—(చిఱునవ్వుతో) ఓహూ! నేనుమిక్కిలిబెదిరిపోతిని
గదా? (అని యధరోషముచు జూపుచున్నాఁడు.)

రాజు—క. బాలుఁ డితఁడు బహుతేజ

శ్శాలికి జనియించినట్లు సంభావించున్;

జాలఁగఁ గట్టెలఁగోరెడు

కీలికణంబట్ల వీఁడు కేవల మలరున్.

ప్రథమ—వత్సా! ఈబాలమృగేంద్రమును విడువుము. నీకా
డుకొనుటకు మఱియేదైన నిచ్చెదను.

బాలు—ఏదీ? అదితెమ్ము. (అని చేయిచాచుచున్నాఁడు.)

రాజు—ఎందుచేతనో యితఁ డీచేతియందుఁ జక్రవర్తిలక్షణ
ములనుసహితము ధరించియున్నాఁడు. అవును—

ఉ. శోరినవస్తువున్ గొనఁగఁగోరి యొకించుక వ్రేళ్లువంచి యిం
పారఁగఁ జాచినట్టిమృదుహస్తము రక్తిమచేతనొప్పుచున్,

జూరుదళాంతరాళము గనంబడకుండు ప్రభాతపుష్పితాం
భోరుహసుందరంబయి యపూర్వముదావహమయ్యె దృష్టికిన్.

ద్వితీయ—సువ్రతా ! వీడు మాటలచేత మరలించుటకు శ
క్యముకాదు. నీవు పోయి మాపర్వశాలలో మార్కండేయుడను
ఋషికుమారునియొక్క రంగువేసిన మట్టినెమలియున్నది. దానిని వీని
కిం దెచ్చియిమ్ము.

ప్రథమ—మంచిది. (అని నిష్క్రమించుచున్నది.)
బాలు—నేను దీనితోనె యాడుకొనియెదను.

(అని తాపసిని జూచి నవ్వుచున్నాడు.)

రాజు—ఈదుండగీనియెడ నాకపేక్షకలుగుచున్నది.

ఉ. హేతువులేనినవ్వుల నొకించుకచూపుచు లేతదంతముల్,
వాతెరచింద నందముగఁ బల్కుచు స్పష్టముకానివాక్కులన్,
భూతలధూళి దేహమునఁ బూయుచు మైల యొనర్చుపుత్రులం
బ్రీతిని ధన్యులెత్తితొడమీఁదను జేర్చి నుఖింతురెంతయున్.

తాపసి—కానిమ్ము. వీడునన్ను గణనచేయకున్నాడు. (పా
ర్శ్వమునజూచి) ఋషికుమారులలో నిక్కడ నెవఁడున్నాడు. (రా
జునుజూచి) ఓప్రసన్నవదనా ! ఇటువచ్చి, వీడుచిన్నతనముచేతఁజేతు
లతో విడిపింప శక్యముకానిపట్టు పట్టి బాధించుచున్న యీసింహపులి
ల్లనువిడిపింపుము.

రాజు—(దిగ్గజబోయి చిఱునవ్వుతో) ఓయీ ! మహర్షికు
మారా !

గీ. పుట్టుకను సత్వగుణమును బూనఁదగియు,
నీకరణి నాశ్రమవిరుద్ధవృత్తిచేతఁ
జెలఁగుచును శాంతగుణమును జెఱిచెదేల;
చందనకుజంబుఁ గృష్ణాహిశాబవట్లు.

తాపసి—ఓప్రసన్నముఖుడా ! వీడు ఋషికుమారుఁడుకాదు
సుమీ.

రాజు—వీనియాకారానుగుణ మయినచేష్టితమే యది తెలుపు చున్నది. అయినను మేము స్థానవిశ్వాసముచేత నీవిధముగాఁ దలఁచితిమి. అనియామె (చెప్పిన ప్రకారముచేసి బాలస్పర్శనసుఖము పొందితనలో)

గీ. ఎవ్వనికులాంకురంబా యైయెసఁగునితని

నంటునాగాత్రముల సుఖ మబ్బ నిట్టు,

లెవనికడుపునఁ బుట్టెనో యీతఁ డట్టి

సుకృతి మదిలోన నెటువంటిసుఖము గనునొ ?

తాపసి—(ఉభయులనుజూచి) ఆశ్చర్యము ! ఆశ్చర్యము !

రాజు—అమ్మా ! ఎందుచేత ?

తాపసి—ఈబాలకునకును నీకును రూపము చుట్టటికమును దెలుపుచున్నదని యాశ్చర్యపడినదానను. అపరిచితుఁడవయ్యును, నీకితఁ డనుకూలుఁ డయ్యెననియు నాశ్చర్యపడితిని.

రాజు—(బాలునిబుజ్జగించుచు) ఇతఁడు మునికుమారుఁడు కాఁ డేని మఱి యీతని కులమేది ?

తాపసి—పూరువంశము.

రాజు—(తనలో) ఈతఁడు నా కేకవంశమువాఁ డెట్లయ్యెను ? అందుచేతనేగదా యీమె యీతనిని నన్నుఁబోలినవానినిగా నెంచినది. పౌరవులకుఁ గులక్రమాగతమయిన యీవ్రత మంత్యమున నున్నదే.

గీ. వసుమతీరక్షణార్థ మెవ్వారు తొలుత

వాస మొనరింతురో దివ్యభవనములను,

వారు పిదప నియతతపోవ్రతము పూని

వృక్షమూలము లిండ్లు కావించుకొందు.

(ప్రకాశముగా) ఈప్రదేశము స్వశక్తిచేత మనుష్యులకు రాశక్యమయినది కాదుకదా ?

తాపసి—తమరు చెప్పినట్లేయగును. అప్పరస్సంబంధముచే వీని తల్లి యీదేవగురుని తపోవనమునందుఁ బ్రసవమయినది.

రాజు—(తనలో) ఆహా ! ఈవాక్యము మరల నాకాశను బుట్టించుచున్నది ! (బిగ్గరగా) ఆమె యేపేరుగలరాజ్ఞరీభార్య ?

తాపసి—ధర్మపత్నిని విడిచి పెట్టినవానిపే రెవ్వరుచ్చరింపఁదలఁతురు?

రాజు—(తనలో) ఈకథయు నాకేతాఁకుచున్నదిగదా ! ఇప్పుడీపిల్లవానితల్లి పేరడుగుచునా ? (అలోచించి) అట్లుకాదు. పరదారపేరడుగుట న్యాయముకాదు.

తాప—(మట్టినెమలినిచేతఁబట్టుకొని ప్రవేశించి) సర్వదమనా ! శకుంతల సత్సౌందర్యంబు చూడుము.

బాలు—(దృష్టిసారించి) మాయమ్మ యెక్కడ?

ప్రథమ—నామసాదృశ్యముచేతమాతృవత్సలుఁడై నయీతఁడు భ్రమపడెను.

ద్వితీయ—వత్సా ! ఈపక్షియొక్క యందమును జూడుమని పలికితిని.

రాజు.—(తనలో) ఏమి ! ఈతనితల్లిపేరు శకుంతలా ? అయిన నేమి ? ఒక్కపేరుగలవారు పలువురుందురు. నామధేయమాత్రప్రస్తావము నా కెండమావివలె విదాహంబు కలిగించుచున్నది.

బాలు—అమ్మా ! ఈమంచి నెమలి నాకు రమ్యముగానున్నది. (అని దానిని పుచ్చుకొనుచున్నాఁడు.)

ప్రథమ—(చూచి తొందరతో) ఈతనితామెతు మణికట్టినఁ గానఁబడదు.

రాజు—తొందరపడఁబోకు. ఓతాపసీ ! ఇదిసింహశాబముతోఁ బెనఁగులాడినవ్వను జాఱిపడినది. (అని తీసియియ్యఁబోవుచున్నాఁడు.)

ఇద్ద—తీయకుతీయకు—ఈతఁడు తొందరపడి దీని నెట్లుతీసెను. (అని యద్భుతపడి తొమ్మునఁజేయివేసుకొని యొండొరులను చూచుకొనుచున్నారు.)

రాజు—నన్ను మీరేలనివారించితిరి ?

ప్రథమ—ఓమహారాజా ! వినుము. ఇది యీచిన్నవానికి జాత కర్మసమయమునందుఁ ద్రికాలవేదియైన మారీచమహర్షియిచ్చినయవరా జిత యనునోషధి. దీనిని తల్లిదండ్రులును దారునుదక్క భూమిమీఁది వారు మఱియొకరు ముట్టఁగూడదు.

రాజు—ముట్టుకొన్న నేమి ?

ప్రథ—అప్పుడ పామయి కలుచును.

రాజు—మీరెప్పుడైన దీనివిక్రియను బ్రత్యక్షముగాఁ జూచి యున్నారా ?

ఇద్ద—అనేకపర్యాయములు.

రాజు—(హర్షముతో తనలో) ఇప్పుడు సంపూర్ణ మయిన నా మనోరథమునకు నేనెట్లు సంతోషింపకుందును? (అని బాలకుని కౌఁగి లింగుకొనుచున్నాఁడు.)

ద్వితీయ—నువ్రతా ! రమ్మ. ఇప్పుడివృత్తాంతమును వ్రతనిష్ఠ యందున్న శకుంతలకుఁ దెలుపుదము. (అని నిష్క్రమించుచున్నారు.)

బాలు—నన్ను విడిచిపెట్టు. నేనుమాయమ్మదగ్గరకుఁ బోవలెను.

రాజు—పుత్రకా ! నాతోఁగలసియే తల్లిని సంతోష పెట్టుదువుగాని.

బాలు—నాకు దుష్కృతుఁడుగదా తండ్రి ? నీవుకావు.

రాజు—(చిరునవ్వుతో) ఈవివాదమే నాకు విశ్వాసము కలిగించుచున్నది.

[అప్పు డొక్కజడగానల్లుకొన్నతలతో శకుంతల ప్రవేశించుచున్నది.]

శకుం—వికారకాలమునందు సహితము స్వభావరూపమున నున్న సర్వదమనుని యోషధిసంగతివినియు నాకు నాభాగ్యమునందు నమ్మకము కలుగకున్నది. ఒకవేళ సానుమతి చెప్పినప్రకారముననే యిది సంభవింపను వచ్చును.

రాజు—(శకుంతలవంకఁజూచి) ఆహా ! ఇదిగో పూజ్యురాలయిన శకుంతల !

గీ. మిగులమాసినవస్త్రంబు మేనఁ దాల్చి,
నియమకృశముఖ యేక వేణిని ధరించి,
శుద్ధశీలయై, యతిదయాశూన్యఁడనగు
నాదుచిరవిరహార్తి యీనాతి దాల్చె.

శకుం—(పశ్చాత్తాపముచేతవివర్ణఁడయియున్న రాజనుజూచి)
ఇతఁడు నాభర్తవలె నుండలేదు. మఱియెవ్వఁడితఁ డిప్పుడు రక్షకట్టి
యున్ననాపుత్రుకునినిగాత్ర సంసర్గముచేత మయిలయొనర్చుచున్నాఁడు ?

బాలు—(తల్లినిచేరి) అమ్మా ! ఎవఁడితఁడు నన్నుఁ గొడుకని
పిలిచి యాలింగనము చేసికొనుచున్నాఁడు ?

రాజు—ఓప్రియురాలా ! నీయెడల నేనుజూపిన క్రూరత్వమును
గడపట ననుకూలఫలము నిచ్చునదియేయైనది. ఎందుచేతనన, నీవిప్పుడు
నన్నానవాలు పట్టఁ గలిగితి వనుకొనియెదను.

శకుం—(తనలో) హృదయమా ! ఊరడుము. మత్సరము
విడిచి దైవమును నాయందుఁ గరుణించెను. ఈతఁడు నాభర్తయే.

రాజు—ప్రియురాలా !

గీ. నుముఖిరో ! భాగ్యమున, మోహతమము వీడి
స్మృతినిగన్ననామ్రాల వసించె దీవు ;
సత్వరంబుగ గ్రహణావసానమునను
శశిని జేరినరోహిణిసరణి నివుడు.

శకుం—ప్రాణేశ్వరా ! జయమగుఁగాక ! జయమగుఁగాక !
(అని సగముచెప్పికన్నీటిచే గద్గదస్వరమువడి విరమించుచున్నది.)

రాజు—సుందరీ !

గీ. గళముననె జయశబ్దంబు కనులనీట
నడఁగినను, నేను ధన్యుండనై నవాఁడ ;

సంస్క్రియలులేక పాటలోష్ఠంబుఁగలిగి

చెలువగుముఖంబుఁ జూడఁ గాంచితిని గాన.

బాలు—అమ్మా ! ఇతఁ డెవరు ?

శకుం—బిడ్డా ! నీభాగ్యము నడుగు.

రాజు—(శకుంతలపాదములమీఁదఁబడి)

మ. అవచూనించితినంచుఁ జింతిలకుమీ యావంతయు న్నీమది ;

దవితెన్నోహము గాఢమై యపుడు మత్స్యాంతంబులో నేలొక్కో !

భువి నిట్లుండఁ దమఃప్రధానులమనంబుల్ భద్రముల్ వచ్చుచోఁ;

బువుదండం దలనుండి పామనుభ్రమన్ బోఁద్రోయఁడేయంధుఁడున్?

శకుం—లెమ్ము. ప్రాణేశ్వరా ! లెమ్ము. ఆదినములయందు నా పుణ్యప్రతిబంధకమైనపూర్వజన్మదుష్కృతము పండిపోయెను. నిశ్చయము. అట్లు కానియెడల, సదయులయ్యాను దేవరవారు నాయెడల విరసత్వము నేల వహింతురు ? (రాజులేచుచున్నాఁడు.) మఱి దుఃఖభాగి నినైన నేను దేవరవారి కెట్లుస్మరణకు వచ్చితిని ?

రాజు—శోకనివారణము చేసికొని చెప్పెదను.

గీ. అధరమును బాధచేయునీయశ్రుకణము

మోహమున నుపేక్షించితి మున్ను నేను;

కదలు కనుతెప్పలందలి యుదకబిందు

విపుడు తుడిచి నేననుతాప మెడలువాడ.

(అని చెప్పినట్లు చేయుచున్నాఁడు.)

శకుం—(పేరుచెక్కిన వృద్ధుటుంగరముచూచి) ప్రాణేశ్వరా !

అ యుంగరమా యిది ?

రాజు—ఈయుంగరము లభించుటవలననేనాకు స్మరణపుట్టినది.

శకుం—దేవరవారికినమ్మకముపుట్టింపవలసిన కాలముననే యిది కనబడక కష్టము తెచ్చిపెట్టినది.

రాజు—అట్లయిన, లత ఋతుసమాగమమును సూచించు పుష్పమునుంబోలె నీవు దీనిని గ్రహింపుము.

శకుం—దీనియందు నాకు విశ్వాసములేదు. దీనిని భర్తయే ధరింపవలయును.

[అప్పుడు మాతలి ప్రవేశించుచున్నాడు.]

మాత—ఏమి నీభాగ్యము ! నీవు ధర్మపత్ని సమాగమము చేతను బుత్రముఖదర్శనముచేతను వర్ధిల్లుచున్నావు.

రాజు—నామనోరథము మంచిఫలమును బొందినది. మాతలీ ! ఈవృత్తాంత మింద్రునకుఁ దెలియదుగదా ?

మాత—(చిఱునవ్వుతో) ప్రభువులకుఁ దెలియనిదేముండును? దేవా ! రమ్ము. మహాత్ముఁడయిన కశ్యపుఁడు నీకు దర్శన మిచ్చుచున్నాడు.

రాజు—శకుంతలా ! కొడుకుం బట్టుకొనుము. నిన్ను ముందుంచుకొనియే మహర్షిని జూడఁగోరెదను.

శకుం—ప్రాణనాయకునితోఁగూడ గురుసమీపమునకుఁ బోవుటకు సిగ్గుపడుచున్నాను.

రాజు—అయినను, అభ్యుదయకాలములయందు దిట్లు చేయవలెను. రమ్ము రమ్ము. (అని యందఱును నడుచుచున్నారు.)

(అప్పు డదితితోఁగూడ సింహాసనస్థుఁ డయినకశ్యపుఁడు ప్ర॥)

కశ్య—(రాజువంకఁజూపి) ఓ దక్షపుత్రీ !

ఉ. ఎంతయు నీదువుత్రునకు నీతఁడు తోడయి ముందు నిల్చి దు

ష్ఠంతథరాతలేశ్వరుఁడు సంగరరంగమునందు వింటిచే

సంతత మెల్లకార్యములుఁ జక్కఁగ నిర్వహణం బొనర్ప, ని

శ్చింతతభూషణంబె యగుఁ జేతికి వజ్రము గ్రోత్రభేదికె.

అదితి—ఈతని యాకారము సంభావనీయ మహత్త్వముగలది.

మాత—(రాజుతో) ఆయుష్మంతా ! దేవతలకు జనకులయిన
వీరు పుత్రప్రీతిసూచకములయిన కన్నులతో నిన్నుఁ జూచుచున్నారు.
కాబట్టి వారిసమీపమునకు వెళ్లుము.

రాజు—మాతలీ !

శా. వీరాదక్షమరీచినంభవతచేఁ బెంపొందుచున్, బ్రహ్మకు
స్తారే రెండవమెట్టువారయి, తగన్ బండ్రిండురూపంబు లొ
ప్పారం దాల్చెడుతేజముం గని, త్రిలోకాధీశు నాయాగభు
గ్వారేశుం గని, పద్మజాదికు హరిం గన్నట్టి సద్దంపతుల్ ?

మాత—మఱియేమి ?

రాజు—(సాగిలఁబడి) ఇంద్రనియోజ్యఁ డయినదుష్కంతుఁడు
మీయిరువురకును నమస్కరించుచున్నాఁడు.

కశ్య—వత్సా ! దీర్ఘాయుష్మంతుఁడవయి భూమినేలుము.

అదితి—పుత్రకా ! ఎదురులేనివాడవు కమ్ము.

శకుం—పుత్రసహితురాలైన నేను మీపాదాభివందనము
చేయుచున్నాను.

కశ్య—బిడ్డా !

క. పెనిమిటి యింద్రసమానుఁడు ;

తనయుండు జయంతసముఁడు ; తగ వికఁ బెరిగి

వన లేమియు నీ కతివా !

కనుమా శచితోడిసాటి ఘనముగ నీవున్.

అదితి—బిడ్డా ! భర్తృసమ్మానము పొందుదానవుగమ్ము. ఈ
పిన్నవాఁడు దీర్ఘాయుష్మంతుఁడై తప్పక యుభయకులములను సంతో
షపెట్టునుగాక ! కూరుచుండుఁడు. (అందఱును కశ్యపున కెదురుగఁ
గూరుచున్నారు.)

కశ్య—(ఒకరొకరిని నిర్దేశించి)

గీ. ఈశకుంతల కడుసాధ్యి ; యితఁడు చూడ

మంచిపుత్రుఁడు ; నీవును మాననిధివి ;

మీరుముపురు భాగ్యంబునఁ జేరికొనుట

శ్రద్ధయు ధనంబు విధియుఁ జేరంగఁ గనుట.

రాజు—దేవా ! ముందే యభిమతార్థసిద్ధియయి తరువాతఁ
దనుదర్శనము లభించినది. అందుచేత మీయనుగ్రహ మపూర్వము
కదా ! ఎట్లన—

గీ. తొలుతఁ బూవును దరువాత ఫలముఁ గల్గు ;

మొదల మేఘ మడరి వాన పిదపఁ గురియు ;

కార్యకారణముల కిది క్రమముచూడ ;

నీప్రసాదంబునకు ముందె నిగుడు సిరులు.

మాత—సృష్టికర్తప్రకారముగానే ప్రసన్నులగుదురు.

రాజు—ఓభగవానుడా ! ఈసేవకురాలిని గాంధర్వవివాహ
విధిచేతఁ జెండ్లియాడి, కొంతకాలమునకు బంధువులు తీసికొనివచ్చి
నప్పుడు నేను గొప్ప మరపుచే నిరాకరించి పూజ్యుఁడును యుష్మద్గో
త్రుఁడు నయినకణ్వనియెడనపరాధి నైతిని. తరువాత నీయుంగర
మును జూచుటవలన నాతనికొమార్తెను బూర్వము వివాహమాడి
నట్లు తెలిసినది. నాకది చిత్రమయి తోచుచున్నది.

గీ. ఎదుటఁ గన్పింప గజముకా దిది యటంచు

నెంచి, యది దాటి చన సంశయించి, పిదప

నడుగుజాడలు గని గజం బనుచు నమ్ము

కరణి నయ్యె నాచి త్తవికార మహాహ !

కశ్య—వత్సా ! అపరాధముచేసితివని శంకింపఁజొకు. నీవు
సమ్మోహపడుటయు ననుపపన్నముకాదు. వినుము.

రాజు—అవహితుడనై యున్నాడను.

కశ్య—అప్పర స్తీర్థమునుండి మిక్కిలి ఖిన్నురాలయియున్న శకుంతలనుదీసికొని మేనక దాక్షాయణియొద్దకు వచ్చినప్పుడే నే నంతయు ధ్యానముచేతఁ దెలిసికొంటిని. దుర్వాసశ్శాపమువలన సహధర్మచారిణియు దీనురాలునై న యీమెను నిరాకరించితివిగాని మఱియొకటికాదు. ఉంగరమును జూచినతోడనే యాశాపవిముక్తియయినది.

రాజు—(నిట్టూర్పుపుచ్చి) ఇప్పుడు లోకాపవాదమునుండి విముక్తుడనై నాడను.

శకుం—(తనలో) మేలు ! భర్తనన్ను నిరాకరించినందుకుఁగా రణము లేకపోలేదు. నేను శపింపఁబడినట్లు నాకు స్మరణకురాలేదు. ఒకవేళ విరహముచేత సశ్వస్థచిత్తురాలనై నేనాశాపమును బొందియేయుందును. నాకది తెలియదు. అందుచేతనే నాసఖులు భర్తకుంగరమును జూపుమని నాకు బోధించిరి.

కశ్య—కుమారీ ! కృతార్థురాలవైతివి. భర్తమీఁద సీవుకోపముంచఁగూడదు. చూడుము.

చ. పతిస్మృతిలేక శాపహతిపాలయి నిన్విడనాఁడె గ్రూరతన్;

సతి ! విను మిప్పు డాతమము జాటుటఁ బ్రభవ మెల్ల నీదెయా;

సతిమలినంపుదర్పణమునందుఁ దగం బ్రతిబింబ మేర్పడన్

జతపడకుండియు స్మరల స్వచ్ఛతగాంచిన నీడ యానదే ?

రాజు—ఓమహాత్మా ! ఇక్కడఁగదా నావంశములిచినది ?

(అని కుమారుని చేతితోఁజేరఁదీయుచున్నాడు.)

కశ్య—ఇతఁడు భావిచక్రవర్తియని తెలిసికొమ్ము.

ఉ. తిన్నఁగ సంతటందిరుగు తేరున వార్ధులుదాఁటి, యడ్డులే

కున్నతి దీవులేడుగలయర్వి జయించు నితండు సర్వమున్;

మున్నిటఁ బొల్చె సర్వదమనుం డన సత్వములం గలంచుటన్ ;
సన్నుతికెక్కు లోకభరణంబుమెయిన్ భరతాఖ్యనీవయిన్.

రాజు—తమచే సంస్కారము పొందుటచే వీనియందు మేమిది
యంతయుఁగోరుదుము.

అదితి—స్వామీ ! ఈపుత్రికామనోరథస్థితి నవిస్తరముగాఁ గ
ణ్వనకుఁ జెప్పిపుచ్చి యిప్పుడాతనిని సంతోషపెట్టవలెను. పుత్రికావ
త్సలయైన మేనకయు నాకుఁబరిచర్యచేయుచు నిచ్చటనేయున్నది.

శకుం—(తనలో) నాకుఁగలకోరిక నీమెయే చెప్పినదిగదా ?

కశ్య—తపఃప్రభావముచేతఁ గణ్వన కంతయుఁ బ్రత్యక్షమే.

రాజు—(తనలో) అట్లయిన నాముని నాయెడల నతికోపము
గలవాఁడుగా నుండఁడు.

కశ్య—అయినను మేమాతని కీప్రియవార్తను బంపవలయును.
ఓరీ ! ఎవఁడురా అక్కడ ?

శిష్యుఁడు—(ప్రవేశించి) దేవా ! ఇదిగో వచ్చినాఁడను.

కశ్య—గాలవా ! ఇప్పుడే యాకాశమార్గమునఁబోయి పూజ్యుఁ
డైన కణ్వనితో “ ఆశాపము పోవుటచే స్మృతిమంతుఁడయిన దుష్యం
తునిచేత శకుంతల పుత్రసహితముగాఁ బ్రతిగ్రహింపఁబడిన ” దనినా
వాక్యములుగాఁ బ్రియంబు తెలుపుము.

శిష్యు—దేవరయాజ్ఞాపించినట్లు. (అనినిప్రకృమించుచున్నాఁడు)

కశ్య—వత్సా ! నీవును భార్యాపుత్రసహితుఁడవయి సఖుఁ
యిన యింద్రునిరథమెక్కి నీరాజధానికి వెళ్లుము.

రాజు—దేవరవారి యాజ్ఞాప్రకారము చేసెదను.

కశ్య—మఱియును—

ఉ. వాసవుఁడిచ్చు నీప్రజకు వర్షము లెల్లవుడు న్సమృద్ధిగా ;
నాసురల న్మఖావళుల నందఱుఁ దన్నుము నీవు నెప్పుడున్ ;

భాసీల స్వర్ణమర్త్యభువనంబుల కిట్లు పరస్పరంబు సం

తోషముఁగూర్చుచు న్మనుఁడు నూర్లయుగంబులు మేలుచేతలన్.

రాజు—దేవా ! యథాశక్తిని మేలుకూర్చుటకుఁ బయత్నించెదను.

కశ్య—వత్సా ! నీకు మఱి యేమిప్రియము చేయవలెను ?

రాజు—నాకింతకంటె నేమిప్రియమున్నది ? అయినను దేవరవారు ప్రియముచేయ నిచ్చించుచున్నారుగనుక, ఈభరతవాక్యము సిద్ధించునుగాక !

చ. ప్రజలహితార్థమే నృపుఁడు వర్తిలఁ గావుతమెల్లయస్పృహన్ ;
నుజనులవిద్య పూజ్యయి శోభవహించునుగాక యెల్లెడన్ ;
నిజకృప నీలలోహిత్వఁడు నిత్యఁడుశక్తిధరుండునై నయా
గజదనుజారి పోనడఁచుఁగావుత నాకును మాఱుజన్మమున్ ?

(అని యందరును నిష్క్రమించుచున్నారు.)

సంపూర్ణము.

